
ସମ୍ପାଦକଙ୍କ କଲମରୁ... 


ଶିଶୁ -ସାହିତିୟକ, ଓପନ୍ୟାସିକ, ଗବେଷକ ଓ 
ଗୀତିକାର ଡଃ. କଜୃଭିବାସ ନାୟକ | ଅମାୟିକ, ମିଷ୍ଟଭାଷୀ £ : 
ତଥା ବନ୍ଧୁବସ୍ସଳ ବ୍ୟକ୍ତିତ୍ଵର ଅନନ୍ୟ ଉଦାହରଣ | ପରିଚିତ [୮୩ #୩ || 
ହେବା ପରେ ଆପଣାର ଭାବରେ କୋଳେଇ ନେବା ଓ ସୁହୃଦ ||| NN ll | 
ମଣି ଆପଣାର ସୁଖଦୁଃଖର ଅନୁଭବକୁ ବଖାଣି ବସିବାରେ {| ॥ NN 
ତାଙ୍କର ଆତ୍ସୀୟତା ଅନୁକରଣୀୟ । ଏମିତି ଦିନେ ଢେଙ୍କାନାଳସ୍ର ବାତ୍ତାୟନ” 
କାର୍ଯ୍ୟାଳୟରେ ମୋତେ ମିଳିଥୁଲା ତାଙ୍କ ସହ ଅନ୍ତରଙ୍ଗ ଆଳାପର ସୁଯୋଗ । କହୁ କହୁ 
କହିଗଲେ ତାଙ୍କ ତରୁଣ ଜୀବନର କରୁଣ କଥା, ଆଉ: କାରୁଣ୍ୟକୁ ରସାପୃତ କରି 
ଜୀବନକୁ ଧନ୍ୟ କରିବାର ପୁଲକପ୍ରଦ କାହାଣୀ | ଏହି କାହାଣୀକୁ ସାଇତି ଦେବାପାଇଁ 
ମୁଁ ତାଙ୍କୁ ଅନୁରୋଧ କରିଥ୍ଲି । ଅତି ସନ୍ତର୍ପଣରେ ସେ କେବଳ ଲେଖୁବସିଥ୍‌ଲେ ତାଙ୍କ 
ସାରସ୍ଵତ ଜୀବନର ଉନ୍ମେଷ ଓ ଉତ୍ତରଣର ପ୍ରସଙ୍ଗ | ସେଗୁଡ଼ିକ “ବା୍ାୟନ!ର ପୃଷ୍ଠାରେ 
କ୍ରମାନ୍ସୟରେ ପ୍ରକାଶ ପାଇ ପାଠକୀୟ ଶ୍ରଦ୍ଧା ଲାଭ କରିଥୂଲା । ପରବର୍ୀ ପର୍ଯ୍ୟାୟରେ 
ସେଗୁଡ଼ିକ “ସୃଜନ ସଂଳାପ” ପୁସ୍ତକରେ ସଂକଳିତ ହୋଇଛି । ମାତ୍ର ଯେଉଁ ପ୍ରସଙ୍ଗଗୁଡ଼ିକୁ 
ଡଃ. ନାୟକ ସେତେବେଳେ ଏଡ଼ାଇ ଯାଇଥୂଲେ, ସେଗୁଡ଼ିକୁ ପୁନଃ ଅନୁରୋଧକ୍ରମେ 
ସେ ଲେଖ୍‌୍ବାକୁ ସିଦ୍ଧାନ୍ତ ନେଲେ । ଜୀବନର ଅଟ୍ଗେନିଭା ଦୁର୍ଦଦିନକୁ ବଖାଣି 
ଡଃ: ମାୟାଧର ମାନସିଂହଙ୍କ ମତାନୁସରଣରେ ନିଜର ଛିଣ୍ଡାକନ୍ତାକୁ ଦାଣ୍ଡରେ ଖାଡ଼ିବାକୁ 
ସେ ପସନ୍ଦ କରି ନାହାନ୍ତି । ବରଂ ଖୋଜିଛନ୍ତି ନୂଆ ଶୈଳୀଟିଏ । ଫଳରେ କେତୋଟି 
ଉଛ୍ାସରେ ସେହି ବ୍ୟଥାଭରା କାହାଣୀ ଗୌରବାନ୍ତିତ ହୋଇ ‘ଅମୃତ ଅନୁଭବରେ 
ହୋଇଛି ପରିଣତ । 


“ଅମୃତ ଅନୁଭବର ପ୍ରତିଟି ଉଚ୍ଛାସରେ ବିନ୍ବିତ ଘଟଣାନୁଭୁତି ଏକ ଅବବୋଧର 
ପ୍ରବାହ ସୃଷ୍ଟି କରିଛି । ଏହି ପ୍ରବାହରେ ପ୍ରବହମାନ ପାଠକ ମନେକରେ ସତେଯେପରି 
ମିଛ ମିଛ ଲାଗୁଥୁବା ପ୍ରସଙ୍ଗଗୁଡ଼ିକ ସତ ବୋଲି; ଆଉ ମଧ୍ଯ ସତ ସତ ଲାଗୁଥ୍‌ବା 
ପ୍ରସଙ୍ଗଗୁଡ଼ିକ ମିଛ କି ! ! ଏଇ ସତ-ମିଛର ମାୟାପଟଳ ଭିତରେ ଯାହା ଉଦ୍‌ଭାସିତ 
ହୁଏ, ତାହା ସମ୍ପୂର୍ଣ ସତ୍ୟ ନ ହୋଇପାରିଲେ ମଧ୍ଯ ସତ୍ୟର ବହୁ ନିକଟବର୍ରୀ । ପ୍ରଥମ 
ଓଡ଼ିଆ ଆଇ:ସି .ଏସ୍‌. ଅଧ୍କାରୀ ଶ୍ରୀଯୁକ୍ତ ନୀଳମଣି ସେନାପତି ତାଙ୍କ ସ୍ଲତିଲିପିରେ ବର୍ଣ୍ଣିତ 
ଘଟଣାପ୍ରବାହ ସମ୍ପର୍କରେ ସୂଚାଇଛନ୍ତି ¬ “1 will speak the truth, but not the 
whole truth.” ସତି ଅନୁଭୂତିକୁ ବଖାଣୁ୍ଢବା ପ୍ରତ୍ୟେକ ସ୍ରଷ୍ଟା-ପୁରୁଷ ନିକଟରେ ତାହାହିଁ 
ସତ୍ୟ । ତଥାପି ସ୍ମୃତି “ଅନୁଭୂତି ଅମୃତ ଅନୁଭବରେ ପରିଣତ ହେବାବେଳେ ସତ୍ୟହି' 
ଅମୃତର ସୋପାନ ମନେହୁଏ । ଗଭୀର ଇଶ୍ବର ବିଶ୍ଵାସ ଡଃ. ନାୟକଙ୍କୁ ଜୀବନର 

୪ ଅମ୍ପତ ଅନୁଭବ 


ଉତ୍ତରଣ ପର୍ବରେ ଗୋଟିକ ପରେ ଗୋଟିଏ ସଫଳତାର ସ୍ଵାଦ ଚଖାଇଛି ! ମୃତ୍ୟୁକୁ 
ଆପଣାର କରୁ କରୁ ଗଙ୍ଗାଦର୍ଶନର ରୋମୀଞ୍ଚକର ଅନୁଭବରେ ଅମୃତର ସୋପାନ 
ଅତିକ୍ରମ କରିଛନ୍ତି ସେ | ହୃଦ୍ବୋଧ ହୋଇଛି — “ ଜୀବନ ଥଲେ ହୋଇ ସବୁ ପ୍ରାପତ / 
ହୁଅଇ ସମ୍ଭାବିତ ଅସମ୍ଭାବିତ ଯେ ।” ( ଉପେନ୍ଦ୍ର ଞ୍ଜ ) ଦାରିଦ୍ର୍ୟର କଷାଘାତରେ ଅଧାରୁ 
ପାଠ ଛାଡ଼ିଥ୍ବା ଡଃ. ନାୟକ ବାକିରେ ମାଟ୍ରିକ୍‌ ପାଶ୍‌ କରିବା ଓ ପାଠ ପଛେ ପଛେ ଧାଇଁ 
ଧାଇଁ ଏମ୍‌.ଏ. ପର୍ଯ୍ୟନ୍ତ ପାଠ ପଢ଼ିବା ସହିତ ସାହିତ୍ୟରେ ପିଏଚ୍‌ଡି. ଡିଗ୍ରୀ ହାସଲ କରିବା 
ଏବଂ ଶିଶୁଶ୍ରମିକରୁ ଯାତ୍ରାରମ୍ଭ କରି ପରିଶେଷରେ ଆକାଶବାଣୀର କେନ୍ଦ୍ର ନିର୍ଦ୍ଦେଶକ 
ପଦରୁ ସେବାନିବୃତ୍ତ ହେବା ଇତ୍ୟାଦି ପ୍ରତିପାଦନ କରିଛି ଭଞ୍ଜଙ୍କ ପ୍ରୋକ୍ତ ଅମୃତ ଅନୁଭବ - 
‘ହୁଅଇ ସନମ୍ଭାବିତ ଅସମ୍ଭାବିତ ଯେ” | 


ଭଶ୍ଵରଙ୍କ ସମ୍ପର୍କରେ କେତେକ କହନ୍ତି - ଭଶୃର ଅଛନ୍ତି, ଆଉ କେତେକ କହନ୍ତି 
ଇଶ୍ଵର ନାହାନ୍ତି । ପୁଣି କୁହାଯାଏ, ଇଶୃର ଥ୍ଲେ ଯେ, ସେ ଏବେ ମୃତ ! ମାତ୍ର ଭଶ୍ଵରୀୟ 
ଚେତନା ଅସମ୍ଭବକୁ ସମ୍ଭବ କରିବାର ଯେଉଁ ଆତ୍ସଶ୍ତି ଜାଗ୍ରତ କରେ ବା ଗ୍ଲାନିବୋଧର 
ନିଷ୍ପିୟତାକୁ ସାନ୍ଧନାଭରା ତେଜ ସ୍ତରିୟତାରେ ଯେଭଳି ପରିଣତ କରିପାରେ, ତାହା କେବଳ 
ଅନୁଭବବେଦ୍ୟ | ତେଣୁ କୁହାଯାଇପାରେ ଯେ, ଭଶ୍ବର ଯଦି ନାହାନ୍ତି, ତେବେ ଜଣେ 
ଭଶ୍ବରଙ୍କ ସୃଷ୍ଟି ବା ଆବାହନ ଅମୃତତ୍ଵର ଅନୁଭବପାଇଁ ଅପରିହାର୍ଯ୍ୟ । 


ଡଃ. କୃରିବାସ ନାୟକଙ୍କ ଅମୃତ ଅନୁଭବଂର ଉଚ୍ଛାସଗୁଡ଼ିକୁ ସଂକଳିତ ଓ 
ସମ୍ପାଦିତ କରିବାର ସୁଯୋଗ ମୋ ପାଇଁ ଗୌରବର କଥା । ଭଣ୍ଡମାନଙ୍କର ପଟୁଆର 
ଭିତରେ ଗଭୀର ଇଶ୍ଵର ବିଶ୍ଵାସ ବିଦୀର୍ଣ୍ଣ ହେଉଥ୍ଲାବେଳେ ଡଃ. ନାୟକଙ୍କ ଅମୃତ 
ଅନୁଭବ ଉଦ୍‌୍ରାନ୍ତ ମଣିଷକୁ ନିଶ୍ଚୟ ଉନ୍ମନଳ ଆଲୋକର ପଥ ଦେଖାଇବ | ରାତାରାତି 
ସବୁ ଅସମ୍ଭାବିତ ସମ୍ଭାବନାକୁ ଅଣ୍ଟିରେ ପୂରେଇବାକୁ ଧୂଳିଆବାବାମାନଙ୍କ ପାଖକୁ 
ଧାଉଁଥ୍ବା ମଣିଷ ପାଇଁ ଏ ପୁସ୍ତକ ଦେଉ ଧ୍ରୁବ ସଙ୍କେତ | ସ୍ଵଭାବକବି ଗଙ୍ଗାଧରଙ୍କ ସହ 
କଣ୍ଠମିଳାଇ ସେମାନେ ଗାଇବାକୁ ଶିଖନ୍ତୁ 


“ ପାପ କରିବାକୁ ଯିବି କାହିଁକି ? 
ବାପ ଯା” ଅଛନ୍ତି ଜଗତର ସାଇଁ 
କେଉଁ କଥା ତା'ର ନାହିଁକି ?” 
ଓ ଶାନ୍ତିଃ ! 
MZ 
ନିର୍ଦ୍ଦେଶକ, ଓଡ଼ିଆ ଶିକ୍ଷା ସଂସ୍କାନ 
୫୩୪, ସେକ୍ଟର-୩, ନୀଳାଦ୍ରୀ ବିହାର 
ଚନ୍ଦ୍ରଶେଖରପୁର, ଭୁବନେଶବର- ୭୫୧୦ ୨୧ 

ଅମୃତ ଅନୁଭବ କାହିଁକି ? 


ଥରେ ଜଣେ ନବଯୁବକ ମୋ ପାଖକୁ ଆସି କହିଥୂଲେ, “ ଦୀର୍ଘଦିନ 
ଧରି ମୋ ମନରେ ଗୋଟାଏ ଜଟିଳ ପ୍ରଶ୍ନ ଉଙ୍କିମାରୁଛି । ଆପଣ କହିପାରିବେ 
କି ? ଆଗକାଳରେ ଦେବଦେବୀମାନଙ୍କୁ ଭକ୍ତ ଡାକିଲେ, ସେମାନେ ତୁରନ୍ତ 
ଭକ୍ତକୁ ଦେଖାଦେଉଥୂଲେ; କିନ୍ତୁ ଏବେ ସେମିତି ହୋଇପାରୁ ନାହିଁ କାହିଁକି ?” 


ଯୁବକଟିର ଅଡ଼ୁଆ ପ୍ରଶ୍ନଟିକୁ ମୁଁ ଠିକ୍‌ ଭାବରେ ବୁଝିପାରି ନ ଥ୍ଲି | 
ତାଙ୍କୁ ପଟାରିଲି, “ କେଉଁ ଭକ୍ତମାନଙ୍କ କଥା କହୁଛ ?” 


ଉତ୍ତରରେ ଯୁବକଟି କହିଥୂଲା, “ ଏଇ ଯେମିତି ଭକ୍ତ ସାଲବେଗ, ରଘୁ 
ଅରକ୍ଷିତ, ବନ୍ଧୁ ମହାନ୍ତି ଓ ଭକ୍ତ ଦାସିଆଙ୍କୁ ଭଗବାନ୍‌ ଜଗନ୍ନାଥ କୃପାକରି 
ତାଙ୍କର ଦୁଃଖ ଦୂର କରିଦେଲେ | ଏମାନେ ଅମର ହେଇଗଲେ । କିନ୍ତୁ ତାଂ 
ପରେ ତ ସେମିତି ଘଟଣା ଆଉ କେଉଁଠି ଘଟୁ ନାହିଁ ? ଏ” କାହାଣୀଗୁଡ଼ିକ 
ସବୁ ସତ୍ୟ ନା କାଳ୍ପନିକ ?” 


ଯୁବକଟିର ପ୍ରଶ୍ନ ଏଥର ବୁଝି ହେଇଗଲା |! କିନୁୁ ଆଶାନୁରୂପ ଉତ୍ତର 
ଦେବାକୁ ମୋ ପାଖରେ କୌଣସି ତାଜା ଉଦାହରଣ ନ ଥୁଲା | ମୁଁ ତାଙ୍କୁ 
ସନ୍ତୁଷ୍ଟ କରାଇ ନ ପାରିବା ଭଳି ଉତ୍ତର ଦେଇ କହିଥୂଲି, “ ମୋ ପାଖରେ 
ସେମିତି କୌଣସି ତାଜା ପ୍ରମାଣ ନାହିଁ । କିନ୍ତୁ ମୁଁ ଏତିକି କହିବି ଯେ, 
ପ୍ରତ୍ୟେକ ଦିନ ପ୍ରତ୍ୟେକ ପ୍ରାଣୀ ଭଗବାନ୍‌ ଙ୍କର ଅପାର କରୁଣା ଲାଭ କରୁଛନ୍ତି | 
ଭଗବାନ୍‌ କେବଳ ଭକ୍ତମାନଙ୍କ ପାଇଁ କୃପା ଢାଳି ଦିଅନ୍ତି ନାହିଁ । ସେ ଜୀବଜଗତର 
ସମସ୍ତ ପ୍ରାଣୀଙ୍କୁ ନିଜର ସନ୍ତାନ ମନେକରି ତାଙ୍କର ମନକୁ ଜାଣି ଦରକାରୀ 
ଜିନିଷ ଯୋଗାଇ ଦେଇଥାନ୍ତି | ଭଗବାନ୍‌ ଙ୍କର କୃପା, କରୁଣା, ଦୟା, ସ୍ବେହ 

ଓ ପ୍ରେମ କାହାରିକୁ ଦେଖାଯାଏ ନାହିଁ । ଏହା କେବଳ ଅନୁଭବର କଥା । 
ଯିଏ ଗଭୀର ଭାବରେ ଅନୁଧ୍ଯାନ କରି ସେ ଅନୁଭବକୁ ସ୍ମରଣ କରେ, ସେ 
ବୁଝିପାରେ । ପ୍ରତିକ୍ଷଣରେ ଜଗନ୍ନାଥ କୋଟି କୋଟି ପ୍ରାଣୀଙ୍କୁ ରକ୍ଷା କରୁଛନ୍ତି | 
ଖାଦ୍ୟପେୟର ବ୍ୟବସ୍ଥା କରୁଛନ୍ତି | ସେ ଯାହା କରନ୍ତି, ତାହା କେବଳ ପ୍ରାଣୀର 
ମଙ୍ଗଳପାଇଁ । ସେକଥାକୁ ବୁଝିବାକୁ ଆମର ଭଲ ମନଟିଏ ଦରକାର ।” 


ମୋ ଉତ୍ତର ଶୁଣି ଯୁବକଜଣକ ମୌନ ହୋଇ କିଛି ସମୟ ରହିଯାଇଥୂଲେ | 
ମୁଁ ବୁଝିଗଲି, ସେ ମୋ ଉତ୍ତରରେ ସନ୍ତୁଷ୍ଟ ହେଇପାରି ନ ଥୁଲେ | 


ଯୁବକଟି ଚାଲିଯିବା ପରେ ମୁଁ ଚିନ୍ତିତ ହେଇପଡ଼ିଥୂଲି | ଗଭୀର ଭାବରେ 
ଚିନ୍ତା କଲି | ନିଜ ଜୀବନର ସେଭଳି କିଛି ଅନୁଭବ ଅଛିକି ? ନିଜକୁ ପଚାରିଥୁଲି । 
ଅନୁସନ୍ଧାନୀ ମନ ମୋର ଅତୀତ ଜୀବନରେ ଘଟିଯାଇଥ୍‌ବା କେତୋଟି ଅମୃତ 
ଅନୁଭବକୁ ଅଣ୍ଡାଳି ଖୋଜି ଆଣିଲା । ସେହି ଅନୁଭବକୁ ମୋର ପ୍ରିୟ ପାଠକମାନଙ୍କ 
ଉଦ୍ଦେଶ୍ୟରେ ପରିବେଷଣ କରିଦେବାକୁ ମନ ପୁଣି ବ୍ୟାକୁଳିତ ହେଲା । 
ଘଟଣାଗୁଡ଼ିକରେ କିଛି ସମ୍ବେଦନଶୀଳ ଓ ଭାବପ୍ରବଣତା ମଧ୍ଯ ରହିଛି | ଅସତ୍ୟ 
ଭଳି ଅନୁଭୂତ ହେଉଥ୍‌ବା ଘଟଣାଗୁଡ଼ିକ କିନ୍ତୁ ମୋ ପାଇଁ ସତ୍ଯ । କେବଳ 
ଅନୁଭବୀମାନେ ହି ରଶ୍ବରଙ୍କ ଅପାର କରୁଣାର ସ୍ଵାଦକୁ ଚାଖୁ ପାରିବେ ବୋଲି 
ମୋର ଆଶା ଓ ବିଶ୍ଵାସ ରହିଛି । 


ମୋର ପ୍ରିୟବନ୍ଧୁ ପ୍ରଫେସର ମନୋରଞ୍ଜନ ଦାସ ଧେ ଆଗ୍ରହର 
ସହିତ ମୋ ଅନୁଭୂତିକୁ ନେଇ ସମ୍ପାଦନା କରିଥୁବାରୁ ମୁଁ ] ତାଙ୍କ ନିକଟରେ 


ଚିର କୃତଜ୍ଞ | 

ବିଷୟ ପୃଷ୍ଠା 
ପରମବନ୍ଧୁ ଶ୍ରୀଜଗନ୍ନାଥ ଆଶ୍ରୟ ଦେଲେ ୯ 
ବାକିରେ ମେଟ୍ରିକ୍‌ ପାସ୍‌ ୧୮ 
ସଂଘ ଲୋକସେବା ଆୟୋଗ ସାକ୍ଷାତ୍‌କାର ୨୩ 
କୁନିର ଗାଡ଼ି ଦୁର୍ଘଟଣା ୩୦ 
ଶତନାମରୁ ଭୟ ଛାଡ଼ିଲା ୩୬ 
ଅର୍ଥ ଦିଅନ୍ତି ହରି ୪୨ 
ଝିଅ ବାହାଘର ୫୦ 
ପ୍ରଥମ ଚାକିରି ୫୭ 
ଗଙ୍ଗା ଦର୍ଶନ ୬୬ 
ହିନ୍ଦୀରେ ଭାଷଣ ୭୧ 
ଘରକିଣା ୭୭ 
ସ୍ବପ୍ନରେ ହରିହର ୮୨ 
ଦଣ୍ଡେ ନିମିଷେ ଥୁଲେ ପ୍ରାଣ... ୮୬ 
ବିଶ୍ଵାସ ମୂଳେ ଏ ଜଗତ ୯୦ 
ପଙ୍ଗୁ ଲଙ୍ଘୟତେ ଗିରି ୯୭ 
ମାଙ୍କଡ଼ ହାତେ ଶାଳଗ୍ରାମ ୧୦୫ 

I ୧ ॥I 
ପରମବନ୍ଧୁ ଶ୍ରୀଜଗନ୍ନାଥ ଆଶ୍ରୟ ଦେଲେ 


କେହି ଜଗନ୍ନାଥଙ୍କୁ ଦର୍ଶନପାଇଁ ଯଦି ପୁରୀ ଯିବାକୁ ମୋତେ ପ୍ରସ୍ତାବ 
ଦିଅନ୍ତି, ମୁଁ ଆଗ କହି ପକାଏ, “ ଜଗନ୍ନାଥ ତ ଅନ୍ତରଯାମୀ, ସେ ମୋତେ 


ଡାକନ୍ୁୁ । ତାଙ୍କର ଡୋର ଲାଗିଲେ ତ ମୁଁ ବଳେ ବଳେ ଟାଣିହୋଇ ପୂରୀ 
ଚାଲିଯିବି । ନିଜ ତରଫରୁ ପୁରୀଯାଇ ଜଗନ୍ନାଥଙ୍କୁ ବିରକ୍ତ କରିବି. କାହିଁକି ?” 


ମୋ କଥା ଶୁଣି ପ୍ରସ୍ତାବ ଦେଇଥ୍‌ବା ପ୍ରିୟଲୋକମାନେ ମୋତେ ଜଣେ 
ନାସ୍ତିକ ବୋଲି ମନେକରନ୍ତି । ତାତ୍ସଲ୍ୟ କରି କହି ପକାନ୍ତି, “ ତମେ ଏମିତି 
କେଉଁ ବଡ଼ ଭକ୍ତଟାଏ ଯେ, ତମକୁ ଜଗତର ନାଥ ଜଗନ୍ନାଥ ନିମନ୍ତ୍ରଣ ଦେଇ 
ଡାକିନେବେ ୨?” 


ମଝିରେ ମଝିରେ କେବେ ମନେପଡ଼ିଗଲେ, ମୋ ପତ୍ନୀଙ୍କର ଇଛ୍ଥା ହେଇଯାଏ 
ପୁରୀ ଯିବାକୁ । କିଛି ପୂନେଇଁ ପର୍ବ ହେଲେ ତ ଜଗନ୍ନାଥ ବେଶି ମନେପଡ଼ନ୍ତି । 
ସେଦିନ ଥୂଲା ୨୦୧୦ ମସିହା ଜାନୁୟାରୀ ମାସ ୯ ତାରିଖ | ମୁଁ ଆକାଶବାଣୀ, 
କଟକ କେନ୍ଦ୍ରରେ କାର୍ଯ୍ୟରତ ଥାଏ | ସେଦିନ ଜଗନ୍ନାଥ ମହାପ୍ରଭୁଙ୍କର ଗୋଟାଏ 
ବିଶେଷ ପର୍ବ ପାଳିତ ହେଉଥାଏ । 


ସକାଳୁ ସକାଳୁ ପତ୍ନୀ ମନେପକାଇ କହିଲେ, “ ଆଜି ଟିକେ ଜଗନ୍ନାଥ 
ଦର୍ଶନ କରିବାକୁ ଇଛା ହେଉଛି !” ମୁଁ.ମୋର ପୁରୁଣା ଅଭ୍ୟାସକୁ ଦୋହରାଇ 
ଦେଇ ଅଫିସ ଯିବାକୁ ପ୍ରସ୍ତୁତ ହେଉଥାଏ ! ପରିଷ୍ଠାର ଭାବେ ପତ୍ନୀଙ୍କୁ କହିଦେଲି, 
“ କୁଗନ୍ଧାଥ ମୋତେ ଡାକିଲେ, ମୁଁ ତାଙ୍କୁ ଦର୍ଶନ କ୍ରରିବାକୁ ଯିବି କିମ୍ବା କିଛି କାମ 


ପଡ଼ିଲେ, ତମକୁ ସାଙ୍ଗରେ ନେଇ ଦର୍ଶନ କରାଇ ଦେବି, ନ ହେଲେ ନାଇଁ ।” 

ବୋଧହୁଏ ମୋର ଏଇ କଥାପଦକ ପ୍ରଭୁ ଜଗନ୍ନାଥଙ୍କ କାନରେ 
ବାଜିଗଲା ! ଘରୁ ପାଦ କାଢ଼ିବାବେଳକୁ ମୋ ଫୋନ୍‌ରେ ରିଂ ଶୁଣାଗଲା | 
ସେପଟରୁ ଶୁଣାଗଲା - ଆପଣ କୃଭିବାସ ବାବୁ କହୁଛନ୍ତି ତ ? ମୁଁ ପ୍ରଫୁଲ୍ଲ 
କର, ସଙ୍ଗୀତଜ୍ଞ ପୁରୀରୁ କହୁଛି | ଆଜି ଜଗନ୍ନାଥ ଧାମ ଶ୍ରୀକ୍ଷେତ୍ରରେ ଆପଣଙ୍କୁ 
ସମ୍ଭର୍ବ ନା ଦିଆଯିବ | ଆପଣ ଦୟାକରି ଆଜି ସନ୍ଧ୍ୟାରେ ପୁରୀରେ ପହଞ୍ଚ୍‌ 
ଅଭିନନ୍ଦନିକା ପ୍ରତିଭା ସମ୍ମାନ- ୨୦୧୦୬ ଗ୍ରହଣ କରିବେ | ପ୍ରଭୁଙ୍କ ଦର୍ଶନ 
ବି ହୋଇଯିବ ।” 


ଧନ୍ୟବାଦ ଜଣାଇ ମୁଁ ମନେ ପକେଇଲି, ମୋର ପ୍ରେମ ପ୍ରୀତି - ପ୍ରଣୟ 
ଗୀତିକବିତା ପୁସ୍ତକର ବୃହତ ପାଣ୍ଡୁଲିପିକୁ ପ୍ରଫୁଲ୍ଲ କର ମିହୋଦୟ କଷ୍ଟ ସ୍ପୀକାରପୂର୍ବକ 
ଆମୂଳଚୁଳ ପାଠକରି ଆତ୍ସସନ୍ତୋଷ ଲାଭ କରିଥଲେ | ତାଙ୍କୁ ଭଲ ଲାଗିଥୂଲା | 
ସେ ପ୍ରଶଂସାପତ୍ର ଖଣ୍ଡିଏ ପଠାଇଥ୍୍‌ଲେ | ସେଇଥ୍ପାଇଁ ନିଶ୍ଚୟ ସେ ମୋତେ 
ଶ୍ରେଷ୍ଠ ଗୀତିକାର ଭାବେ ସ୍ବୀକୃତି ଦେବାକୁ ଡାକୁଛନ୍ତି । 


ପତ୍ନୀ ସବୁକଥା ଶୁଣି କହିଲେ, “ ଏବେ ତ ଦିନ ଦଶଟା ବାଜିଲାଣି ! 
ମୁଁ ପ୍ରସ୍ତୁତ ହେଇ ନାହିଁ । ଫେରିବାବେଳକୁ ବହୁତ ଡେରିହେବ । ଏଥର 
ତମେ ଏକା ପୁରୀଯାଇ ଜଗନ୍ନାଥ ଦର୍ଶନକରି ଫେରିଆସ । ମୋତେ ଆଉ 
ଥରେ ନେଇଯିବ | ଜଗନ୍ନାଥଙ୍କ ଡୋରି ତମକୁ ଲାଗିଛି ! ସେ ପ୍ରଫୁଲ୍ଲ କରଙ୍କ 
ମାଧ୍ୟମରେ ତମକୁ ଡକେଇଛନ୍ତି ।” 


ଅଫିସରୁ ଛୁଟି ନେଇ ମୋଟର ସାଇକେଲ୍‌କୁ ବସ୍‌ଷ୍ଟାଣ୍ଡରେ ରଖୁ ବସ୍‌ରେ 
ଯାଇ ପୁରୀରେ ପହଞ୍ଚଲାବେଳକୁ ସଞ୍ଜ ହେଇଆସିଲାଣି | ସବୁଥର ମୋତେ 
ପୁରୀ ସହର ନୂଆ ନୂଆ ଲାଗେ | ବାଟ ଭୁଲିଯାଏ |! ଥରେ ତ ବଡ଼ଦାଣ୍ଡରେ 
ଓଲଟା ପଟରେ ଚାଲିଚାଲିଯାଇ ଜଗନ୍ନାଥ ମନ୍ଦିର ପରିବର୍ର୍ରେ ଯଜ୍ଞ ନୃସିଂହ 
ମନ୍ଦିରରେ ପହଞ୍ଚ୍‌ ଯାଇଥ୍‌ଲି । ତେଣୁ ସାବଧାନ ହେଇ ଟ୍ରାଫିକ୍‌ ପୋଲିସ୍‌କୁ 
ପଚାରି ଉତ୍ସବ ସ୍ଥଳର ଠିକଣା ଯୋଗାଡ଼ କରିନେଲି । ବଡ଼ଦାଣ୍ଡ ମଝିରୁ ଗଳିରାସ୍ତାରେ 
ଦୁଇ ତିନି କିଲୋମିଟର ଦୂରରେ ଉତ୍ସବ ସ୍କୁଳ 1 ହାତରେ ବ୍ୟାଗ୍‌ ଖଣ୍ଡିଏ | 
ସେଥୁରେ ବେଶି କିଛି ଜିନିଷ ନ ଥାଏ | ଜଣେ ଦୁଇଜଣ ଅଟୋବାଲା ସେପଟକୁ 

ଯିବାକୁ ରାଜି ନ ହେବାରୁ ମୁଁ ଚାଲିଚାଲି ଯିବାକୁ ପ୍ରସ୍ତୁତ ହେଇଗଲି; କିନ୍ତୁ 
ଆଜି ରାତିରେ ନ ଫେରି ଆସନ୍ତାକାଲି ଜଗନ୍ନାଥଙ୍କୁ ଦର୍ଶନ କରି ଫେରିବାକୁ 
ସ୍ପିର କରିନେଲି । ତେଣୁ କୌଣସି ଗୋଟିଏ ହୋଟେଲ କିମ୍ବା ପଣ୍ଡାଘର ଠିକ୍କରି 
ନେବାକୁ ଆଗ ବଡ଼ଦାଣ୍ଡରେ ଚାଲିଲି । ଗୋଟିଏ ପରେ ଗୋଟିଏ ଅନେକ 
ଜାଗା ଦେଖ୍‌ଲି | ବିଶେଷ ପର୍ବ ଥ୍ବାରୁ ଅସଂଖ୍ୟ ଭକ୍ତ ଓ ପର୍ଯ୍ୟଟକ ଭରି 
ହେଇଯାଇଛନ୍ତି ! ଏପରିକି ହୋଟେଲ ବାରଶ୍ଡାରେ ମଧ୍ଯ ଅନେକ ଭକ୍ତ ଆଶ୍ରୟ 
ନେଇଛନ୍ତି ! ହୋଟେଲ ମିଳିବା ଆଶା ମଉଳି ଯିବାରୁ ମୋର ସାହିତ୍ୟିକ 
ବନ୍ଧୁ ବୀରେନ୍ଦ୍ର ମହାନ୍ତିଙ୍କ ସହାୟତା ଲୋଡ଼ିଲି । ସେ ସଫା କହିଦେଲେ, 
“ ବିଶେଷ ପର୍ବ ଥ୍ବାରୁ“ବହୁ ଯାତ୍ରୀଙ୍କର ସମାଗମ ହେଇଛି । ହୋଟେଲ ତ 
ମିଳିବ ନାହିଁ । ଆମ ଘରେ ମଧ୍ଧ ଭିଡ଼ । ଆପଣଙ୍କୁ ସାହାଯ୍ଯ କରିପାରିବି 
ନାହିଁ ।” ତାଙ୍କ କଥା ଶୁଣି ମୋ ମନରେ ବିରକ୍ତ ଭାବ ଜାଗ୍ରତ ହେଲା । 
ଜଗନ୍ନାଥଙ୍କ ଉପରେ ରାଗ ଆସିଗଲା | ମନେମନେ କହିଲି, “ ପ୍ରକୃତରେ 
ଜଗନ୍ନାଥଙ୍କ ଡୋର ମୋତେ ଲାଗି ନାହିଁ । ପୁରସ୍କାର, ସମ୍ବର୍ଵ ନା ପାଇଁ ମୋତେ 
ପ୍ରଫୁଲ୍ଲ କର ହିଁ ଡାକିଛନ୍ତି । ମୁଁ ସେଇ ଉତ୍ସବକୁ ଯିବି । ପୁରସ୍କାରଟି ଗ୍ରହଣ 
କରିବା ମାତ୍ରେ ସିଧା ବସ୍‌ଷ୍ଟାଣ୍ଡକୁ ଯାଇ ରାତିରେ ବରଂ କଟକ ଚାଲିଯିବି । 
ଜଗନ୍ନାଥଙ୍କ ଦର୍ଶନ ନ ହେଲା ନାହିଁ । ତାଙ୍କର ତ ଇଚ୍ଛା ନାହିଁ | ତେଣୁ ସେ 


ମୋତେ ରହିବାକୁ ଜାଗା ଦେଲେ ନାହିଁ ।” 


ଲମ୍ବା ପାଦପକାଇ ମୁଁ ଉତ୍ସବ ସ୍ଥଳଆଡ଼କୁ ଚାଲିଲି । ଅନ୍ଧବାଟ ଯାଇଛି, 
ଜଣେ ଯୁବକ ମୋଟର ସାଇକେଲ୍‌ ଅଟକାଇ ମୋତେ ପଛରେ ବସିବାକୁ 
କହିଲେ | ଯୁବକଟି ଜଣେ ଇଞ୍ଜିନିୟର୍‌ । ସେ ମୋର ପରିଚୟ ପାଇ ମୋତେ 
ସାହାଯ୍ୟ କରିପାରିଥ୍ବାରୁ ବହୁତ ଖୁସି ହେଇଥ୍‌ଲେ | 

ଉତ୍ସବ ସ୍ପଳରେ ପହଞ୍ଚ୍‌ ଦେଖୁଲି - ବିଭିନ୍ନ ପ୍ରକାର କାର୍ଯ୍ୟକ୍ରମ ଚାଲିଛି । 
ପ୍ରତିଭା ସମ୍ମାନ ପ୍ରଦାନ କାର୍ଯ୍ୟକ୍ରମଟିକୁ ଶେଷରେ ରଖାଯାଇଛି । ଯାହାହେଉ, 
ଧୈର୍ଯ୍ୟଧରି ମୁଁ ଅପେକ୍ଷା କରି ଆଗଧାଡ଼ିରେ ବସି ରହିଲି । ସେତେବେଳକୁ 
ମୋର ମନଟା ଯାଇ ପୁରୀ ବସ୍ଷ୍ଟାଣ୍ଡରେ ଥାଏ | ପାଖରେ ବସିଥୁବା ପୁରୀ 

ନିବାସୀ ଜଣେ ବନ୍ଧୁଙ୍କଠାରୁ ବୁଝିଲି, ରାତି ଏଗାରଟାରେ କଟକ ଯିବାପାଇଁ 
ଶେଷ ବସ୍‌ ଅଛି । ତା'ପରେ ଆଉ କିଛି ଉପାୟ ନାହିଁ । 


ରାତି ଦଶଟା ତିରିଶ ବେଳକୁ ସମ୍ମାନ, ସମ୍ର୍ବ ନା ଉତ୍ସବ ଶେଷହେଲା | 
:ଅତିଥ୍‌ ଓ କଳାକାରମାନଙ୍କ ପାଇଁ ପଙ୍କ୍ରି ଭୋଜନର ବ୍ୟବସ୍ଥା ଥୁଲା | ମୁଁ 
ଭାବିଲି, ଯଦି ଭୋଜନପାଇଁ ମୁଁ ଅପେକ୍ଷା କରିବି, ତେବେ ଶେଷ ବସ୍‌କୁ 
ଧରିପାରିବି ନାହିଁ ! ଶୀଘ୍ର କେମିତି ବସ୍‌ଷ୍ଟାଣ୍ଡରେ ପହଞ୍ଚ୍‌ବି, ସେକଥା ଜଣେ 
ଲୋକଙ୍କୁ ପଚାରିଦେଲି | ସେ କହିଲେ, “ ଆପଣ ଯଦି ମୁଖ୍ୟରାସ୍ତା ଦେଇ 
ଯିବେ, ତେବେ ଅଧଘରଞଣ୍ଟାରୁ ଅଧୁକ ସମୟ ଲାଗିବ । ଏଇ ଅନ୍ଧାରିଆ ବାଟ 


ଦେଇ ଭଙ୍ଗାକାନ୍ସକୁ ଡେଇଁ ସେପଟକୁ ଚାଲିଗଲେ ମାତ୍ର ଦଶମିନିଟର ବାଟ ।” 


ସମୟ କମ୍‌ ଥ୍ବାରୁ ମୁଁ ଅନ୍ଧାରିଆ ସର୍ଟ୍‌୍କଟ୍‌ ବାଟରେ ଯିବାପାଇଁ ମନସ୍ଥ 
କଲି । ଭଙ୍ଗାକାନ୍ସ ପାଖରେ ପହଞ୍ଚୁଛି କି ନାହିଁ, ଜଣେ ଅଜଣା ଲୋକ ମୋତେ 
ଭେଟିଲେ | ସେ କହିଲେ, “ ଆଜ୍ଞା ! ଅନ୍ଧାରିଆ ବାଟରେ କୁଆଡ଼େ ଯାଉଛନ୍ତି ?” 
ତରବର ହେଇ ମୁଁ ସବୁକଥା ତାଙ୍କୁ କହିଦେଲି । ଶୀଘ୍ର ବସ୍‌ଷ୍ଟାଣ୍ଡରେ ପହଞ୍ଚ୍‌ବାପାଇଁ 
ମୁଁ ଏଭଳି ଦୁଃସାହସ କରୁଛି ଜାଣିପାରି ସେ ମୋତେ ଆଲୋକ ବାଟକୁ 
ଫେରାଇ ଆଣି କହିଲେ, “ ଆପଣ ଆଜି ଆମର ବିଶିଷ୍ଟ ଅତିଥ | ସମ୍ବର୍ଧିତ 
ହେଇଛନ୍ତି, ଅଖ୍‌ଆ ଅପିଆ ଏମିତି ଫେରିଯିବାଟା ଆମପାଇଁ ଅପମାନ ହେବ | 
ଆପଣ ଆସନ୍ତୁ ଆମ ସାଙ୍ଗରେ ମହାପ୍ରସାଦ ସେବନ କରି ତା' ପରେ ବସ୍‌ଷ୍ଟାଣ୍ଡକୁ 
ଯିବେ ।!” 


ମୁଁ ତାଙ୍କୁ କହିଦେଲି, “ କୌଣସି ହୋଟେଲ୍‌ କିମ୍ବା ଆଶ୍ରୟସ୍ପଳୀ ମୁଁ 
ମୋ ପାଇଁ ଯୋଗାଡ଼ କରିପାରି ନାହିଁ । ତେଣୁ ମୋତେ ଆଜି ରାତିରେ 
କଟକ ଫେରିଯିବାକୁ ପଡ଼ିବ 1 ହାତରେ ଖୁବ୍‌ କମ୍‌ ସମୟ ଥିବାରୁ ମୁଁ ଅଖ୍ଆ, 
ଅବାଟରେ ଶୀଘ୍ର ବସ୍‌ଷ୍ଟାଣ୍ଡରେ ପହଞ୍ଚ୍‌ ଯିବାକୁ ବାହାରିଛି । ! 


¬ ନାଇଁ ନାଇଁ, ଆଜି ଆପଣ ପୁରୀରୁ ଯାଇପାରିବେ ନାହିଁ | ଆଛୁ, 
ଆପଣ ଆଗ କହିଲେ, ଜଗନ୍ନାଥଙ୍କର ଅନ୍ଯ କେଉଁ କେଉଁ ନାମ ଆପଣ 
ଜାଣିଛନ୍ତି ?? ଭଦ୍ର ବ୍ୟକ୍ତିଜଣକ ପଚାରିଲେ । 

ମୁଁ କହିଲି, “ ଆଜ୍ଞା ଦେଖନୁ, ଆଉ ମାତ୍ର ପନ୍ଦର ମିନିଟ୍‌ ସମୟ ଅଛି । 
ଶେଷ ବସ୍‌ଟା ଛାଡ଼ିଦେବ | ଏଇଟା ସାଧାରଣ ଜ୍ଞାନ ପରୀକ୍ଷାର ସମୟ ନୁହେଁ | 
ମୋତେ କ୍ଷମା କରିଦିଅନୁ । ବସ୍‌ଷ୍ଟାଣ୍ଡ ଯିବାବାଟ ଟିକେ କହିଦିଅନୁ ।” 


ସେ କହିଲେ, “ ଆପଣ ଏବେ ବସ୍‌ରେ ଗଲେ, ରାତି ଦୁଇଟାରେ 
କଟକରେ ପହଞ୍ଚ୍‌ ମଶା ମାଛି ଆଉ ଚୋର ତସ୍କରଙ୍କ ଗହଣରେ ରାତି କଟାଇବେ | 
ଆଜି ରାତିଟା ପୁରୀରେ ରହିଯାଆନ୍ତୁ । ଆଗ ମହାପ୍ରଭୁଙ୍କର ପ୍ରସାଦ ଖାଇବେ, 
ଆସନ୍ତୁ ।” ଏତିକି କହି ସେ ମୋ ହାତକୁ ଧରି ଭୋଜନ ସ୍ପଳକୂ ଏକପ୍ରକାର 
ଟାଣିନେଇ ଗଲେ । 


ମୁଁ ନିଜର ସମସ୍ୟା ଏବଂ ଅଭିମାନ ଜଣାଇବାକୁ ଯାଇ କହିଲି, “ ଶୁଣନୁ 


Ca Hr 
Kd bd 


ଆଞ୍ଞା ! ମୁଁ ଭାବିଥ୍ଲି, ମୋତେ ଜଗନ୍ନାଥଙ୍କର ଡୋରୀ ଲାଗିଛି । ତେଣୁ ମୁଁ 
ପୁରୀରୁ ଡାକରାପାଇ ଆସିଥୂଲି | କିନୁ ଦେଖ୍ଲି, ଜଗନ୍ନାଥ ମୋତେ ଗୋଟାଏ 
ରାତି ରଖ୍ବାପାଇଁ ଚାହୁଁ ନାହାନ୍ତି | ଅନେକ ବୁଲିବୁଲି କେଉଁଠି ହେଲେ ରହିବାକୁ 
ଜାଗା ପାଇଲି ନାହିଁ । ସେ ଚାହୁଁ ନ ଥୁବାରୁ ତାଙ୍କୁ ଦର୍ଶନ କରିବା କଂଣ 
ଦରକାର ?” 


ମୋ ମନର ଅଭିମାନକୁ ବୁଝିପାରି ବନ୍ଧୁଜଣକ ମୋ କାନ୍ଧରେ ହାତ 
ପକେଇ କହିଲେ, “ ଆପଣଙ୍କୁ ଯେଉଁ ପ୍ରଶ୍ନଟି ପଚାରିଥୂଲି, ତା'ର ଉତ୍ତର 
ଆପଣ ଦେଇ ନାହାନ୍ତି । ଆଗ କହିଲେ, ଜଗନ୍ନାଥଙ୍କର ପ୍ରିୟ ନାମଗୁଡ଼ିକ 
କ'ଣ କ'ଣ ?” 

ମୋ ପାଟିରୁ ବାହାରି ପଡ଼ିଲା - “ ଜଗବନ୍ଧୁ !” 


ବେଶ୍‌ ବେଶ୍‌ | ଠିକ୍‌ ଉତ୍ତରଟି ଆପଣ ଦେଇଛନ୍ତି ! କିନ୍ତୁ ତା'ର ଅର୍ଥ 
ବୁଝିପାରି ନାହାନ୍ତି | ଜଗବନ୍ଧୁ ଅର୍ଥ - ଜଗତଜନଙ୍କର ବନ୍ଧୁ ହେଉଛନ୍ତି ଜଗନ୍ନାଥ | 
ସେ ସମସ୍ତଙ୍କର ଦୂଃଖ ସୁଖ ଆଉ ମନର କଥା ବୁଝନ୍ତି | ଆପଣ କିନ୍ତୁ ସେକଥାକୁ 
ଭୁଲିଯାଇ ବିନା କାରଣରେ ତାଙ୍କ ଉପରେ ଅଭିମାନ କରୁଛନ୍ତି । ସେ କ'ଣ 
ଆପଣଙ୍କର ବନ୍ଧୁ ନୁହନ୍ତି କି ? ଆପଣ ବନ୍ଧୁଙ୍କର ନିମନ୍ତ୍ରଣ ପାଇ ପୁରୀ ଆସିଛନ୍ତି । 

ge eee a 
ବନ୍ଧୁଙ୍କ ଘରକୁ ଆସି ତାଙ୍କୁ ଦେଖା ନ କରି, ତାଙ୍କ ଘରେ ନ ଖାଇ, ଏମିତି 
ଚାଲିଗଲେ, ବନ୍ଧୁଙ୍କର ଦୁଃଖ ହେବ କି ନାହିଁ ? ଆପଣଙ୍କ ରହିବା ପାଇଁ ସେ 
ଜାଗାଗୁଡ଼ାକ ଉପଯୁକ୍ତ ନୁହେଁ ବୋଲି ଜଗବନ୍ଧୁ ସେଇଠି ରହି ବାକୁ ମନାକଲେ | 
ଆପଣଙ୍କ ପାଇଁ ସେ ଯୋଗ୍ୟସ୍କାନ ସଂରକ୍ଷିତ କରି ରଖୁଛନ୍ତି | ଆସନ୍ତୁ ଆଗ 
ମହାପ୍ରସାଦ ସେବନ କରିବା, ତା'ପରେ ମୁଁ ଆପଣଙ୍କୁ ନେଇ ସେଇ ଘରେ 
ଛାଡ଼ିଦେଇ ଆସିବି । ସବୁପ୍ରକାର ସୁବିଧା ଅଛି । ସେଇଠି ଦୁଇ ଚାରିଦିନ 
ରୋଷେଇ ବାସ କରି ଖାଇପିଇ ରହିପାରିବେ ।” 


ବନ୍ଧୁଜଣଙ୍କର ଏଭଳି କଥା ଶୁଣି ମୁଁ ଆଶ୍ଚର୍ଯ୍ୟ ହେଇ ପଚାରିଲି, “ ଆପଣ 
ମୋତେ ଚିହ୍ନିଲେ କେମିତି ? ଏତେ ବଡ଼ ସାହାଯ୍ୟ କରିବାକୁ ଆପଣ ମନେକଲେ 
କାହିଁକି ? ଆପଣଙ୍କର ପରିଚୟ କଣ ?” 


ବନ୍ଧୁଜଣକ ମୁରୁକି ହସିଦେଇ କହିଲେ, “ ଆପଣଙ୍କୁ ମୁଁ ଅନେକ ଦିନ 
ଆଗରୁ ଜାଣେ ! ଆକାଶବାଣୀ କଟକ କେନ୍ଦ୍ରକୁ ଆସିବା ଆଗରୁ ଅନ୍ୟ କେନ୍ଦ୍ରରେ 
ଥାଇ ଆପଣ ବିଭିନ୍ନ ପ୍ରକାର ଲେଖା ପତ୍ରପତ୍ରିକାକୁ ପଠାନ୍ତି | ଦଶବର୍ଷ ତଳେ 
ଶ୍ରୀକ୍ଷେତ୍ର ଗିଗୁଗାଳଚା ସଂସଦଦ୍ଧାରା ଆପଣ ସମ୍ମାନିତ ହେରଥ୍ଲେ । ଆପଣଙ୍କର 
କେତେଖଣ୍ଡ ବହି ମୁଁ ଦେଖ୍ଛି । ଆଜି ମଞ୍ଚ ଉପରେ ସମ୍ର୍ଦ୍ିତ ହେଉଥ୍‌ବା 
ସମୟରେ ଆପଣଙ୍କ ବିଷୟରେ ଯାହା କୁହାଗଲା, ସେତିକିରୁ ଆପଣଙ୍କ ପରିଚୟ 


ପାଇବା ଯଥେଷ୍ଟ ଥଲା | ମୁଁ ବି କିଛି କିଛି ଲେଖାଲେଖ୍‌ କରେ | ମୋର 
ନାମ ହେଲା ବିଜୟ୍ମ ଂ ଦାସ, ରହେ ଏଇ ପୁରୀରେ ।!” . 


ବିଜୟବାବୁଙ୍କ ପରିଚୟ ଏବଂ ବନ୍ଧୁପ୍ରେମ ଦେଖ୍‌ ମୋ ମନ ବଦଳିଗଲା | 
ପ୍ରଭୁ ଜଗନ୍ନାଥଙ୍କ ନିକଟରେ ମୋର ଅଭିମାନ ପାଇଁ କ୍ଷମା ମାଗି ପ୍ରସାଦ ସେବନ 
କଲି | ବିଜୟବାବୁ ତାଙ୍କର ସ୍କୁଟରଟିକୁ ବାହାର କରି ମୋତେ ପଛରେ ବସିବାକୁ 
କହିଲେ । 


ମୁଁ ସ୍କୁଟର ପଛରେ ବସିଥାଏ | ବିଜୟବାବୁ ପୁରୀ ସହର ଛାଡ଼ି ନିରୋଳା 
ଅନ୍ଧାରିଆ ବାଟରେ ବହୁତ ଦୂରକୁ ଚାଲିଯାଉଥା”ନ୍ତି । ମୋ ମନରେ ପାପ 

ଛୁଇଁଲା | ଏମିତି କୌଣସି କପଟି ଲୁଟେରା ଫାଶରେ ମୁଁ ପଡ଼ିଯାଇ ନାହିଁ 
ତ ? ଦେହ ଓ ମନକୁ ଜାରିଦେଇ ଚୁପ୍ଚାପ୍‌ ବସିଥାଏ । ଦଳଭରି ହେଇଥୁ୍ବା 
କେନାଲ କୂଳେ କୂଳେ ସ୍କୁଟର୍‌ ଗଡ଼ିଚାଲିଥାଏ । ମୋ ମନରେ ଭୟ ବେଳକୁ 
ବେଳ ବଢ଼ି ଚାଲିଥାଏ । ହଠାତ୍‌ ଏକ କଳମ ଲଟାବଣ ଘେରା ବିଲହିଡ଼ରେ 
ସ୍କୁଟର ଅଟକିଲା । ବିଜୟବାବୁ ସ୍କୁଟର ରଖୁ ମୋତେ ଅନୁସରଣ କରିବାକୁ 
କହିଲେ | ଗୋଟାଏ ପକ୍ଟାଘର ନିଛାଟିଆ ଜାଗାରେ ଦେଖାଗଲା ! ସେ 
ଦାଣ୍ଡଦୁଆରେ ଠିଆହେଇ ଲାଇଟ୍‌ ଜଳାଇଲେ । ଦୁଆର ବନ୍ଧ ଉପରେ ରଖା 
ଯାଇଥ୍ବା ଚାବି ଆଣି ମୋତେ ଦେଇ କହିଲେ, “ ଚାବି ଖୋଲି ଆପଣ ଘର 
ଭିତରକୁ ଯାଆନ୍ତୁ ! ସବୁପ୍ରକାର ସୁବିଧା ଅଛି । ସକାଳୁ ଉଠି ଆପଣ ଚା” 
ତିଆରି କରି ଖାଇପାରିବେ | ବିଛଣା ପତ୍ର ପଡ଼ିଛି | ଆରାମରେ ଶୋଇପଡ଼ନ୍ତୁ | 


Cd 


କାଲି ଆପଣ ଜଗବନ୍ଧୁଙ୍କୁ ଦେଖା କରିବେ । ମୁଁ ଚାଲିଲି । 


ତାଙ୍କ କଥା ଶୁଣି ମୁଁ ଆଶ୍ଚର୍ଯ୍ୟ ହେଇ ପଚାରିଲି, “ ଏ ଘରଟା କାହାର ? 


ଆପଣ ରାତିରେ କେଉଁଠି ରହନ୍ତି. କି ?” 


CA 
ସେ କହିଲେ, “ ଏ? ଘରଟା ମୋର | କିନ୍ତୁ ରହେ ଜଗନ୍ନାଥ ମନ୍ଦିରରେ | 
କେତେଜଣ ବନ୍ଧୁ ମିଶି ମୋର ଏ” ଘରଟିକୁ ତିଆରି କରି ଦେଇଛନ୍ତି । ଏଇମିତି 
ଆପଣମାନଙ୍କ ପରି ଭକ୍ତମାନେ ଆସିଲେ, ଏ ଘରେ ରହନ୍ତି | ବନ୍ଧୁଙ୍କୁ ଦର୍ଶନକରି 
ମଜାରେ ଘରକୁ ଫେରନ୍ତି | ଆପଣ ଭିତରକୁ ଯାଇ ଶୋଇପଡ଼ନ୍ତୁ । ସକାଳେ 


ଗାଧୋଇସାରି ଚା' ତିଆରି କରି ପିଇବେ | ମୁଁ ଆସିଲେ ଆପଣଙ୍କୁ ନେଇ 
ବନ୍ଧୁଙ୍କୁ ଦର୍ଶନ କରାଇ ଦେବି ।” 


ବିଜୟବାବୁ ସ୍କୁଟର ଚଳେଇ ଫେରିଗଲେ ! ମୁଁ କବାଟ ଖୋଲି ଭିତରେ 
ପଶି ଲାଇଟ୍‌ ଦେଇ ଦେଖୁଲି, ପ୍ରଥମ ଘରେ ଜଗନ୍ନାଥ, ବଳଭଦ୍ର, ସୁଭଦ୍ରାଙ୍କ 
ତ୍ରିମୂର୍ଭି ଶ୍ରୀମନ୍ଦିରରେ ବସିବା ପରି ବସିଛନ୍ତି । ଧୂପ ଦୀପ ଜଳୁଛି । ସଜଫୁଲମାଳ 
ତାଙ୍କ ଦେହକୁ ଚମକେଇ ରଖୁଛି | ତୁଳସୀ ବାସ୍ବାରେ ଘରଟା ଉଛୁଳି ପଡ଼ୁଛି । 
ସାଷ୍ଟାଙ୍ଗ ପ୍ରଣାମ ଜଣାଇ ଜଗବନ୍ଧୁଙ୍କ ନିକଟରେ କୃତଜ୍ଞତା ଜଣାଇଲି ! ପାଖ 
କୋଠରିର କବାଟ ଖୋଲି ଦେଖ୍ଲି - ସୁନ୍ଦର ଲାଇବ୍ରେରୀ | ଥାକରେ ଅନେକ 

ବହି ସଜାହେଇ ରହିଛି | ସବୁଗୁଡ଼ିକ ଥ୍ଲା - ଜଗନ୍ନାଥଙ୍କ ତନ୍ତ୍ର ଓ ରୀତିନୀତି 
ସମ୍ପର୍କରେ ଲିଖୁତ ପୁସ୍ତକ । ସେଇ ଥାକରୁ ବିଜୟ ଦାସଙ୍କଦ୍ଧାରା ରଚିତ “ନୀଳଚକ୍ର 
ପୁସ୍ତକଟିକୁ କାଢ଼ିଲି । ନୂଆଘରେ ନୂଆଖଟ ଉପରେ ନୂଆ ତକିଆ ଓ ନୂଆ 
ବେଡ଼୍‌ସିଟ୍‌ ପଡ଼ିଥିଲା | ସେଥ୍‌ରେ ଶୋଇଶୋଇ ନୀଳଚକ୍ର ପୁସ୍ତକଟିକୁ ପଢ଼ିବାରେ 
ଲାଗିଲି । ତଥାପି ମନଭିତରୁ ଭୟ, ଆଶଙ୍କା ଦୂରହେଉ ନ ଥାଏ । କେଉଁ 
ଏକଂ ଅଜଣା ନିଛାଟିଆ ଜାଗାରେ ମୁଁ ଏକା |! କେହି ଯଦି ରାତିରେ ଆସି 
କବାଟ ବାଡ଼େଇ ମୋତେ ଲୁଟ୍‌ କରିବାକୁ ଚେଷ୍ଟାକରେ, କଂଣ କରିବି ? 
ଅବଶ୍ୟ ମୋ ପାଖରେ କିଛି ମୂଲ୍ୟବାନ୍‌ ପଦାର୍ଥ କିମ୍ବା ବେଶି କିଛି ଟଙ୍କା ନ 
ଥୁଲା | ତଥାପି ଚୋର କ”ଣ ସେକଥା ବୁଝିବ | ଆଗ ମାଡ଼ ଦେବ | ଜୀବନରୁ 
ବି ମାରିଦେଇପାରେ । ମନଟା ବୁଝୁ ନ ଥାଏ । ଜଗବନ୍ଧୁଙ୍କୁ ପ୍ରାଥନା କରି 
ପୁସ୍ତକଟିକୁ ପଢ଼ୁ ପଢୁ ରାତି ପାହିଗଲା । ମହାବାହୁଙ୍କୁ ଦର୍ଶନ କରିବା ଉଦ୍ଦେଶ୍ୟରେ 
ପ୍ରସ୍ତୁତ ହେଇପଡ଼ିଲି ! ବନ୍ଧୁ ବିଜୟବାବୁ ସକାଳୁ ସକାଳୁ ଆସି ଦୁଆରେ 
ପହଞ୍ଚ୍ଗଲେ । ମୋତେ ଚା! ତିଆରି କରି ପିଇବାକୁ ଦେଲେ | ନିଜେ ପିଇସାରି 
କହିଲେ, “ ଏବେ ଜଗବନ୍ଧୁଙ୍କୁ ଦର୍ଶନ କରିବାପାଇଁ ଯିବେ ତ ? ତା'ପରେ ମୁଁ 
ଆପଣଙ୍କୁ ବସ୍‌ଷ୍ଟାଣ୍ଡରେ ଛାଡ଼ିଦେଇ ଆସିବି ।” 


ମୁଁ ଅତି ସଙ୍କୋଚହୋଇ କହିଲି, “ ଆପଣ ଗତକାଲିଠାରୁ ମୋ ସେବାରେ 
ଲାଗି ରହିଛନ୍ତି । ପୁଣି ଆପଣ ମୋପାଇଁ ଏତେ କଷ୍ଟ କରିବେ ?” 


“ ସେକଥା ଆପଣ ଚିନ୍ତା କରନ୍ତୁ ନାହିଁ | ଜଗବନ୍ଧୁଙ୍କ ନିର୍ଦ୍ଦେଶରେ ମୁଁ 
ବନ୍ଧୁ ଭାବରେ ଆପଣଙ୍କ ସେବା କରୁଛି । ଚାଲନ୍ତୁ ।” କହି ବିଜୟବାବୁ 
ଘରେ ତାଲା ପକାଇ ସ୍କୁଟର ଷ୍ଟାର୍ଟ କଲେ । 


ସେଦିନ ସାହାଣମେଲାରେ ଜଗନ୍ନାଥ, ବଳଭଦ୍ର ଓ ସୁଭଦ୍ରାଙ୍କୁ ମନଭରି 
ଦର୍ଶନ କଲି | ସେଥୁପାଇଁ ବିଜୟବାବୁଙ୍କ ନିକଟରେ କୃତଜ୍ଞ ହେଇଯାଇଥ୍‌ଲି | 
ସେ ମୋତେ ବସ୍‌ଷ୍ଟାଣ୍ଡରେ ଛାଡ଼ିଦେଇ ଶେଷରେ କହିଲେ, “ କୃଭିବାସବାବୁ ! 
ମନେ ରଖ୍ଥ୍ବେ, କେବେ ଶ୍ରୀକ୍ଷେତ୍ରରେ ଥ୍ବା ଜଗବନ୍ଧୁଙ୍କ ପାଖକୁ ଆସିଲେ, . 
ନିଜର ଖାଇବା ଆଉ ରହିବା ଚିନ୍ତା ମୋଟେ କରିବେ ନାହିଁ । ସେ ଦାୟିତ୍ଵ 

ଅମୃତ ଅନୁଭବ ୧୭ 


ଜଗବନ୍ଧୁ ନେବେ | ଯଦି ନେଇ ନ ପାରିବେ, ତେବେ ତାଙ୍କର ଅପବାଦ 
ହେବ | ଆଉ ଆପଣ ନିଜେ ଯଦି ଖାଇବା, ରହିବାର ବ୍ଯବସ୍ଥା କରନ୍ତି, 
ପୁଣି ବନ୍ଧୁ ଘରକୁ ଆସି ବନ୍ଧୁଙ୍କୁ ଦେଖା ନ କରି ଚାଲିଯାଆନ୍ତି, ତେବେ ଆପଣ 
ହିଁ ସେଥ୍‌ପାଇଁ ଦାୟୀ ରହିବେ ।” 


ମୁଁ ହାତ ଯୋଡ଼ି ବିଜୟବାବୁଙ୍କ ନିକଟରେ କୃତଜ୍ଞତା ଜଣାଇଲି ! ବସ୍‌ 
ଛାଡ଼ିଦେଲା | ମୋତେ ମିଳିଥ୍‌ବା ସମ୍ବର୍ବନା ଏବଂ ବିଜୟବାବୁଙ୍କ ଆତିଥ୍ୟ 
ତୁଳନାରେ ପ୍ରଭୁ ଜଗନ୍ନାଥଙ୍କ ଚମକ୍ରାରିତା ସେଦିନ ମୋତେ ଅଭିଭୂତ 
କରିଦେଇଥ୍ଲା | ଧୀରେ ଧୀରେ ମୋ ମନ, ଧ୍ୟାନରେ ଭାବପ୍ରବଣତା ଜାଗ୍ରତ 
ହେଲା । ପିପିଲିରେ, ପହଞ୍ଚବାବେଳକୁ ମୋ ହୃଦୟରେ ନୂଆଭାବ ସୃଷ୍ଟି 
ହେଇସାରିଥ୍ଲା | ଏ ବିଜୟ ଦାସ ନାମଧୀରୀ ମଣିଷ ଜଣକ ସତରେ କ'ଣ 
ମଣିଷ ଥଲେ ନା ସ୍ବୟଂ ଜଗନ୍ନାଥ, କପଟକରି ଏଭଳି ଅଭିନୟ ମାଧ୍ୟମରେ 
ମୋତେ ତାଙ୍କର ମହିମା ପ୍ରଦର୍ଶନ କରିଦେଲେ ? ଏ’ ପ୍ରଶ୍ନ ବେଳକୁ ବେଳ 
ମୋ ମନରେ ଉଦ୍‌ବେଳନ ସୃଷ୍ଟିକଲା । ସତରେ ପ୍ରଭୁ ଜଗନ୍ନାଥ ତ ଅନ୍ତର୍ଯାମୀ । 
ସେ ମୋର ଅସହାୟ ମନକୁ ପରଖୁ ଖାଇବା, ରହିବା ଏବଂ ଦର୍ଶନ କରିବା 
କାର୍ଯ୍ୟ କରାଇଦେଲେ । ସତରେ ତାଙ୍କ ଡୋର ମୋତେ ଲାଗିଥୁଲା - ତାହା 
ପ୍ରଭୁ ପ୍ରମାଣିତ କରିଦେଲେ । ଏହି ଅମୃତ ଅନୁଭବ କ'ଣ ସହଜରେ ଭୂଲିହେବ ? 


ଜୟ ଲୀଳାମୟ ଜଗନ୍ନାଥଙ୍କର ଜୟ ! 

I 9 I 
ବାକିରେ ମେଟ୍ରିକ୍‌ ପାସ୍‌ 


ଶବର ଯାହା କରନ୍ତି, ତାହା କେବଳ ପ୍ରାଣୀର ମଙ୍ଗଳପାଇଁ | ଏ” କଥାଟିକୁ 
ପ୍ରାୟ ସମସ୍ତେ ଅତି ସହଜରେ ଗ୍ରହଣ କରିଥା'ନ୍ତି | କିନ୍ଧୁ କେତେକ କ୍ଷେତ୍ରରେ 
ମଣିଷ କିଛି କ୍ଷତି ସହିଲେ କିମ୍ବା ନିଜର ଆତ୍ସୀୟସ୍ବଜନଙ୍କର ଅକାଳ ବିୟୋଗ 
ଘଟିଲେ; ସେ ଶଶ୍ବରଙ୍କ ଉପରକୁ କାଦୁଅ ଫୋପାଡ଼ିବା ଭଳି ଚାଙ୍କୁ ନିନ୍ଦା 
କରନ୍ତି | ଶଶ୍ଵର ଜଣେ ଅନ୍ୟାୟୀ, ଅତ୍ୟାଚାରୀ ଏବଂ ନିଷ୍କର ବୋଲି କହିଥା'ନି । 
କେତେଜଣ ଶଶ୍ବରଙ୍କ ଅସ୍ତିତ୍ଵକୁ ଅସ୍ଵୀକାର କରି ପୂଜାପାଠ ବି ବନ୍ଦ କରିଦିଅନ୍ତି । 
ନିଜକୁ ନାସ୍ତିକ ବୋଲି କହିବୁଲନ୍ତି | 


ନାସ୍ତିକ ବୋଲି କହି ବୁଲୁଥ୍ବା ଲୋକଟି କେତେବର୍ଷ ପରେ ପୂଣି 
ବି ଭିନ୍ନ ଦେବଦେବୀଙ୍କ ଶରଣାପନ୍ ହୋଇ ଅତ୍ଯନ୍ତ ନିଷ୍ଠାରେ ପୂଜାପାଠ 
କରୁଥ୍‌ବା ଲକ୍ଷ୍ୟ କରାଯାଏ | ତା'ର ଏକମାତ୍ର କାରଣ ହେଲା, ସେମାନେ 
ରଶ୍ବରଙ୍କ ଲୀଳାକୁ ଟିକେ ଡେରିରେ ହେଲେ ବି ବୁଝିପାରିଆ”ନ୍ତି | କେତେବର୍ଷ 
ଆଗରୁ ଭଶ୍ନର ଯେଉଁ ଦଣ୍ଡ ଦେଇଥୂଲେ, ତାହା ଠିକ୍‌ ଥ୍ଲା ବୋଲି ଅନୁଭବ 
କରିଥା'ନ୍ତି । ମୋ ଜୀବନରେ ହେଉ କି ଆପଣଙ୍କ ଜୀବନରେ ହେଉ, ପ୍ରତ୍ୟେକ 
ମଣିଷର ଜୀବନଯାତ୍ରାରେ ଏଭଳି ଘଟଣା ଘଟିଥାଏ । ଯେହେତୁ ଆମେ 
ମଣିଷ, ଆମର ଜ୍ଞାନର ପରିସୀମା ଅତ୍ୟନ୍ତ ସୀମିତ | ଅନୁଭବ ଓ ଅଭିଜ୍ଞତା 
ସ୍ଵ | ଧୈର୍ଯ୍ୟଶକ୍ତି କମ୍‌ । ସାମୟିକ କ୍ଷତି ବା ବିଳମ୍ବରେ ଫଳପ୍ରାପ୍ତିରେ 
ଆମେ ଅଧୈର୍ଯ୍ୟ ହେଇପଡ଼ୁ । ଆମ କ୍ଷତିରେ କେଉଁ କେଉଁମାନେ ଦୋଷଯୁକ୍ତ, 
ତାକୁ ଖୋଜିବୁୂଲୁ । 

ଅମୃତ ଅନୁଭବ ୧୯ 


ଲଶ୍ବରଙ୍କ ସତ୍ତା ଏବଂ ତାଙ୍କର କରୁଣା ଫଳରେ ଆମେ ଅନେକ ବିପଦରୁ 
ମୁଳ୍ତି ପାଇଥାଉ ! ଅତି ଅସମ୍ଭବ କାର୍ଯ୍ୟ ଇଶ୍ଵରଙ୍କ କୃପାରୁ ସମ୍ଭବ ହେଇଥାଏ । 
ଏ” କଥାଟିକୁ ଆମେ ସ୍ମରଣ କରିପାରିଲେ ହିଁ ଏଶ୍ବରିକ ଶକ୍ତିର ମହତ୍ତକୁ 
ଉପଲବ୍ତୁ କରିହୁଏ । 


ପ୍ରତ୍ୟେକ ଘଟଣାରେ ଭାଗ୍ୟ ଏବଂ ଭଗବାନ୍‌ ଆମକୁ ସହାୟତା କରିଥା'ନ୍ତି 
ଏହା କେବଳ ଅନୁଭବର କଥା | ଯୁକ୍ତି ମାଧ୍ଯମରେ ତା”ର ସତ୍ୟତାକୁ ପ୍ରମାଣିତ 
କରିହୁଏ ନାହିଁ | 


୧୯୭୧ ମସିହା ଶେଷଭାଗରେ ଓଡ଼ିଶାରେ ଏକ ଭୟଙ୍କର ବାତ୍ୟା 
ସଙ୍ଘଟିତ ହୋଇଥଲା | ଏଥୁରେ କେନ୍ଦ୍ରାପଡ଼ା ଜିଲ୍ଲାର କନିକା ଅଞ୍ଚଳରେ ସବୁଠାରୁ 
ଅଧକ କ୍ଷୟକ୍ଷତି ହେଇଥୁଲା | ସମୁଦ୍ର ଜୁଆର ଯାଜପୁର ପର୍ଯ୍ୟନ୍ତ ମାଡ଼ିଯାଇଥ୍ଲା | 
ବାତ୍ୟା ପରବର୍ଭୀ କାଳ ସେ ଅଞ୍ଚଳରେ ଏକପ୍ରକାର ଦୁର୍ଭିକ୍ଷ ପରିସ୍ଥିତି ସୃଷ୍ଟି 
କରିଥଲା | ଶିକ୍ଷା-ସ୍ବାସ୍ପ୍ୟ ଗମନାଗମନ ସବୁକିଛି ଅଚଳ ହେଇପଡ଼ିଥୂଲା | 
ଲୁଣି ପାଣି ବିଲରେ ମାଡ଼ି ଯାଇଥ୍‌ ବାରୁ ଦୀର୍ଘ ବର୍ଷ ଜମିରେ କୌଣସି ଫସଲ 
ହେଇପାରିଲା ନାହିଁ । ଲୋକେ ସର୍ବହରା, ବାସହରା ହେଇ ଗାଁ” ଗଣ୍ଡା ଛାଡ଼ି 
ବାହାରକୁ ଚାଲିଲେ | ସ୍କୁଲ୍‌ଗୁଡ଼ିକ ବନ୍ଦ ହେଇଗଲା । 


ମୋର ସେହି ବର୍ଷ ମେଟ୍ରିକ୍‌ ପରୀକ୍ଷା ଦେବାର ଥୁଲା | ଅନ୍ଧଚିନ୍ତା 
ଚମଜ୍କାର | ନାଆଁକୁ ମାତ୍ର ସ୍କୁଲ୍‌ରେ ମୁଁ ଛାତ୍ର ଥାଏ । ପୂର୍ବରୁ ଭୟଙ୍କର 
ଆର୍ଥକ ଦୂରବସ୍କା କାରଣରୁ ପାଠ୍ଯପୁସ୍ତକ କିଣିବା ବା ପଢ଼ିବାର ସୁଯୋଗ 


ପାଇ ନ ଥାଏ | 2 


ସବୁଠାରୁ ପଛୁଆ ଛାତ୍ର ଭାବରେ ନିଜକୁ ଡରି ଅସହାୟ ଜୀବନ କାଟୁଥାଏ । 
କେବେ କେମିତି ମଝିରେ ମଝିରେ ଅଷ୍ଟମ, ନବମ, ଦଶମ ଓ ଏକାଦଶ 
ଶ୍ରେଣୀରେ ଉପସ୍ଥିତ ହେଇ ମୋର ଉପସ୍କାନକୁ ସମ୍ଭାଳି ରଖୁଥ୍‌ଲି ସତ; କିନ୍ତୁ 
ଶ୍ରେଣୀର କୌଣସି ପାଠକୁ ବୁଝିପାରୁ ନ ଥଲି 1 ଆଗୁଆ ପିଲାମାନେ ଆଗେଇ 
ଚାଲିଥା'ନ୍ତି | ମୋ ପାଖରେ ବହି କିମ୍ବା ଖାତା ନ ଥାଏ | 

୨୦ ଅମୃତ ଅନୁଭବ 


ଏଇଠି କହିରଖେ, ମୋର ବାପା କିମ୍ବା ବୋଉଙ୍କର କୌଣସି ଶିକ୍ଷାଗତ 
ଯୋଗ୍ୟତା ନ ଥୁଲା । ମୋର ଉପର ଭାଇ ମଧ୍ଯ ପାଠ ପଢ଼ୁ ନ ଥୁଲେ । 
ସ୍କୁଲ୍‌ରେ ନାମ ଲେଖାଇବାବେଳୁ ଆମର ଆର୍ଥକ ଅବସ୍ଥା ଅତ୍ୟନ୍ତ ଖରାପ 
ଥୁଲା | ବନ୍ୟା-ବାତ୍ୟାରେ ପୀଡ଼ିତ ଆମ ଅଞ୍ଚଳ କେବଳ ଗରିବମାନଙ୍କର 
ଗାଆଁ ଥୁଲା | ଶାଗଖ୍ଆ ଲୋକ ପେଜପିଆକୁ ସହିପାରୁ ନ ଥୂ୍‌ଲେ ! ତେଣୁ 
ଦ୍ଵିତୀୟ ଶ୍ରେଣୀରୁ ମୋର ପାଠପଢ଼ା ବନ୍ଦ କରିବାକୁ ସମସ୍ତେ ପରାମର୍ଶ ଦେଉଥ୍‌ଲେ; 
କିନ୍ତୁ ମୋର ବ୍ୟାକୁଳତା ଥାଏ - କେମିତି ତୃତୀୟ ଶ୍ରେଣୀକୁ ଯିବି । ପ୍ରତିବର୍ଷ 
ଏକା କଥା | ତୃତୀୟରୁ ଚତୁର୍ଥ, ଦଶମରୁ ଏକାଦଶ । ପାଠ ତ କିଛି ଜଣା 
ନାହିଁ । ପଢ଼ାଘରେ ଶୂନ | ମୋର ଆରାଧ୍ୟ ଇଶ୍ଵର ଆଖଣ୍ଡଳମଣିଙ୍କ ପାଖରେ 
ମୁଁ ପ୍ରାର୍ଥନା କରେ, “ କିଛି ନ ହେଲା ନାହିଁ; କେବଳ ମେଟ୍ରିକ୍‌ ପରୀକକ୍ଷାଟି 
ଦେବାର ସୁଯୋଗ ଦିଅନ୍ତୁ । କେହି ମୋର ଶିକ୍ଷାଗତ ଯୋଗ୍ୟତା ବିଷୟରେ 
ପଚାରିଲେ - ମୁଁ ମେଟିକ୍‌ ଆପିୟର୍‌ କରିଛି ବୋଲି କହିପାରିବି ।” ଶେଷରେ 
ସେ ସୁଯୋଗରୁ ବଞ୍ଚୁତ କରିଦେଲା - ମହାବାତ୍ୟା । 


ଦିନକୁ ଦିନ ଆମଘରର ଅବସ୍ଥା ଖରାପ ଆଡ଼କୁ ଗତିକଲା | ପିଲାଟିବେଳୁ 
ବାପୀ ଆରପାରିକୁ ଚାଲିଯାଇଥ୍‌ଲେ | ଘରେ ରୋଜଗାର କରିବାଲୋକ କେହି 
ନାହାନ୍ତି । ଅବସ୍ଥା ଅସମ୍ଭାଳ | ଘରଛାଡ଼ି କଲିକତା ଯିବାକୁ ବାଧ୍ଯ ହେଲି । 
‘ପେଟ ପୋଷ - ନାହିଁ ଦୋଷ” ନ୍ୟାୟରେ ପେଟ ପୋଷିଲି | କେବଳ ଚୋରି 
କିମ୍ଭା ଭିକ୍ଷାବୃତି କରିବି ନାହିଁ ବୋଲି ଶପଥ ନେଲି । ଶାରୀରିକ ପରିଶ୍ରମରେ 
ଲାଗିରହିଲି ! 

ବାତ୍ୟା କାରଣରୁ ମାଗଣାରେ ମେଟ୍ରିକ୍‌ ପରୀକ୍ଷ ଫର୍ମ ପୂରଣକରାଇ 
ଜଣେ ଶିକ୍ଷକ ଶିବପ୍ରସାଦ ଜେନାଙ୍କ ସହାୟତାରେ ଚାନ୍ଦବାଲି ଦାଖା ହାଇସ୍କୁଲ୍‌ରେ 
ପରୀକ୍ଷା ଦେଇ ଅକୃତକାର୍ଯ୍ୟ ହେଲି । ମୋର ମନସ୍କାମନା ପୂରଣ ହେଇଥ୍‌ୁଲା 
ସତ; କିନ୍ତୁ ପୁଣି ମୋର ପାଠର ଲୋଭ ବଢ଼ିଗଲା | କେମିତି ଆଉ ଥରେ 
ପରୀକ୍ଷାଦେଇ ମାଟ୍ରିକ୍‌ ବନ୍ଧଟିକୁ ଡେଇଁଗଲେ, ଅନ୍ୟମାନଙ୍କୁ ପହି ପାରିବି - ମୁଁ 
ମେଟ୍ରିକ୍‌ ପାସ୍‌ କରିଛି |! ଏହି ପାଠ ମୋର ଭବିଷ୍ୟତରେ କିଛି କାମରର 

ଅମ୍ପତ ଅନୁଭବ ୨୧ 


ଲାଗିପାରିବ ନାହିଁ, ସେ କଥା ମୁଁ ଜାଣିଥ୍ଲି । ଗାଆଁକୁ ଆସି କେତେଖଣ୍ଡ 
ପୁରୁଣା ବହି ମାଗିନେଇ ପଢ଼ିଲି | ଅକୃତକାର୍ଯ୍ୟ ହେଇଥ୍‌ବା ବିଷୟ ଦୁଇଟିରେ 
ମୁଁ ସମ୍ପୂର୍ଣ୍ଣ ଦୁର୍ବଳ ଏବଂ ଅଜ୍ଞ ଥ୍ବାରୁ ମୋର ଆରାଧ୍ୟ ଦେବତା ଆଖସଶ୍ଡଳମଣିଙ୍କ 
ନିକଟରେ ଗୁହାରି ହେଇ ମାଗିଲି, “ ହେ ପ୍ରଭୁ ବାବାମଣି ! ମୁଁ ତ ପାଠପଢ଼ିବାର 
ସୁଯୋଗ ପାଉ ନାହିଁ । ବହିପତ୍ର, ଖାତା କି କଲମ ନାହିଁ । ତୁମେ ଅନ୍ତର୍ଯାମୀ । 
ମୋତେ ପ୍ରଭୁ ବାକିରେ ମେଟ୍ରିକ୍ଟା ପାସ୍‌ କରେଇଦେଇ ମୋ ମର୍ଯ୍ୟାଦା ବଢ଼େଇ 


wo 


ଦିଅ | ମୁଁ ସାରାଜୀବନ ପାଠପଢ଼ି ତମ ବାକି ପାଠ ଶୁଝିବଦେବି ।” 


ମୋର ସରଳ ମନରେ ଗଭୀର ବିଶ୍ବାସ ଥୁଲା - ଭଗବାନଙ୍କୁ ଯିଏ 
ଯାହା ମାଗେ, ତାହା ପାଏ । କିନୁ ମୁଁ ନିଜେ ପରିଶ୍ରମ ନ କରି ତାକୁ ମାଗିବି 
କାହିଁକି ? ପରିଶ୍ରମ ହେଉଛି ଭଗବାନ୍‌ଙ୍କପାଇଁ ଦେଉଥ୍‌ବା ଜିନିଷର ମୂଲ୍ୟ | 
ଯେହେତୁ ମୁଁ ଉପାୟହୀନ, ତେଣୁ ମୁଁ ଆଖଣ୍ଡଳମଣିଙ୍କଠାରୁ ବାକିରେ ମେଟ୍ରିକ୍‌ 
ପାସ୍‌ ସାର୍ଟିଫିକେଟ୍‌ ଖଣ୍ଡେ ମାଗିଥ୍ଲି । ମୋର ସରଳ ମନର ବ୍ୟାକୁଳତା 


ଆଖଣ୍ଡଳମଣି ଶୁଣିଲେ । 


ବିନା ପୁସ୍ତକ, ଖାତା ଓ କଲମରେ ପରୀକ୍ଷା ଦେଲି । ପ୍ରତ୍ୟେକ ପରୀକ୍ଷା 
ଖାତରେ ପ୍ରଥମେ ବଡ଼ ବଡ଼ ଅକ୍ଷରରେ ଆଖଣ୍ଡଳମଣି ଭରସା ଲେଖ୍ଦେଇଥ୍‌ଲି | 
ପରୀକ୍ଷା ହଲ୍‌ରେ ନିରୀକ୍ଷକ ମୋର ଅସହାୟତାକୁ ଦେଖ୍‌ ତାଙ୍କର କଲମ ଦେଲେ | 
ପ୍ରଶ୍ନଗୁଡ଼ିକ ତ ବୁଝି ହେଉ ନ ଥାଏ, ଉତ୍ତର ଲେଖୁବି କଣ ? ଏଣିକି ତେଣିକି 
ଚାହିଁ ଆଖଣ୍ଡଳମଣିଙ୍କ ନାମ ଜପୁଥାଏ । ଆଶ୍ଚର୍ଯ୍ୟର କଥା, ଥରେ ଦୁଇଥର 
କ୍ାସ୍କୁ ଯାଇ ଶୁଣିଥ୍ବା ପାଠଗୁଡ଼ିକ ମୋ ମନକୁ ଆସିଗଲା ! ଯାହା ପାରିଲି 
ଲେଖୁଚାଲିଲି । ମୋର ଗଭୀର ବିଶ୍ବାସ ଥାଏ, ଆଖଣ୍ଡଳମଣି ମୋତେ ନିଶ୍ଚୟ 
ବାକିରେ ମେଟ୍ରିକ୍‌ ପାସ୍‌ କରେଇ ଦେବେ । 

ପରୀକ୍ଷା ଫଳ ବାହାରିଲା । ମୁଁ ପାସ୍‌ କଲି । ଆଖଣ୍ଡଳମଣିଙ୍କ କରୁଣା 
ଓ ସ୍ବେହ ନିକଟରେ ମୁଁ କୃତଜ୍ଞ ହେଇଗଲି । ମୁଁ ତାଙ୍କୁ ପୁଣି ଅରେ କହି ଦେଲି, 
“ ହେ ବାବାମଣି ! ମୁଁ ପାଠ ନ ପଢ଼ି ବାକିରେ ମେଟ୍ରିକ୍‌ ପାସ୍‌ କରିଛି । 
ଆପଣଙ୍କ ନିକଟରେ ମୁଁ ରଣୀହୋଇ ରହିଲି ।” 

9 9୨ ଅମୃତ ଅନୁଭବ 


ଆଖଣ୍ଡଳମଣିଙ୍କଠାରୁ ବାକିରେ ପାଇଥୁ୍‌ବା ସାର୍ଟିଫିକେଟ୍‌ ଖଣ୍ଡକ ମୋ 
ଭାଗ୍ୟ ବଦଳାଇଦେଲା । ମୁଁ ପରବର୍ରଭୀ କାଳରେ ଆଇ.ଏ., ବି.ଏ., ଏମ୍‌.ଏ. 
ଏବଂ ଡକ୍ଟରେଟ୍‌ ଡିଗ୍ରୀ ହାସଲ କଲି | ପାଠର ଲୋଉଭକୁ ମୁଁ ଛାଡ଼ି ପାରୁ ନ 
ଥାଏ । ଶେଷରେ ଡି.ଲିଟ. ପାଇଁ ସମ୍ବଲପୁର ବିଶ୍ବବିଦ୍ୟାଳୟରେ ପରୀକ୍ଷା ବି 
ଦେଲି । ଶିଶୁନୟନ, ଆମେ ଶିଶୁ ଓ ଶିଶୁରାଇଜ ପତ୍ରିକା ପ୍ରକାଶ କଲି । 
ଓଡ଼ିଶା ସରକାରଙ୍କ ଜଳସେଚନ ବିଭାଗରେ ଚାକିରି ବି ପାଇଥୂଲି ! ପରେ 
କେନ୍ଦ୍ର ସରକାରଙ୍କ ସୂଚନା ଓ ପ୍ରସାରଣ ମନ୍ତ୍ରଣାଳୟରେ ଉଚ୍ଚ ପଦସ୍ଥ ଅଧ୍କାରୀ 
ହେଇପାରିଲି | ପାଠପଢ଼ିବା, ପଢ଼େଇବା ଏବଂ ଜ୍ଞାନ ଅର୍ଜନ କରିବା ଓ ଜ୍ଞାନ 
ବିତରଣ କରିବା ଦିଗରେ ସମଗ୍ର ଜୀବନ ଲଗାଇ ରଖ୍‌ଲି । ଦେଢ଼ ଶହରୁ 
ଅଧ୍କ ପୁସ୍ତକ ପ୍ରକାଶ ଓ ପ୍ରସାରଣ ଦିଗରେ ଅଜସ୍ର ଅର୍ଥ ବ୍ୟୟ କରିବାପାଇଁ 
କେବେ କୁଣ୍ଠିତ ହେଇ ନାହିଁ | ବିଭିନ୍ନ ପାଠ୍ୟପୁସ୍ତକ ଓ ପତ୍ରପତ୍ରିକାରେ ମୋର 
ଲେଖା ସ୍ଥାନ ପାଇଛି । ଗବେଷଣା କରି ସାହିତ୍ୟର ବିଭିନ୍ନ ଦିଗ ଉନ୍ମୋଚିତ 
କରିଛି । 

ଏତେ ନିଷ୍ଠାରେ ଏତେ ବହି ଲେଖୁବା ଓ ପ୍ରକାଶ କରି ବିତରଣ କରିବାର 
ଏକମାତ୍ର କାରଣ ହେଉଛି, ଆଖଣ୍ଡଳମଣି ବାବାଙ୍କ ରଣ ପରିଶୋଧ | ବାବାମଣିଙ୍କର 
ଏତେବଡ଼ ରଣ କଂ ଣ ଏ? ଜୀବନରେ ପରିଶୋଧ କରିପାରିବି ? ଶେଷ ଜୀବନ 
ପର୍ଯ୍ୟନ୍ତ ମୁଁ ମେଟ୍ରିକ୍‌ ପାସ୍‌ ରଣ ପରିଶୋଧରେ ଲାଗି ରହିଥାଏ । ଏତିକି 
ବାବାମଣିଙ୍କ ନିକଟରେ ନିବେଦନ । 

I ୩ 
ସଂର ଲୋକସେବା ଆୟୋଗ ସାକ୍ଷାତ୍‌କାର 


ବୃକ୍ଷ କଂଣ ଚାହେଁ, ସେକଥାକୁ ମାଟି ଜାଣିପାରେ । କେଉଁ ବୃକ୍ଷକୁ 
କେତେ ପରିମାଣରେ କେଉଁ ଉପାଦାନ ଦରକାର, ମାଟି ତା'ର ହିସାବ କିତାବ 
କରି ସେସବୁ ଯୋଗାଇଦିଏ । ଆମ୍ଭ, ଲେମ୍ବୁ ଲଙ୍କା, ନିତ୍ମ ଓ ଅଁଳାଗଛରେ 
ଭିନ୍ନ ଭିନ୍ନ ରସର ଉପାଦାନ ଥାଏ । ଏଂସବୁକୁ ମାଟି ହିଁ ଯୋଗାଇ ଦେଇଥାଏ । 
ସେଇ ମାଟିରେ ମିଠା ଅଛି, ଖଟା ଅଛି, ରାଗ ଅଛି, କଷା ପୁଣି ପିତା ବି 
ଅଛି | ନିଜ ନିଜର ଗୁଣ ଅନୁସାରେ ଗଛଗୁଡ଼ିକ ସେହି ରସକୁ ଟାଣି ନେଉଛନ୍ତି । 
ମାଟି ଉଦାର ମନରେ ଗଛକୁ ପୁଷ୍ଟ କରୁଛି ! ତା' ଫଳର ଗୁଣକୁ ବୃଦି କରାଉଛି | 
ଗଛ ପରିପକ୍ଵ ହେଇଗଲେ, ପୁଣି ତା'ର ଅଲୋଡ଼ା ଶୁଖ୍ଲା କାଠପତ୍ରକୁ ନିଜ 
ଦେହରେ ମାଟି ମିଶାଇ ଦେଉଛି | ଏଂ କଥାକୁ ପ୍ରତ୍ୟେକ ମଣିଷ ପ୍ରତ୍ୟେକଦିନ 
ପ୍ରତି କ୍ଷେତ୍ରରେ ଦେଖୁପାରୁଛି; କିନୁ ଏ? ବିଷୟରେ ଚିନ୍ତା କରିବାକୁ ତାଂ 
ହାତରେ ସମୟ ନାହିଁ । 


ମାଟି ସହିତ ବୃକ୍ଷର ସମ୍ପର୍କ ଯାହା, ଭଶୃବରଙ୍କ ସହିତ ମଣିଷର ସମ୍ପର୍କ 
ଠିକ୍‌ ସେଇୟା ! ଇଶୃରଙ୍କ ସତ୍ତା ସହିତ ପ୍ରାଣି ଜଗତ ବାନ୍ଧି ହୋଇ ରହିଥା'ନ୍ତି | 
ପ୍ରାଣୀର ଆବଶ୍ୟକତାକୁ ଲକ୍ଷ୍ୟକରି ସେ ସବୁ ଜିନିଷ ଯୋଗାଇ ଦିଅନ୍ତି । 
ବାଘ ମାଂସ ଖାଇବ, ଗାଲ ଘାସ ଖାଇବ, ପକ୍ଷିମାନେ କୀଟପତଙ୍ଗ ଖାଇବେ | 
ଜିଆ ମାଟି ଖାଇବ | ଉଇ୍ତ, ପିମ୍ପୁଡ଼ି, ମହୁମାଛି, ବେଙ୍ଗ, ମାଛ, ସାପ, ବାଦୁଡ଼ି, 
ପେଚା, କଙ୍କଡ଼ା ଓ ଅନ୍ୟମାନେ କିଏ କ”ଣ ଖାଇବେ, କେଉଁଠି ରହିବେ, 
ସେକଥାକୁ ଭଶ୍ବର ନିର୍ବାରିତ କରି ଖାଦ୍ୟ ଶୃଙ୍ଖଳ ଓ ପ୍ରାକୃତିକ ଭାରସାମ୍ୟକୁ 
ରକ୍ଷା କରିଛନ୍ତି । ତଥାପି ନିଜ ଗୁଣ ଅନୁସାରେ ପ୍ରାଣିମାନଙ୍କୁ ଖାଦ୍ୟ ଅନ୍ତେଷଣ 

୨୪ ଅମୃତ ଅନୁଭବ 


କରିବାକୁ ପଡ଼େ | ଆଶ୍ରୟସ୍ପଳ ଠିକ୍‌ କରିବାକୁ ପଡ଼େ । ପ୍ରାଣରକ୍ଷା କରିବାକୁ 
ବୁଵି ଓ ବଳ ପ୍ରୟୋଗ କରିବାକୁ ହୁଏ ! 

ପ୍ରାଣିଜଗତ ଭିତରେ ଥାଇ ମଣିଷ ନିଜକୁ ଟିକେ ଉନ୍ନତ ତଥା ଭିନ୍ନ 
ଉପାଦାନରେ ଗଢ଼ା ବୋଲି ମନେ କରିଥାଏ । ତା'ର କାରଣ ହେଲା, ଅନ୍ୟ 
ପ୍ରାଣିମାନଙ୍କ ତୁଳନାରେ ମଣିଷ କେତୋଟି ବିଶେଷ ସୁଯୋଗ ଲାଭ 
କରିଛି । ମନଖୋଲି ହସିବା, ନିଜର ଭାବକୁ ସ୍ପଷ୍ଟ ଭାଷାରେ ପ୍ରକାଶ କରିବା, 
ବିବେକର ସହିତ ଭବିଷ୍ୟତ ଚିନ୍ତା କରିବା, ବୁବିବଳରେ ଅଖାଦ୍ୟକୁ ଖାଦ୍ୟରେ 
ପରିଣତ କରିପାରିବା, ପରିସ୍ଥିତି ସହିତ ଖାପ ଖୋଇ ଚଳିବା ଇତ୍ୟାଦି | 
ଏହି କେତୋଟି ବିଶେଷଗୁଣ ମଣିଷକୁ ଦେଇଥୁବାରୁ ସୃଷ୍ଟିକର୍ଭା ଆତ୍ସ ସନ୍ତୋଷ 
ଲାଭ କରିଥ୍ବ | 


‘ମାନବ ଦେହେ ଦିବ୍ୟଜ୍ଞାନ, ଦେଖୁ ସନ୍ତୋଷ ଭଗବାନ ।!’ ଏହି ଦିବ୍ୟଜ୍ଞାନ 
ବଳରେ ମଣିଷ ପ୍ରକୃତିକୁ ଜୟ କରିପାରିଛି | ସୃଷ୍ଟିକର୍ରାଙ୍କ ରୂପ-ଗୁଣକୁ କଳ୍ପନା 
ମାଧ୍ଯମରେ ମୂର୍ଭିମନ୍ତ କରିପାରିଛି । ସେହି ମଣିଷଙ୍କ ମଧ୍ଯରୁ ଏପରି ମଣିଷ 
ଅଛନ୍ତି, ଯିଏକି ନିଜ ଶରୀରକୁ ବହନ କରିବାକୁ ମଧ୍ଯ ଅକ୍ଷମ । ଅନ୍ୟପାଇଁ 
କିଛି କରିବା ତ ଦୂରର କଥା । ଏମିତି ହୁଏ କାହିଁକି ? 

ମୁଁ ମନେକରେ, ଏଭଳି କ୍ଷେତ୍ରରେ ଭଶ୍ଵରରୂପକ ମାଟିରୁ ମଣି ଷରୂପକ 
ବୃକ୍ଷଟି ରସ ଶୋଷିବାକୁ ଅକ୍ଷମ | ଅନାଗ୍ରହୀ, ଅଜ୍ଞାନ, ବିବେକଶୂନ୍ୟ, ଉଦାସୀନ, 
ଆଳସ୍ୟ ଓ ଅଳ୍ପରେ ସନ୍ତୋଷ ବ୍ୟକ୍ତିମାନେ ହିଁ ଭଶ୍ଵରଙ୍କ କରୁଣାରୁ ବଞ୍ଚତ 
ହୁଅନ୍ତି | ଅନେକ କ୍ଷେତ୍ରରେ ମଣିଷ ସବୁ ଚେଷ୍ଟାକରି ମଧ୍ୟ ସୁଯୋଗରୁ ବଞ୍ଚତ 
ହେଇଥାଏ । ତା'ର କାରଣ ହେଲା - ଯେଉଁ ଯରିମାଣରେ ଆମର ବ୍ୟାକୁଳତା 
ରହିବା କଥା, ସେଥୁରୁ କିଛି କମ୍‌ ରହିଯାଇଥାଏ | ସଫଳତାପାଇଁ ବ୍ୟାକୁଳତୀର 
ଆବଶ୍ୟକତା ବହୁତ ବେଶି । ଭଶ୍ବରଙ୍କ ସାନ୍ଧିଧ ଲାଭପାଇଁ ବା ନିଜ ଭାଗ୍ୟ 
ପରିବର୍ଭନପାଇଁ ଆହୁରି ଅଧ୍କ ବ୍ୟାକୁଳତା ଦରକାର | ଦ୍ରୌପଦୀଙ୍କ ଭଳି 
ପୂର୍ଣ୍ଣ ସମର୍ପଣ ଭାବ ଦରକାର | ଏକଥାଟି ମୋ ଜୀବନରେ ବାରମ୍ବାର ସଙ୍ଘଟିତ 
ହୋଇଛି | ସେହି ଅମୃତ ଅନୁଭବକୁ ପାଠକଙ୍କ ବିଚାରପାଇଁ ପରିବେଷଣ 
କରିବାକୁ ଆଗ୍ରହ ପ୍ରକାଶ କରୁଛି । 

ଅମ୍ପତ ଅନୁଭବ ୨୫ 


ସେଦିନ ଥୂଲା ୧୯୮୭ ମସିହା ମେ ମାସ ୨୧ ତାରିଖ । ଦିଲ୍ଲୀସ୍ଥିତ 
. ଲୋକସେବା ଆୟୋଗର ମୌଖୁକ ସାକ୍ଷାତକାର କକ୍ଷରେ ପହଞ୍ଚୁଲି | ସେଦିନ 
ଆଇ.ଏ.ଏସ୍‌.ପାଇଁ ମୌଖ୍କ ପରୀକ୍ଷା ବି ଚାଲିଥାଏ !* ଦେଶର ବିଭିନ ଅଞ୍ଚଳରୁ 
ଅତ୍ୟନ୍ତ ମେଧାବୀ ଛାତ୍ରଛାତ୍ରୀମାନେ ଆସି ଆୟୋଗର ପରିସରକୁ ରଙ୍ଗିନ 
କରିଦେଇଥା'ନ୍ତି । ସେମାନଙ୍କର ଚାଲିଚଳନ, ପୋଷାକପତ୍ର ଅତ୍ୟନ୍ତ ମନୋମୁଗ୍ଧକର 
ଥ୍ଲା | ଆମପାଇଁ ସ୍ବତନ୍ତ୍ର ବୋର୍ଡ଼ ବସିଥାଏ । ଆକାଶବାଣୀ ଓ ଦୂରଦର୍ଶନ 
କେନ୍ଦ୍ରଗୁଡ଼ି କପାଇଁ କାର୍ଯ୍ୟକ୍ରମ ନି ଷ୍କାଦକ ପଦବୀ ପାଇଁ ମୁଁ ଜଣେ ପ୍ରାର୍ଥୀ ଥୂଲି । 
ମୋ ସହିତ ଆହୁରି ତେଇଶ ଜଣ ପ୍ରାର୍ଥୀ ଶୀର୍ଷ ମୌଖୁକ ସାକ୍ଷାତ୍କାରପାଇଁ 
ଡାକରା ପୀଇ ଯାଇଥୁଲେ | ଯେହେତୁ ଓଡ଼ିଆ ଭାଷାର କାର୍ଯ୍ୟକ୍ରମ ନିଷ୍ଠାଦକ 
ନିଯୁକ୍ତି ବ୍ୟବସ୍ଥା ହେଇଥାଏ, ତେଣୁ ଦେଶର ବିଭିନ୍ନ ଅଞ୍ଚଳରେ ଥୁବା ଅଭିଜ୍ଞ, 
ପ୍ରବୀଣ ଓ ମେଧାବୀ ଓଡ଼ିଆ ପ୍ରାର୍ଥମାନେ ସଫଳତା ହାସଲପାଇଁ ପ୍ରସ୍ତୁତ ହେଇ 
ଆସିଥାଂନ୍ତି | କିଏ ନୂଆ କୋଟ୍‌, ପ୍ୟାଣ୍ଟ ଓ ବୁଟ୍‌ ପିନିଛନ୍ତି ତ ଆଉ କେଉଁମାନେ 
ଆକର୍ଷଣୀୟ ପୋଷାକ ପିନ୍ଧି ପ୍ରତୀକ୍ଷାଳୟରେ ଟହଲ ମାରୁଥା'ନ୍ତି । ମହିଳା 
ପ୍ରାର୍ଥନୀମାନେ ନିଜକୁ ଆକର୍ଷଣୀୟ ତଥା ସ୍ମାର୍ଟ ଦେଖାଯିବା ଉଦ୍ଦେଶ୍ୟରେ 
ବେଶ୍‌ କିଛି ଯତ୍ନ ନେଇଥା'ନ୍ତି । ସେମାନେ ପରସ୍ପର ମଧ୍ଯରେ ପୂର୍ବ ପରିଚିତ 
ବନ୍ଧୁ-ବାନ୍ଧବୀ ଭଳି ଆଚରଣ କରୁଥା'ନ୍ତି । ଅତ୍ୟନ୍ତ ବନ୍ଧୁତ୍ଵପୂର୍ଣ୍ଣ ବ୍ୟବହାରଦ୍ବାରା 
ଜଣେ ଅନ୍ୟଜଣକୁ ଅଭିନନ୍ଦନ ଜଣାଉଥା'ନ୍ତି । ପ୍ରାର୍ଥ୍ମାନଙ୍କ ମଧ୍ଯରୁ ମୁଁ ସତେ 
ଯେମିତି ‘ହଂସ ମଧ୍ଷେ ବକ ଯଥା” ଅନୁଭବ କରୁଥାଏ । ବେଳକୁ ବେଳ 
ମୋ ମନରେ କମ୍ଚେେକ୍୍‌ ସୃଷ୍ଟି ହେଉଥାଏ ! ନିଜକୁ ନିଜେ ଭାବୁଥାଏ, ମୋର 
ପୋଷାକ, ପରିଛୁଦ ଏବଂ ଢଙ୍ଗରଙ୍ଗ ସମ୍ପୂର୍ଣ୍ଣ ସାଧାରଣ ମୋତେ ସମସ୍ତେ 
ନିଶ୍ଚୟ ନ୍ୟୁନ ଦୃଷ୍ଟିରେ ଦେଖୁଥ୍‌ବେ । ମୁଁ ସେମାନଙ୍କର ସମକକ୍ଷ ହେଇପାରି 
ନାହିଁ । ଏଣେ ଦୁର୍ଯୋଗକୁ ମୋ ଆଣ୍ୁତଳେ ଦୁଇଟା ବଡ଼ ଫୋଟକା ବାହାରି 
ଯନ୍ତ୍ରଣା ଦେଉଥାଏ । ଏଭଳି ସ୍ମିତିରେ ମୁଁ ଲୋକସେବା ଆୟୋଗରେ ସାକ୍ଷାତ୍‌କାର 
ଦେବାକୁ ବାଧ୍ଯୟରେ ଯାଇଥାଏ । 


ସେତେବେଳକୁ ମୁଁ ଜୟପୁରରେ ଥାଇ ଜଳସେଚନ ବିଭାଗରେ କିରାଣି 
ଚାକିରି କରୁଥାଏ । ଆକାଶବାଣୀରେ ମୋର ଗୀତ, କବିତା, ଗଳ ଓ ନାଟକ 

ପ୍ରସାରିତ ହେଉଥାଏ | ଲେଖାଲେଖ୍‌ ବିଭିନ୍ନ ପତ୍ରିକାରେ ପ୍ରକାଶ ପୀଉଥୁଲା ! 
ନିଜେ ଶିଶୁରାଇଜ ପତ୍ରିକା ସମ୍ପାଦନା କରୁଥାଏ | କେତେଖଣ୍ଡ ପୁସ୍ତକ ମଧ୍ଯ 
ପ୍ରକାଶିତ ହେଇଥାଏ । ତେଣୁ ମୁଁ କୋରାପୁଟ ଜିଲ୍ଲାର ବିଭିନ୍ନ ଅଞ୍ଚଳର ବିଶିଷ୍ଟ 
ତଥା ଶିକ୍ଷିତ ସମାଜରେ ପରିଚିତ ହେଇଯାଇଥୁଲି ! କିନ୍ତୁ ଏକଥା ସତ୍ଯ 
ଯେ, ମୁଁ ଘରୋଇ ଭାବରେ ଆଇ.ଏ., ବି.ଏ. ଓ ଏମ୍‌.ଏ. ପାସ୍‌ କରିଥାଏ | 
ଓଡ଼ିଆ ମାଧ୍ଯମରେ ଶିକ୍ଷା | ତେଣୁ ଇଂରାଜୀରେ କଥାବାର୍ରା ହେବାର ସୁଯୋଗ 
କେବେ ପାଇ ନ ଥୁଲି ! ହିନ୍ଦୀ ଭଲଭାବେ କହି ଆସେ ନାହିଁ । କାମ ଚଳିଲା 
ଭଳି ହିନ୍ଦୀରେ କଥାବାର୍ଭା କରେ ! ଅଜାଣତରେ ହିନ୍ଦୀ ଭିତରେ ଓଡ଼ିଆରେ 
କହିଚାଲେ | ଏ” ସମ୍ପର୍କରେ ମୁଁ ନିଜେ ଅଧୁକ ସଚେତନ ହେଇଯାଇଥ୍‌ଲି । 
ତେଣୁ ଦିଲ୍ଲୀରେ ଲୋକସେବା ଆୟୋଗ ସାକ୍ଷାତ୍‌୍କାରରେ କେମିତି କଥାହେବି ? 
କେଉଁ ଭାଷାରେ ଉତ୍ତର ଦେବି ? ଏହି ଚିନ୍ତାରେ ମୁଁ ଅତ୍ଯନ୍ତ ବ୍ୟାକୁଳ 
ହେଇପଡ଼ୁଥାଏ | ଦେହ ହାତ ଥରୁଥାଏ । 


ପରୀକ୍ଷା ଆରମ୍ଭ ହେଲା ।! ମୋର ରୋଲ୍‌ ନମ୍ବରଟି ଶେଷରେ ଥୁବାରୁ 
ମୁଁ ତେଇଶ ଜଣ ପ୍ରାର୍ଥୀଙ୍କର ଦୟନୀୟ ଅବସ୍ଥାକୁ ଲକ୍ଷ୍ୟ କରୁଥଲି | ଯେଉଁମାନେ 
ସାକ୍ଷାତ୍‌କାର ବୋର୍ଡ଼ କକ୍ଷରୁ ବାହାରୁଥ୍‌ଲେ, ସେମାନେ ପ୍ରାୟ ହତାଶ ହେଇଥୁବା 
ଲକ୍ଷ୍ୟ କରୁଥୁଲି । କିଭଳି କଠିନ ପ୍ରଶ୍ନ ତାଙ୍କୁ ପଚରାଗଲା, ସେମାନେ କିଭଳି 
ତା'ର ସମ୍ମୁଖୀନ ହେଲେ; ବୋର୍ଡ଼ରେ ଥ୍ବା ସଭ୍ୟମାନେ ତାଙ୍କୁ କିଭଳି ହଇରାଣ 
କରି ଅପମାନିତ କଲେ : ସେକଥାକୁ ପ୍ରାର୍ଥ୍ମାମେ ନିଖୁଣ ଭୀବେ ଆମମାନଙ୍କ 
ନିକଟରେ ବର୍ଣ୍ଣନା କରୁଥ୍‌ଲେ | ପରବର୍ରୀ ପ୍ରାର୍ଥମାନେ ତାଙ୍କର ହତୋସାହ 
ବାଣୀ ଶୁଣି ନିରାଶ ହେଇଯାଉଥୁଲେ । ମୁଁ ତ ସମସ୍ତଙ୍କ ପଛରେ ଥାଏ, ତେଣୁ 
ଅତ୍ୟଧୂକ ଭୟଭୀତ ହେଇଯାଇଥ୍‌ୁଲି । ପ୍ରତୀକ୍ଷାଳୟରେ ଥୁବା ଥଣ୍ଡାପାଣିରୁ 
ମୁଁ କେତେ ଗ୍ଲାସ୍‌ ପିଇସାରିଥୂଲି । ଆଉ ପରିସ୍ରା କେତେଥର କଲି, ତା'ର 
ହିସାବ ନାହିଁ | ମୁଁ ଭାବୁଥ୍ଲି, ଅଯଥାରେ ଏଠିକି ଆସି ବଡ଼ ଭୁଲ୍‌ କରିଛି । 
ଚାକିରି ତ ହେବାର ନାହିଁ | ଏତେବଡ଼ ବୋର୍ଡ଼ରେ ବସିଥ୍ବା ଆଠଜଣ ପରୀକ୍ଷକଙ୍କର 
ପ୍ରଶ୍ନବାଣରେ ଆହତ ହୋଇ ନିଜକୁ ଅପମାନିତ କରିବାହିଁ ସାର ହେବ | 
ଏଣେ ମୋର ଭାଷା ସମସ୍ୟା । ବୋକାଟାଏ ଏଠିକି କେମିତି ଆସିଗଲା ୨? 
ସେମାନଙ୍କ ଭିତରୁ କେହି ପଚାରିଦେଇପାରେ ! 

ଏହା ମଧ୍ଯରେ ଆଉ ଗୋଟାଏ ସମସ୍ୟା ମୋତେ ଦୁର୍ବଳ କରି ଚାଲିଥୂଲା | 
ପ୍ରାର୍ଥମାନଙ୍କ ମଧ୍ଯରୁ ଯେଉଁମାନେ ମୋତେ ଚିହ୍ଦିଥ୍‌ଲେ, ମୋର ଶିକ୍ଷା ଦୀକ୍ଷା 
ସମ୍ପର୍କରେ କିଛି କିଛି ଜାଣିଥ୍‌ଲେ, ସେମାନେ ମୋର ଶିକ୍ଷା ଓ ଅଭିଜ୍ଞତାକୁ 
ନେଇ ବିକୃତ ମନ୍ତବ୍ୟ ସହ ମୋତେ ଶୁଣାଇ ଶୁଣାଇ କଥାବାର୍ରା ହେଉଥ୍ଲେ | 
“ ଯାହାକୁ କିଛି ଜଣା ନାହିଁ, ଯିଏ ଆମ ଦୟାର ପାତ୍ର, ସେଭଳି ପ୍ରାର୍ଥୀ ବି 
ଆମ ଭିତରେ ଅଛନ୍ତି । ଯଦି ଆମେ ଚାକିରି ନ ପାଉ, ତେବେ ଜାଣିବେ, 
ଆକାଶବାଣୀ ସଂସ୍କାଟି ରସାତଳକୁ ଗଲା ।” 


ବାଇଶ ନମ୍ବର ପ୍ରାର୍ଥୀ ପରୀକ୍ଷା କକ୍ଷକୁ ଯିବାବେଳକୁ ମୁଁ ଏକପ୍ରକାର 
ନିସ୍ତେଜ ହେଇପଡ଼ିଥ୍ଲି । ଯେଉଁ ଚୌକିରେ ବସିଥୁୂଲି, ସେଇଠି ସେମିତି 
ବସି ରହିଲି | ଲକ୍ଷ୍ୟ କଲି, ମୋ ଆଣୁ ଆଉ ଭାଙ୍ଗି ହେଉ ନାହିଁ । ଅନୁଭବ 
କରୁଥ୍ଲି - ଆଉ ଚୌଜକିରୁ ଉଠିପାରିବି ନାହିଁ । ଏଠିକି କାହିଁକି ଆସିଲି, 
ପଶ୍ଚାତ୍ତୀପ କରୁଥ୍ଲି | ଏହି ବିପଦରୁ ମୁଁ କେମିତି ରକ୍ଷାପାଇବି ? 

ଅସହାୟ ଓ ନିରୂପାୟ ମନଟା ମୋର ବ୍ୟାଜୁଳିତ ହେଉଥଲା । ତଣ୍ଚି 
ଶୁଖ୍ଯାଉଥ୍ଲା, ଆଉ ଅଳ ସମୟ ମଧ୍ଯରେ ମୋର ପାଳି ପଡ଼ିବ | କେମିତି 
ଉଠିବି | ପରୀକ୍ଷାର ସମ୍ମୁଖୀନ ହେବି | ଅପମାନକୁ ସହି ପାରିବି ତ ! 


ହଠାତ୍‌ ମୋର ମନେପଡ଼ିଗଲା | ଖବରକାଗଜରେ ପଢ଼ିଥ୍ବା ଛୋଟିଆ 
ଘଟଣାର ସମ୍ବାଦ | ରାୟଗଡ଼ା ଅଞ୍ଚଳର ସାତ/ଆଠ ବର୍ଷର ବାଳକ ଗୋଟିଏ 
ଗଭୀର କୂଅରେ ପଡ଼ି ଯାଇଥ୍ଲା | କୌଣସି ଲୋକର ବିନା ସହାୟତାରେ 
ସେ କୃଅ ଭିତରୁ ବାହାରି ଆସିଥ୍‌ଲା | ତାକୁ ସାମ୍ବାଦିକମାନେ ଘେରିଯୀାଇ 
ପଚାରିଥ୍ଲେ, “ ତମେ ଏତେ ଛୋଟ ପିଲାହେଇ ଏଇ ଗଭୀର କୂଅରୁ କେମିତି 
ବାହାରିଲ ?” 


ପିଲାଟି ହସ ହସ ମୁହଁରେ ଉତ୍ତର ଦେଇ କହିଥୂଲା, “ ମୋ ମାଆ 
କହୁଥ୍୍‌ଲେ, “ ମହାବୀର ହନୁମାନ୍‌ ଅତି ସୃକ୍ଷୁରୂପରେ ସବୁଠି ଥାଆନ୍ତି । ସେ 
ହେଉଛନ୍ତି ସଙ୍କଟମୋଚନ କାରୀ ଭଗବାନ୍‌ | ଯିଏ ଯେତେବେଳେ କିଛି ବିପଦରେ 
ପଡ଼ିଥାଏ କିମ୍ଭା ଅସହାୟ ହୋଇଯାଏ, ସେ ଯଦି ମହାବୀର ହନୂମାନ୍‌ଙ୍କୁ ସ୍ମରଣ 

କରିବ, ତାଙ୍କର ସାହାଯ୍ୟ ମାଗିବ, ତେବେ ସେ ବିପଦରେ ପଡ଼ିଥ୍ବା ଲୋକ 
ଭିତରେ ହନୁମାନ୍‌ଙ୍କର ଶକ୍ତି ଆସିଯିବ । ଅସହାୟ ଲୋକଙ୍କୁ ସେ ସହାୟ 
କରନ୍ତି ¦ ସେଇକଥା ମୋର ମନେଥ୍୍‌ଲା | କୂଅରେ ପଡ଼ିଯିବା ପରେ ମୁଁ 
ମହାବୀର ହନୁମାନ୍‌ଙ୍କୁ ସ୍ମରଣକରି ଖୁବ୍‌ଜୋର୍‌ରେ ତାଙ୍କୁ ଡାକିଲି । ସେ ମୋ 
ଦେହରେ ଅଛନ୍ତି ମନେକରି ସାହସର ସହିତ ମୁଁ କୂଅର ନନ୍ଦକୁ ଆଙ୍ଗୁଳିରେ 
ଧରି ଧରି ଉପରକୁ ଉଠିଚାଲିଲି । ହନୁମାନ୍‌ ତ କେବେ ପଡ଼ିବେ ନାହିଁ । 
ତେଣୁ ମୋ ମନରେ ଭୟ ନ ଥୁଲା ।” 


ଛୋଟ ପିଲାଟିର ସରଳ ମନ ଏବଂ ଆକୁଳ ନିବେଦନକୁ ବୁଝିପାରି 
ଯଦି ମହାବୀର ହନୁମାନ୍‌ ତା” ହୃଦୟରେ ବସି ଶକ୍ତି ଓ ସାହସ ଦେଇପାରିଲେ, 
ମୋପାଇଁ ସେ କାହିଁକି ଆସିବେ ନାହିଁ ? ଏ? କଥାଟି ମୋ ମନକୁ ଆସିଲା | 
ମୁଁ ଆଖ୍‌ ବୁଜି ମହାବୀର ହନୁମାନ୍‌ଙ୍କୁ ସ୍ମରଣ କରି ‘ଜୟ ବୀର ହନୁମାନ୍‌ ' 
ବୋଲି କହିଲାବେଳକୁ ଆୟୋଗର ପିଅନ ଆସି ମୋ ପାଖରେ ଠିଆ 
ହେଇଯାଇଥୂଲା | ସେ କହିଲା, “ ଏବେ ଆପଣଙ୍କ ପାଳି ପଡ଼ିବ | ଦୂଆରେ 
ପଡ଼ିଥ୍୍‌ବା ଚୌକି ପାଖକୁ ଆସନ୍ତୁ ।” 


‘ଜୟ ବୀର ହନୁମାନ୍‌? ମୋ ତୁଣ୍ଡରେ ଥାଏ ! ଠିଆ ହେଇପଡ଼ିଲି । 
ମୁଁ ଲକ୍ଷ୍ୟ କଲି, ମୋ ହାତଗୋଡ଼ରେ ନୂଆ ଶକ୍ତି ଆସିଯାଇଛି । ଭୟରେ 
ଅରୁଥ୍ବା ହୃଦୟଟା ହାଲୁକା ହେଇଯାଇଛି । ମନରେ ସାମାନ୍ୟତମ ଭୟ ବା 
ଆଶଙ୍କା ନାହିଁ । ମୁଁ ନିଜକୁ ଜଣେ ସମର୍ଥ ଓ ସାହସୀ ଯୁବକ ମନେ କରୁଥୁଲି । 
ଯେକୌଣସି ପରିସ୍ଥିତିକୁ ସମ୍ମୁଖୀନ ହେବାପାଇଁ ମୁଁ ପ୍ରସ୍ତୁତ ହେଇପଡ଼ିଲି | ଚାକିରିଟା 
ମିଳୁ ବା ନ ମିଳୁ, ବୋଡ୍ଡ଼ର ସଭ୍ୟମାନଙ୍କୁ ମୁଁ ସନ୍ତୁଷ୍ଟ କରି ଉତ୍ତର ଦେଇପାରିବି 
ବୋଲି ମୋର ଆଡତ୍ଧ ବିଶ୍ଵାସ ଆସିଗଲା ! କଲିଂ ବେଲ୍‌ ଶବ୍ଦ ଶୁଣି ପିଅନ 


Ld 


ପରୀକ୍ଷା କକ୍ଷର କବାଟ ଖୋଲିଦେଲା ! ମୁଁ ଭିତରକୁ ପଶିଲି । 


ଆଶ୍ଚର୍ଯ୍ୟର କଥା, ମୁଁ ପ୍ରତ୍ୟେକ ସଭ୍ୟଙ୍କର ଜଟିଳ ପ୍ରଶ୍ନର ଉତ୍ତରଗୁଡ଼ିକୁ 
ଅତି ସହଜରେ ଦେଇପାରିଲି ! ହିନ୍ଦୀ, ଇଂରାଜୀ, ଓଡ଼ିଆ ଭାଷୀରେ ବିସ୍ୃତ 
ଭାବରେ ଦୀର୍ଘ ଉତ୍ତର ଦେବାରେ ମୋତେ କୌଣସି ଅସୁବିଧା ହୋଇ ନ 


ଥ୍ଲା । ମୁଁ ଜାଣିଥ୍ଲି, ମୋପାଇଁ ମହାବୀର ହନୁମାନ୍‌ ପରିସ୍ଥିତିର ସମ୍ମୁଖୀନ 

ଅମୃତ ଅନୁଭବ 9୯ 


ହେବେ | ତେଣୁ ମୁଁ ସାମାନ୍ୟତମ ଚିନ୍ତିତ ନ ଥୂଲି | ଅତି ହାଲୁକା ଭାବରେ 
ହସଖୁସିରେ ମୋର ସାକ୍ଷାତ୍କାର ଶେଷହେଲା | ଆରାମରେ ମୁଁ ପରୀକ୍ଷା 
କକ୍ଷରୁ ବିଦାୟନେଇ ଆସିଥ୍‌ଲି | 


ଦୀର୍ଘଦିନ ପର୍ଯ୍ୟନ୍ତ ସେହି ପରୀକ୍ଷାଫଳ ପ୍ରକାଶ ପାଇ ନ ଥୁଲା | ଦୁଇବର୍ଷ 
ମଧ୍ଯରେ ମୁଁ ସେ ପରୀକ୍ଷା ବିଷୟରେ ଭୁଲି ଯାଇଥ୍‌ଲି | ଭାବୁଥଲି - କେହି ଜଣେ 
ସେ ଚାକିରି ପାଇସାରିଥ୍‌ବେ । ଗୋଟିଏ ମାତ୍ର ପଦବୀପାଇଁ ସେହି ସାକ୍ଷାତ୍‌କାର 
ଗ୍ରହଣ କରାଯାଇଥୁଲା | ତେଣୁ ଚାକିରି ପାଇବା ଆଶା ପ୍ରାୟ ନ ଥୁଲା | କେବଳ 
ମୋର କିଛି ଅନୁଭବ ଓ ଅନୁଭୂତି ଅର୍ଜନ ହେଲା, ତେଣୁ ମୁଁ ଆତ୍ସନ୍ତୋଷ 
ଲାଭ କରିଥୁଲି । 


bd 


୧୯୮୮ ମସିହାର ବିଜୟା ଦଶମୀ ପରଦିନ ମୁଁ ଲୋକସେବା 
ଆୟୋଗଙ୍କଦ୍ଧାରା ପ୍ରେରିତ ପତ୍ରରୁ ଜାଣିଲି, ସେହି ଚାକିରିପାଇଁ ମୁଁ ମନୋନୀତ 
ହୋଇଛି । ସେଦିନ ବୁଝିଗଲି - ମୋର ବ୍ୟାକୁଳ ପ୍ରାର୍ଥନା ଶୁଣି ମହାବୀର 
ହନୁମାନ୍‌ ହିଁ ମୋ ଦେହରେ ପ୍ରବେଶ କରି ସାକ୍ଷାତ୍‌କାର ଦେଇଥ୍ଲେ | ଫେଲ୍‌ 
ହେବାର ପ୍ରଶ୍ନ ଉଠୁଛି କେଉଁଠି ? ଦୟାମୟ ପରମ ଭକ୍ତ ପ୍ରଭୁ ହନୁମାନ୍‌ 
ମୋତେ ଯେଭଳି ସହାୟତା କରିଥୁଲେ, ଆପଣଙ୍କ ମନକୁ ଜାଣି ସେହିଭଳି 
ସହାୟତା କରନ୍ତୁ, ଏତିକି କାମନା । ସେହି ସାକ୍ଷାତ୍କାର ଫଳରେ ମୁଁ ଦୂବରୁ 
ଦାରୁହେଇ କାର୍ଯ୍ୟକ୍ରମ ନିଷ୍ପାଦକ ପଦ ମଣ୍ଡନ କରି ଓଡ଼ିଶାର ବିଭିନ୍ନ କେନ୍ଦ୍ରର 
ଦାୟିତ୍ଵ ବହନ କରିବାର ସୁଯୋଗ ପାଇଲି । ଶେଷରେ କେନ୍ଦ୍ର ନିର୍ଦ୍ଦେଶକ 
ପଦ ସମ୍ଭାଳି ପାରିଛି । ସମଗ୍ର ଚାକିରି ଜୀବନକ୍ରାଳରେ କେବେ କୌଣସି 
ପ୍ରକାର ବଡ଼ ଧରଣର ଅସୁବିଧାର ସମ୍ମୁଖୀନ ହେଇ ନାହିଁ । ମହାବୀର ହନୁମାନ୍‌ 
ମୋ ପ୍ରତି କରୁଣା କରୁଛନ୍ତି, ସେ. ଅମର ହେଇ ସୃକ୍ଷ୍ମରୂପରେ ସବୁଜାଗାରେ 
ଭ୍ରମଣ କରୁଛନ୍ତି । ସେ ସବୁପ୍ରକାର ଅସୁବିଧା ଓ ବିପଦବେଳେ ମୋତେ 
ସହାୟତା କରୁଛନ୍ତି ବୋଲି ମୁଁ ଅନୁଭବ କରେ | 

I ୪॥ 
କୁନିର ଗାଡ଼ି ଦୁର୍ଘଟଣା 


କୁହାଯାଏ - ଯେତେପୂରକାର ତନ୍ତ୍ରମନ୍ତ୍ର ଏବଂ ପ୍ରାର୍ଥନା ମାଧ୍ଯମରେ ଆମେ 
ଦେବଦେବୀଙ୍କୁ ଆରାଧନା ବା ଆବାହନ କରିଥାଉ; ସେଥ୍‌୍ମଧ୍ଯରୁ ସରଳ 
ମନନେଇ ଗଭୀର ବ୍ୟାକୁଳତା ମାଧ୍ଯମ ହେଉଛି ସର୍ବଶ୍ରେଷ୍ଠ | ଶକ୍ତି ଆବାହନ 
ଦିଗରେ କେବଳ ମାଆ ଶବ୍ଦଟି ହିଁ ଯଥେଷ୍ଟ | ସେହିପରି ସକଳ ଦେବତାଙ୍କୁ 
‘ହେ ପ୍ରଭୁ” ଶବ୍ଦ ମାଧ୍ୟମରେ ସହଜରେ ଆବାହନ କରାଯାଇପାରେ । 
ତନ୍ତ୍ରମନ୍ତ୍ର ବଳରେ ଆମେ ଦେବଦେବୀଙ୍କୁ ଜୋର୍‌ ଜବରଦସ୍ତ ଆମ ନିକଟକୁ 
ଆଣିଥାଉ | ଠିକ୍‌ ଯେମିତି ଯେଉଁ ଛୋଟଛୁଆ ଚିକ୍ରାର କରି ବାପାମାଆମାନଙ୍କୁ 
ତା” ଆଡ଼କୁ ଦୃଷ୍ଟି ଆକର୍ଷଣ କରାଏ ଥରେ ଦୁଇଥର ବାପା କିମ୍ବା ମାଆ 
ସେ ଛୁଆ ପ୍ରତି ଦୃଷ୍ଟି ଦେଇସାରିବା ପରେ ଆଉ ତା” ରଡ଼ିକୁ ଗୁରୁତ୍ଵ ଦିଅନ୍ତି 
ନାହିଁ । ତାଂ ଚିକ୍ରାର ଶୁଣି ଉଦାସୀନ ରହନ୍ତି | କିନ୍ତୁ ଛୁଆର କଅଁଳ ଡାକ 
ସବୁଦିନପାଇଁ ବାପାମାଆଙ୍କ ହୃଦୟକୁ ବିଚଳିତ କରି ରଖୁଥାଏ । 


ଇଶ୍ଵର ପ୍ରତ୍ୟେକ ଜୀବଙ୍କପାଇଁ ବାପା ଓ ମାଆ ରୂପରେ ଦୂରରେ ଠିଆହେଇ 
ତା'ର ଭଲମନ୍ଦକୁ ଲକ୍ଷ୍ୟ କରୁଥା” ନ୍ତି । ଖାଲରେ ପଡ଼ିବା ପୂର୍ବରୁ ସେ ସଚେତନ 
କରାଇ ଦିଅନ୍ତି | ବିପଦରେ ପଡ଼ିଥ୍ବା ଜୀବକୁ ଉଦ୍ଧାର କରିଦିଅନ୍ତି | ଏକଥାୀଟିକୁ 
କେବଳ ଅନୁଭବୀ ସଚେତନ ଥୂଲେ ଅନୁଭବ କରିପାରନ୍ତି | 


ମୋ ଜୀବନରେ ଘଟିଯାଇଥ୍‌ବା ଏକ ଭୟଙ୍କର ଦୁର୍ଘଟଣାବେଳେ କିଭଳି 
ଶିଶ୍ବରିକ ଶକ୍ତି ଓ ଦୈବୀକୃପା ଅନୁଭବ କରିଥୁଲି, ଆଜି ସେହି ବିଷୟଟିକୁ 
ଅବତାରଣା କରୁଛି । 

ଅମୂତ ଅନୁତ୍ତବ ୩୧ 


୧୯୯୭ ମସିହା ଜୁଲାଇ ମାସ ଦଶ ତାରିଖ, ସମୟ ଭୋର୍‌ ୪ଟା 
୧୫ ମିନିଟ୍‌ |! ନଅଜଣ ଯାତ୍ରୀଙ୍କୁ ନେଇ କେନ୍ଦୁଝରରୁ କଟକ ଯାଉଥ୍‌ବା ସମବାୟ 
ବିଭାଗର ଜିପ୍‌ ଭୟଙ୍କର ଦୁର୍ଘଟଣାର ସମ୍ମୁଖୀନ ହେଲା | ଆଗପଟରୁ ଦ୍ଵତଗତିରେ 
ଆସୁଥ୍ବା ଆନ୍ଧା ଟୁକ୍‌ ଜିପ୍ଟିକୁ ପ୍ରଥମେ ସାମନାରୁ ଧକ୍ଟା ଦେଇଥୁଲା | ଜିପ୍ଟି 
କାଗଜ ଖୋଳପରି ଉପରକୁ ଉଡ଼ି ଯାଇ କିଛି ଦୂରରେ ଥ୍ବା ପୋଲ ପାଖରେ 
କଚାଡ଼ି ହେଇପଡ଼ିଲା | ସେତେବେଳକୁ ଟ୍ରକଟି ଆଗକୁ ମାଡ଼ି ଯାଇ ଦ୍ଵିତୀୟବାର 
ଜିପ୍‌ ଉପରେ ଚଢ଼ିଗଲା । ଜାରକା ଅଞ୍ଚଳର ଲୋକମାନେ ଭୟଙ୍କର ଶବ୍ଦ 
ଶୁଣି ଡରିଗଲେ ! ଦୁର୍ଘଟଣା ସ୍ପଳରୁ ଗାୟତ୍ରୀ ଦେବୀ ନାମ୍ବୀ ଜଣେ ମହିଳା 
ଆକାଶବାଣୀ-କେନ୍ଦୁଝରର କେନ୍ଦ୍ର ନିର୍ଦ୍ଦେଶକ ଅମୂଲ୍ୟନିଧ୍‌ ସାହୁଙ୍କୁ ଏହି ଭୟଙ୍କର 
ଦୁର୍ଘଟଣା ସମ୍ପର୍କରେ ପ୍ରଥମେ ସୂଚନା ଦେଲେ । 


ସେହି ଜିପ୍୍‌ରେ ମୋ ପୁଅ ଉକୁଳ (କୁନି) ତା'ର ଘନିଷ୍ଠ ବନ୍ଧୁ ସତ୍ୟଜିତ୍‌ 
ସହ ଯାତ୍ରା କରୁଥଲା | ତେଣୁ ଏହି ଦୁଃସମ୍ବାଦଟି ତୁରନ୍ତ ମୋ ପାଖରେ 
ପହଞ୍ଚଗଲା | ପୁଅର କ”ଣ ହୋଇଛି, ସେ କେଉଁଠି ଅଛି ? ଆମେ କେନ୍ଦୁଝରରୁ 
ଏତେ ସକାଳୁ କେମିତି ଜାରକାରେ ପହଞ୍ଚପାରିବୁ ? ବାପା-ମାଆ ଦୁହେଁ 
ଵ୍ୟାକୂଳ ହେଇପଡ଼ିଥୂୁଲୁ । ସେପଟରୁ ଆଉ କିଛି ସୂଚନା ନ ଥଲା । ଲ୍ୟାଣ୍ଡଫୋନ୍‌ରୁ 
କଲ୍‌ ଆସିଥୁବାରୁ ଗାୟତ୍ରୀ ଦେବୀଙ୍କ ସହ ଆଉ ଯୋଗାଯୋଗ ହେଇପାରିଲା 
ନାହିଁ । ସମବାୟ ବିଭାଗରୁ ଖବର ନେଇ ଜାଣିଲି, ସେହି ଗାଡ଼ିରେ କେନ୍ଦୁଝର 
ଜିଲ୍ଲା ସମବାୟ ବିଭାଗର ହେଡ଼ୁକ୍ର୍କ, କ୍ୟାସିୟର୍‌, ସାମ୍ବାଦିକ ଟିମାମିଶ୍ର, 
ତାଙ୍କ ଷ୍ଟେନୋବାବୁଙ୍କ ସାନଭାଇ ଏବଂ ଟିମା ମିଶ୍ରଙ୍କର ଜଣେ ନାବାଳକ ସହଯୋଗୀ 
ଏବଂ ହେଡ଼ୁକୁର୍କଙ୍କର ଜଣେ ଆତ୍ସୀୟ ଶ୍ଯାମସୁନ୍ଦରଙ୍କୁ ଧରି ଡ୍ରାଇଭର ରାତି 
ବାରଟାରେ କେନ୍ଦୁଝର ଛାଡ଼ିଥ୍ଲା | ସେମାନଙ୍କ ସହିତ ମୋ ପୁଅ ଓ ସତ୍ୟଜିତ 
ମଧ୍ଯ ଅୂଲେ | 


ଏତିକି ଖବର ପାଇ ଆମେ ଅସ୍ତବ୍ୟସ୍ତହୋଇ ସମସ୍ତ ପ୍ରକାର ସମ୍ଭାବ୍ୟ 
ଉପାୟ ଲଗାଇ ଗାଡ଼ିଟିଏ ଖୋଜି ବିଫଳ ହେଲୁ ! ଏତେ ସକାଳୁ ବସ୍‌ ମଧ୍ଷ 
ମିଳିବ ନାହିଁ । ଏଣେ ଦୁର୍ଘଟଣାର ସମ୍ମୁଖୀନ ହେଇଥ୍‌ବା ପୁଅର ମାଆର ବ୍ୟାକୁଳ 

୩୨ ଅମ୍ପତ ଅନୁଭବ 


କ୍ରନ୍ଦନ । ମୋତେ ଅସ୍ତବ୍ୟସ୍ତ କରି ପକାଉଥୁଲା | ସାର୍ଟ ପ୍ୟାଣ୍ଟ ଗଳେଇ ପକେଇ 
ମୁଁ ଘରୁ ବାହାରି ଏଣିକି ତେଣିକି ଦୌଡ଼ୁଥ୍ଲି । 

ଆମ ଅଫିସ୍‌ର ଡ୍ରାଇଭର ଗଣେଶ ଏ? ଖବର ପାଇ କାହାରିକୁ କିଛି ନ 
ପଚାରି ଗ୍ୟାରେଜ୍‌ରୁ ଗାଡ଼ି ବାହାରକରି ଆମକୁ ବସିବାକୁ କହିଲା । ଆଉ 
ଜଣେ ଡ୍ରାଇଭର ହେମ୍ବ୍ରମ୍‌ ମଧ୍ଯ ଆମ ସହିତ ଯିବାକୁ ପ୍ରସ୍ତୁତ ହେଇପଡ଼ିଲା । 
ତା'ର କାରଣ ହେଲା, ପୁଅର ଯଦି ସେମିତି କିଛି ଭୟଙ୍କର ସ୍ଥିତି ହେଇଥ୍‌ବ, 
ଏ ଦୁଇଜଣ ବାପୀା-ମାଆଙ୍କୁ ସମ୍ଭାଳି ବାପାଇଁ ଜଣେ ଲୋକ ସମର୍ଥ ହେଇ 


ନ ପାରେ | 


କେନ୍ଦ୍ର ନିର୍ଦ୍ଦେଶକଙ୍କ ବିନା ପରାମର୍ଶ ବିନା ଅନୁମତିରେ ଆମେ କେମିତି 
ଗାଡ଼ି ନେଇଯିବା ବୋଲି ମୁଁ ଗଣେଶକୁ ପଚାରିଲି ! 


ଗଣେଶ ସିନା ଡ୍ରାଇଭର ଚାକିରି କରେ, କିନୁୁ ସେ ଜଣେ ପରୋପକାରୀ, 
ସ୍ଵେହୀ ଓ ଦୁଃସାହସୀ ଯୁବକ । ସେ ମୋତେ କହିଲା, “ ନିର୍ଦ୍ଦେଶକ ଜଣକ 
ଯେଭଳି ଲୋକ, ସେ ମୋଟେ ଗାଡ଼ିଦେବାକୁ ରାଜି ହେବେ ନାହିଁ, ଏକଥା 
ମୋତେ ଜଣା | ଯଦି ସେ ବିରକ୍ତ ହୁଅନ୍ତି, ଆମେ ତେଲଖର୍୍ଚ ଓ ଗାଡ଼ିର 
ଭଡ଼ା ଅଫିସ୍‌ରେ ଦାଖଲ କରିଦେବା | ଏବେ ସେକଥା ଚିନ୍ତା ନ କରି ଗାଡ଼ିରେ 
ବସନ୍ତୁ | ମାଆ ତାରିଣୀଙ୍କୁ ପ୍ରାର୍ଥନା କରନ୍ତୁ | ପୁଅ ଯେମିତି ଭଲରେ ଥୁବ | 
ମୁଁ ମାଆଙ୍କ ପାଖରେ ମାନସିକ କରିସାରିଛି, ଉତ୍କଳକୁ ସୁସ୍ପରେ ଧରି ଫେରିଲେ, 
ତାକୁ ନଡ଼ିଆଟିଏ ଦେବି । 


ଆମର ମାନସିକ ଅବସ୍ଥା ବହୁତ ଖରାପ ହେଇଯାଇଥୂଲା । କେବଳ 
ଭୟଙ୍କର ଟ୍ରକ୍‌ ଜିପ୍‌ ଦୁର୍ଘଟଣାର ବୀଭତ୍ସ ଦୃଶ୍ୟ ଆମ ଆଖୁ ଆଗରେ ନାଚିଯାଉଥୁଲା | 
ମୁଁ ସାମ୍ବାଦିକ ଟିମାମିଶ୍ରଙ୍କ ଘର ଦେଖୁଥ୍ଲି । ସେ ଜଣେ ମୋର ପ୍ରିୟ ବନ୍ଧୁ | 
ସେମାନେ ତ ଏ ଦୁର୍ଘଟଣା ସମ୍ବାଦ ଶୁଣିପାରି ନ ଥ୍‌ବେ | ତେଣୁ ସେମାନେ 
ମଧ୍ୟ ଏ ଖବର ପାଇ ବିକଳ ହେବେ | ତେଣୁ ମୁଁ ତାଙ୍କ ଘରବାଟେ ଯିବାପାଇଁ 
ଡ୍ରାଇଭରଙ୍କୁ କହିଲି | ତାଙ୍କ ଘରୁ କେହି ଯଦି ଯିବାକୁ ଚାହାଁନ୍ତି, ତାଙ୍କ ମଧ୍ଯ 

ଅମୃତ ଅନୁଭବ ୩୩ 


ସାଥ୍‌ରେ ନେଇଯିବା ଉଚିତ ବୋଲି କହିଲି । ସକାଳୁ ସକାଳୁ ଟିମାମିଶ୍ରଙ୍କ 
ଘର କବାଟ ବାଡ଼େଇଲି | ତାଙ୍କର ବୂୁଢ଼ାବାପା କବାଟ ଖୋଲିଲେ । ଏହି 
ଦୁର୍ଘଟଣା ସମ୍ବାଦ ଶୁଣି ସେ ହତବାକ୍‌ ହେଇଗଲେ । ମୋ ସାଙ୍ଗରେ ଯିବା 


Ld 


ତାଙ୍କପକ୍ଷେ ସମ୍ଭବ ହେଲା ନାହିଁ । ମୁଁ ତାଙ୍କୁ ପରାମର୍ଶ ଦେଲି, “ମୁଁ ଗାଡ଼ି 
ନେଇଯାଉଛି । ସେଇଠି ପହଞ୍ଚୁଲେ, ସବୁକଥା ଫୋନ୍‌ରେ ଜଣେଇବି | ଆପଣ 
ଗୋଟିଏ ଘିଅଦୀପ ମାଆ ତାରିଣୀଙ୍କ ନାମରେ ଜାଳି ରଖନ୍ତୁ | ଟିମାବାବୁ 
ସୁସ୍ପୃଥ୍୍‌ବା ଖବର ପାଇବା ପର୍ଯ୍ୟନ୍ତ ଦୀପଜାଳି ଆପଣ ମାଆଙ୍କୁ ପ୍ରାର୍ଥନା କରଞୱୁ | 


ମୁଁ ଜାରକାରେ ପହଞ୍ଚୁବାମାତ୍ରେ ଫୋନ୍‌ କରିବି ।” 


ଅତି ଦୁତଗତିରେ ଆମ ଜିପ୍‌ ଚାଲିଥାଏ | ଡ୍ରାଇଭର୍‌ ଦୁଇଜଣ ଅତ୍ୟନ୍ତ 
ସନ୍ତର୍ପଣରେ ଆମର ଅବସ୍ଥାକୁ ନିରୀକ୍ଷଣ କରୁଥା'ନ୍ତି । ବାଟରେ ଘଟଗାଁ 
ପଡ଼ିଲା | ଅଛ୍ଥ ସମୟ ଗାଡ଼ି ଅଟକେଇ ଆମେ ମାଆଙ୍କ ପାଖରେ ଅଳିକଲୁ ! 
ଆମ ପୁଅ ସହିତ ସତ୍ୟଜିତ୍‌ ଏବଂ ଟିମାମିଶ୍ର ଖଣ୍ଡିଆ ଖାବରା ହେଇଥାଆନ୍ତୁ 
ପଛେ, ସେମାନଙ୍କୁ ବଞ୍ଚାଇ ରଖୁଥୂବେ | ମୁଁ ପୁଅକୁ ସୁସ୍ପରେ ଧରି ଫେରିଲେ, 
ନଡ଼ିଆଟିଏ ଏଠି ଭାଙ୍ଗିକି ଯିବୁ । ତୁହି ମାଆ ଏକମାତ୍ର ଭରସା । ବିପଦରୁ 
ତ୍ରାହି କରିଥାଉ ବୋଲି, ତୋ” ନାଆଁ ମାଆ ତାରିଣୀ । ତୋ ନାମକୁ ସ୍ଥାର୍ଥକ 
କରିବୁ ମାଆ । 


ଦୁର୍ଘଟଣା ସ୍ଥଳରେ ପହଞ୍ଚ୍‌ବା ପୂର୍ବରୁ ପ୍ରାୟ ଦୁଇ ତିନି କିଲୋମିଟର 
ଦୂରରୁ ଆମେ ଦେଖୁଲୁ, ଜାତୀୟ ରାଜପଥ ଉପରେ ହଜାର ହଜାର ଲୋକ 
ଜମା ହେଇଛନ୍ତି । ଆଖପାଖ ଗାଁଗଣ୍ଡାର ଲୋକେ ଝୁର୍ଘଟଣା ସ୍ଥଳରେ ପହଞ୍ଚ୍‌ 
ସାରିଛନ୍ତି ¦ ବଡ଼ଚଣା ପୋଲିସବାହିନୀ ରାସ୍ତାର ଗମନାଗମନକୁ ନିୟନ୍ତ୍ରଣ 
କରୁଛନ୍ତି | ଯେତେ ପାଖକୁ ଆମ ଗାଡ଼ି ଯାଉଥାଏ, ଆମ ମନର ଭୟ ସେତିକି 
ବଢ଼ି ଚାଲିଥାଏ । ଶେଷରେ ଆମ ଗାଡ଼ି ଦୁର୍ଘଟଣା ସ୍କଳରେ ପହଞ୍ଥୂଲା | 
ସେ ସ୍ଥାନର ଦୃଶ୍ୟ ଥୁଲା ଅତ୍ୟନ୍ତ ବୀଭସସ ! ଜିପ୍ର ଆଗରେ ବସିଥ୍ବା ହେଡ଼କୁର୍କ , 
କ୍ୟାସିୟର୍‌ ଓ ଡ୍ରାଇଭର୍‌ଙ୍କ ଶବ ଚାପି ହେଇ ରହିଥ୍ଲା । ରାସ୍ତାକଡ଼ରେ ଆହୁରି 
ଦୁଇଟି ଶବ କପଡ଼ା ଘୋଡ଼ାହେଇ ରହିଥୂଲା । ମୋ ପୁଅର ମାଆ ବିକଳ 

୩୪ ଅମ୍ପତ ଅନୁଭବ 


ହୋଇ ଚିକ୍ରାର କଲେ । ତାଙ୍କୁ ପୋଲିସ ଧରିନେଇ ନାଆଁ ପଚାରି ପୁଅ ଭଲ 
ଅଛି ବୋଲି କହି ସାନ୍ତ୍ନା ଦେଉଥ୍‌ଲେ । ମୁଁ ସେହି ଦୁଇଟି ଶବ ଉପରୁ 
କପଡ଼ା ଉଠେଇବାକୁ ସାହସ କରିପାରୁ ନ ଥୂଲି । ଜଣେ ପୋଲିସ କପଡ଼ା 
ଉଠେଇ ମୋତେ ଶବ ଚିହ୍ନିବାକୁ କହିଲେ | ସେମାନେ ଥଲେ ଷ୍ଟେନୋବାବୁଙ୍କ 
ସାନଭାଇ ଓ ଟିମାମିଶ୍ରଙ୍କ ସହଯୋଗୀ ନାବାଳକ | 


ଡ୍ରାଇଭର ଦୁଇଜଣ ମୋ ସ୍ତ୍ରୀଙ୍କ ପାଖେ ପାଖେ ରହି ପାଖରେ ଥୁବା 
ଗୋଟାଏ ସ୍କୁଲ୍‌ରେ ପୁଅକୁ ଭେଟି ସବୁକଥା ବୁଝିଲେ | ସେ କିଭଳି ଏକମାତ୍ର 
ପିଲା ଭୟଙ୍କର ଦୁର୍ଘଟଣାରୁ ବର୍ଭିଯାଇ ଆହତ ସତ୍ତ୍ଵେ ଅନ୍ୟମାନଙ୍କୁ ମୃତ୍ୟୁମୁଖରୁ 
ବଞ୍ଚାଇ ପାରିଛି, ସେକଥା ଅନ୍ୟମାନଙ୍କଠାରୁ ବୁଝିଲେ । 


ଟିମାମିଶ୍ର, ସତ୍ୟଜିତ୍‌ ଓ ଶ୍ୟାମସୁନ୍ଦର ଗୁରୁତର ଭାବେ ଆହତ ହେଇ 
ବଡ଼ ଡାକ୍ତରଖାନାରେ ଭରି ହେଇଥ୍୍‌ଲେ | ପରବର୍ଭୀ ସମୟରେ ସେମାନଙ୍କର 
ଆତ୍ମୀୟ ଆସି ପହଞ୍ଚୁଲେ | ମୋ ପୁଅ ସାହସର ସହିତ କିଛି ଭଲକାମ କରିପାରିଥ୍‌ବା 
କଥା ପୋଲିସ୍‌ଠାରୁ ଶୁଣି ମୋ ଛାତି କୁଣ୍ଢେମୋଟ ହେଇଗଲା । ଧୀରେ ଧୀରେ 
ତିନିଜଣ ଆହତ ଯାତ୍ରୀ ସୁସ୍ସହେଇ ଘରକୁ ଫେରିଥ୍‌ଲେ । ଆମେ ମଧ୍ଯ ବଡ଼ 
ଡାକ୍ତରଖାନାକୁ ଯାଇ ସେମାନଙ୍କର ଚିକିତ୍ସା ଅବସ୍ଥା ଦେଖ୍‌ଆସିଥୁଲୁ । 


ଏହି ଦୁର୍ଘଟଣା ଅତ୍ୟନ୍ତ ଭୟଙ୍କର ହେଇଥ୍‌ ବାରୁ ପ୍ରାୟ ସମସ୍ତ 
ଖବରକାଗଜରେ ବଡ଼ ବଡ଼ ଅକ୍ଷରରେ ପ୍ରକାଶିତ ହେଇଥୁଲା | ସବୁଥ୍‌ରେ 
ମୋ ପୁଅର ପ୍ରଶଂସା ଥୂଲା | ଶେଷରେ ଜିଲ୍ଲାପାଳଙ୍କଦ୍ଧାରା ସାହସିକ କାର୍ଯ୍ୟପାଇଁ 
ସମ୍ମାନିତ ହେଇଥୂଲା ! ଏସବୁ ଚମକ୍ରାରିତା ହେଲା କେମିତି ? ଏତେବଡ଼ 
ଦୁର୍ଘଟଣାରୁ ଏହି ତିନିଜଣଙ୍କ ସମେତ ମୋ ପୂଅ ରକ୍ଷା ପାଇଲା କେମିତି ? 
ସେଇକଥାକୁ ମୁଁ ଚିନ୍ତାକଲାବେଳେ ମନରେ କ୍ଷୋଭ ଆସିଲା । ମାଆ ତାରିଣୀଙ୍କ 
ପାଖରେ ମୁଁ ଯଦି ପ୍ରାର୍ଥନା କରିଥା'ନ୍ତି, ଗାଡ଼ିରେ ଯାଉଥ୍ବା ସମସ୍ତ ଯାତ୍ରୀଙ୍କୁ 
ମାଆ ରକ୍ଷା କରିଥ୍‌ବ, ତା'ହେଲେ ସେଭଳି ପଶ୍ଚାତାପ କରିବାକୁ ପଡ଼ି ନ 
ଥାଂନ୍ତା ! ଟିମାମିଶ୍ରର ସତ୍ୟଜିତ୍‌ ସହିତ ଶ୍ୟାମସୁନ୍ଦର ସୁସ୍ଥ ହୋଇପାରିଲେ, 
ମାଆଙ୍କ କରୁଣାରୁ |! ମାଆଙ୍କୁ ବିକଳ ହୋଇ ଡାକିଥ୍‌ଲୁ, ସେ ସିଧାସଳଖ 

ଅମୃତ ଅନୁଭବ ୩୫ 


ଯାଇ ସେମାନଙ୍କ ଘଣ୍ଟ ଘୋଡ଼େଇ ରଖ୍ଦେଲେ | ଏ” କଥାକୁ କଣ ଅସ୍ବୀକାର 
କରିପାରିବି ? ମାଆ ସବୁବେଳେ କରୁଣୀର ହାତ ବଢ଼େଇ ରଖୁଥୀ'ନ୍ତି । 
ଆମେ ହାତ ଧରିଲେ ସିନା ବିପଦ ଖାଲରେ ପଡ଼ିବା ନାହିଁ । ଏ” କଥୀକୁ 
ଅନୁଭବ କରିବାକୁ ହେବ | କେବଳ ମାଆ ନାମମନ୍ତ୍ରର ମହତ୍ତ୍ବକୁ ସ୍ମରଣ କରି 
ମୁଁ ସଫଳ ହେଲି ବୋଲି ଭାବେ । 


କେନ୍ଦୁଝର ଜିଲ୍ଲାକୁ ଆସିବା ପୂର୍ବରୁ ମାଆ ତାରିଣୀଙ୍କ ମହିମା ବିଷୟରେ 
ଗା ଣିଥୂଲି । ସେଦିନ ମାଆଙ୍କର କରୁଣା ଜଳରେ ମୁଁ ସିକ୍ତ ହେଇଗଲି । 


ଆମ ଅଞ୍ଚଳଟି ହେଉଛି ଆଖଣ୍ଡଳମଣିଙ୍କ କ୍ଷେତ୍ର । ପ୍ରତ୍ଯେକ ବିପଦ 
ଆପଦ କାଳରେ ବଳେ ବଳେ ବାବାମଣିଙ୍କ ନାମ ସ୍କରଣକୁ ଆସିଯାଏ ¦ ସେ 
ଏକମାତ୍ର ଭଶ୍ଵର ଆମମାନଙ୍କର ତ୍ରାଣକର୍ଉା ବୋଲି ମୁଁ ମନେ କରିଥାଏ । 
ଥରେ ଆମ ଗ୍ରାମର ଜଣେ ବୟସ୍କଲୋକ ତାଙ୍କ ଜୀବନରେ ଘଟିଯାଇଥୁବା 
ବିପଦ ବିଷୟରେ ବର୍ଣ୍ଣନା କରୁଥ୍‌ଲେ ଯେ, କେନ୍ଦୁଝର ଜଙ୍ଗଲରୁ ସେ ବୈତରଣୀ 
ନଦୀ ବାଟଦେଇ ଚାନ୍ଦବାଲିକୁ କାଠ ପରିବହନ କରୁଥ୍‌ଲେ | ହଠାତ୍‌ ଅଧାନଇରେ 
ଝଡ଼ ପବନ ଆସିଗଲା | କାଠଭେଳା ଓଲଟି ପଡ଼ି କୁଆଡ଼େ ଭାସିଗଲୁୟ | ତା’ 
ଉପରେ ସେ ବସିଥୂଲେ, ତେଣୁ ତାଙ୍କର ଅବସ୍କା କଂଣ ହେଇଥୁୂବ, ସମସ୍ତେ 
କଳ୍ପନା କରିପାରୁଥ୍‌ବେ | ସେ ଅସହାୟ ଅବସ୍ଥାରେ ମାଆ ତାରିଣୀଙ୍କୁ ବିକଳ 
ଦେଇ ‘ମାଆ ରକ୍ଷାକର, ମାଆ ରକ୍ଷାକର” ଡାକ ପକେଇଥ୍‌ଲେ | ଆଶ୍ଚର୍ଯ୍ୟର 
କଥା, ସେ ଚେତାହୀନ ଅବସ୍ବାରେ କାଠଭେଳା ସହ ଆସି ଚାନ୍ଦବାଲି ଘାଟରେ 
ଲାଗି ରହିଗଲେ । ଏ’ କଥାଟି ମୁଁ ପିଲାବେଳେ ଶୁଣିଥ୍ଲି । ସେହିଦିନଠାରୁ 
ମୋର ମାଆ ତାରିଣୀଙ୍କ ଉପରେ ଗଭୀର ବିଶ୍ଵାସ ବଢ଼ି ଯାଇଥ୍ଲା | ଅନେକ 
ବର୍ଷ ପରେ ମାଆ ମୋତେ କେନ୍ଦୁଝର ନେଇ ତାଙ୍କର ଚମକ୍ରାରିତା ପ୍ରଦର୍ଶନ 
କଲେ ! ମୁଁ ଧନ୍ୟ ହେଇଗଲି । ମୋପରି ପ୍ରତିଦିନ ହଜାର ହଜାର 5ଲାକ 
ମାଆ ନାମକୁ ଧରି ଉଦ୍ଧାର ତ ପାଉଛନ୍ତି | ସ୍ମରଣ କରିପାରିଲେ ଅନୁଭବ 
ହେବ ନିଶ୍ଚୟ । 

lI ୫ ॥I 
ଶତନାମରୁ ଉୟ ଛାଡ଼ିଲା 


ଆଗରୁ ଶୁଣିଥ୍ଲି, ନିଛାଟିଆ ଜାଗା ଓ ମଶାଣି ପାଖ ଜାଗା ହେଉଛି 
ଭୂତପ୍ରେତ ଓ ଡାହାଣୀମାନଙ୍କର ବାସସ୍ଥାନ | ଭୂତପ୍ରେତ ଓ ଡାହାଣୀମାନେ 
କାହାରି ସୁଖ ସୁବିଧାକୁ ଦେଖୁ ସହିପାରନ୍ତି ନାହିଁ | ଏକୁଟିଆ ଯାଉଥ୍‌ବା ମଣିଷର 
ପଛେ ପଛେ ସେମାନେ ଚାଲନ୍ତି । ଟିକେ ଡରିଗଲେ କିମ୍ବା ଦୁର୍ବଳ ମୁହୂର୍ଭ 
ଦେଖ୍‌ ସେମାନେ ମଣିଷ ଉପରେ ସବାର ହେଇଯାଆନ୍ତି । ଲୋକଟିକୁ ହଇରାଣ 
କରି ବଡ଼ କଷ୍ଟରେ ତା? ଶରୀରରୁ ବାହାରନ୍ତି | ଏହି ଭୂତପ୍ରେତ ଓ ଡାହାଣୀଙ୍କ 
ବିଷୟରେ ଗାଁ”! ଗହଳିରେ ବେଶି ଚର୍ଚ୍ଚା ହୁଏ | କେତେଜଣ ବାହାପିଆ ଲୋକ 
ଭୂତ ସହିତ ହାତାହାତି ହେଇଥ୍‌ବା କଥା କହି ଆମଭଳି ପିଲାମାନଙ୍କୁ ଆତଙ୍କିତ 
କରିଥା'ନ୍ତି । ତେଣୁ ଭୂତପ୍ରେତ ଡାହାଣୀ ଭୟରେ ଆମେ ରାତିରେ ଏକୁଟିଆ 
କୁଆଡ଼େ ଯିବାକୁ ଡରିଥାଉ | 


ପ୍ରତ୍ୟେକ ଭୟ ଓ ବିପଦରୁ ମୁଲ୍ତି ପାଇବାର ଉପାୟ ମଧ୍ଯ ଗାଁ? ଲୋକଙ୍କୁ 
ଭଲଭାବରେ ଜଣା | ମୋ ବୋଉ ମୋତେ କହିଥାଏ, “ ଆଖଣ୍ଡଳମଣି ହେଉଛନ୍ତି 
ମହାକାଳ | ସବୁ ଭୂତପ୍ରେତ, ଡାହାଣୀଙ୍କର ସେ ହେଉଛନ୍ତି ମାଲିକ | ତାଙ୍କ 
ନାମ ତୁଣ୍ଡରେ ଥୁଲେ ଭୂତପ୍ରେତ ଭୟ ରହେ ନାହିଁ | ଗାଁ'ର ଗୁଣିଆ କହନ୍ତି, 
ବେକରେ ତୁଳସୀ ମାଳି କିତ୍ବା ରୁଦ୍ରାକ୍ଷ ମାଳି ଥ୍‌ଲେ, ଭୂତ ପ୍ରେତ ମଣିଷ ଶରୀରକୁ 
ଛୁଇଁପାରନ୍ତି ନାହିଁ | ମାଛ, ମାଂସ ଓ ଖାଇବାଜିନିଷ ବିଶେଷ କରି ମିଠା 
ଜିନିଷ ପାଖରେ ଥଲେ, ଭୂତପ୍ରେତମାନେ ଶୀଘ୍ର ମଣିଷ ପାଖକୁ ଆସି ସେସବୁ 
ଜିନିଷ ଖାଇବାକୁ ଲୋଭ କରନ୍ତି | ସେଥୁପାଇଁ ଅନ୍ଧାରୁଆ ବାଟରେ, ମଶାଣି 
ପାଖଦେଇ ସେସବୁ ଜିନିଷ ନେଇଯିବାକୁ ମନା କରାଯାଏ । ଏତେ କଥା ମୁଁ 

ଶୁଣି ଶୁଣି ଏକପ୍ରକାର ଡରୁଆ ହେଇଯାଇଥାଏ । କିନ୍ତୁ ଆମ ଗାଁ'ର ପରିବେଶ 
ଏମିତି ଯେ, ଦିନ ରାତି, ସକାଳ କି ସଞ୍ଜରେ ଯେକୌଣସି ଲୋକ ଏକୁଟିଆ 
ବାହାରକୁ ଯିବାକୁ ଭୟ କରିବ । 


ଆମ ଗାଁର ପୂର୍ବ ଓ ଉତ୍ତର ଦିଗରେ ବୈତରଣୀ ନଦୀ ବହି ଯାଉଛି । 
ଜୁଆର ଭଟ୍ଟାର ଭୟଙ୍କର ଦୃଶ୍ୟ ¦ ନଦୀରେ କୁମ୍ଭୀର, ମଗର, ଶାଙ୍କୁଚ ଖେଳନ୍ତି | 
କେତେଟା ସାନବଡ଼ ନାଳ ପାଣିରେ ଉଛୁଳି ପଡ଼େ । ସାପ, ବେଙ୍ଗ, କଙ୍କଡ଼ା 
ସେ ନାଳଗୁଡ଼ିକରେ ବାସ କରନ୍ତି । ନଦୀ ଆଉ ଆମ ଗାଁ”? ମଝିରେ ଖାଲୁଆ 
ଚାଷଜମି ଆଉ ସବୁ ଗାଆଁର ଅଲଗା ଅଲଗା ମଶାଣି ରହିଛି । ଗାଁ? ପାଖକୁ 
ଲାଗି ଆମ୍ବତୋଟା, ବଣୁଆ ଗଛର ହିଡ଼ । 


ଦକ୍ଷିଣ ପଶ୍ଚିମ ଦିଗରେ କିଆବଣ, ଚାଷଜମି ଏବଂ ଦୁଇ ତିନିଟା ବଡ଼ 
ବଡ଼ ଖୋଲା ପଡ଼ିଆ । ରାଜକନିକା ଯିବାବେଳକୁ ପଡ଼ିଆ ମଝିରେ ବଡ଼ 
ଓଉଗଛଟା କେଉଁକାଳରୁ ରହିଆସିଛି । ସେ ଗଛକୁ ନେଇ କେତେ କାହାଣୀ, 
ଭୂତପ୍ରେତ କଥା ବି ରହିଛି । ଓଳାଭରକୁ ଯିବା ବାଟଟା ପୂରା ନିଛାଟିଆ । 
ବନ୍ଯା ଦାଉରୁ ରକ୍ଷାପୀଇବାପାଇଁ ବାଲିବନ୍ଧଟା ତିଆରି ହେଇଛି । ବାଟରେ 
ଆମତ୍ବଭତୋଟା ବି ପଡ଼େ । ବନ୍ଧ ଉପରେ ଯିବାବେଳେ ଦୂର ଗାଁ'ର ଲୋକେ 
ଦେଖାଯାଆନ୍ତି ନାହିଁ । ରାତି କଥା ତ ଛାଡ଼, ଦିନରେ ବି ସେ ବାଟରେ 
ଯିବାକୁ ଡରମାଡ଼େ । ବାଟରେ ଥ୍ବା ତାଳଗଛରେ ଖପିସ ଅଛି, ବରଗଛରେ 
ବହ୍ଧରାକ୍ଷସ ଅଛି ବୋଲି ଲୋକେ କହନ୍ତି । 


ଆମ ଗାଁ'ର ପଛପଟରେ ଚାଷଜମି, ବିରାଟ ପାଟ, ଆଖଣ୍ଡଳମଣିଙ୍କ 
ପାଖକୁ ଯି ବାପାଇଁ ଚଲାବାଟ ଅଛି |! କିଆବଣ, କାଦୁଅ ଜମି ବୈତରଣୀ 
ନଦୀକୁ ଲାଗିଥୁବା ସ୍ରୋତସ୍ଵନୀ ବୃହତ ନାଳ | ପାଞ୍ଚଖ୍ଡ ଗାଁ ଲଗାଲଗି ହେଇ 
ଗୋଟିଏ ଦ୍ଵୀପର ଭ୍ରମ ସୃଷ୍ଟିକରେ । ଗାଁରୁ ବାହାରିଗଲେ ଶୂନଶାନ, ନିଛାଟିଆ । 


ଅକ୍ଷର ଶିଖୁବା ପୂର୍ବରୁ ମୁଁ ମୋ ବୋଉଠାରୁ ବିଷ୍ଣୁଙ୍କର ଅଷ୍ଟୋତ୍ତର ଶତନାମ 
ଶୁଶିଶୁଣି ମନେ ରଖ୍ଦେଇଥାଏ ! ସେଥ୍‌ରେ ଶେଷରେ ଲେଖାଥ୍ଲା - 

ତରିସନ୍ଧ୍ୟାରେ ଏ ନାମ ଯେ ପଢ଼ଇ ଶୁଣଇ ! 
ସକଳ ଦୂରିତ ନାଶି ବୈକୁଣ୍ଠକୁ ଯାଇ ॥ 


ଭୂତପ୍ରେତ ଭୟ ଥଲେ ହୋଇଯାଏ ଦୂର । 
ହରି ଭଜନରେ କଟିଯାଏ ପାପଭାର ॥ 


ଏହି ବିଶ୍ଵାସଟି ମୋ ମନରେ ବସାବାନ୍ଧି ରହିଥାଏ । କେବେ ଯଦି 
ଅନ୍ଧାରରେ ମୋତେ ଏକୁଟିଆ ଯିବାକୁ ପଡ଼େ, ମୁଁ ଉଚ୍ଚସ୍ବରରେ ଶ୍ରୀକୃଷ୍ପଙ୍କ 
ଅଷ୍ଟୋତ୍ତର ଶତନାମକୁ ଗାଇଦିଏ । ମୋ ମନରେ ଥୁବା ସମସ୍ତ ଭୟ ଦୂର 
ହେଇଯାଏ । 


vw 


୧୯୭୨ ମସିହାରେ ମେଟ୍ରିକ୍‌ ପରୀକ୍ଷା ଦେବାପାଇଁ ମୁଁ ପରୀକ୍ଷା ଆରମ୍ଭ 
ହେବା ଆଗଦିନ ସନ୍ଧ୍ୟାରେ କଲିକତାରୁ ଆସି ଚାନ୍ଦବାଲିରେ ପହଞ୍ଚୁଲି । ସେଦିନ 
ହାଟ ନ ଥ୍ବାରୁ ଆମ ଗାଆଁକୁ ଆସୁଥ୍ବା କୌଣସି ଲୋକଙ୍କୁ ସାଥୀ ଭାବରେ 
ପାଇଲି ନାହିଁ । ସେତେବେଳେ କୁଲିଘାଟ ଆମର ଏକମାତ୍ର ସାହା ଭରସା 
ଥୁଲା |! ଘାଟ ପାରିହେଲେ ବିଲଖାଲ ତିନି ଚାରି କିଲୋମିଟର ଚାଲି ଚାଲି 
ଗଲେ ଗାଁରେ ପହଞ୍ଚ୍‌ବା ସମ୍ଭବ ହୁଏ | ତା” ପୂର୍ବରୁ ଚାନ୍ଦବାଲି ହାଟପାଖରୁ 
ଜୁଲିଗାଟକୁ ପୁଣି ତିନି କିଲୋମିଟର ରାସ୍ତା ଚାଲିବାକୁ ହୁଏ ! ଏଥୂପାଇଁ ବେଳେ 
ବେଳେ ଦୂଇ ତିନି ଘଣ୍ଟା ଲାଗିଯାଏ | ଘାଟରେ ଅଧ୍କ ଲୋକ ନ ଥୁଲେ ଘାଟିଆ 
ଡଙ୍ଗା ଛାଡ଼େ ନାହିଁ । 


ରାତି ପାହିଁଲେ ମେଟ୍ରିକ୍‌ ପରୀକ୍ଷା ହେବ | ଘରକୁ ନ ଗଲେ, ରହିବି 
କେଉଁଠି ? ଛଅମାସ ହେଲା, ଘରେ କାହାରିକୁ ଦେଖ୍‌ ନାହିଁ । ବୋଉକୁ 
ପ୍ରଣାମ କରି ଆଶୀର୍ବାଦ ନ ନେଲେ ମେଟ୍ରିକ୍‌ ପରୀକ୍ଷାରେ ବସିବି କେମିତି ? 
ଏମିତି ତ ପରୀକ୍ଷା ପାଇଁ ମୋର କୌଣସି ପ୍ରକାର ପ୍ରସ୍ତୁତି ନାହିଁ । ଯେମିତି 
ହେଲେ, ମୋତେ ଆଜି ରାତିରେ ଘରକୁ ଯିବାକୁ ପଡ଼ିବ | ତେଣୁ ମୁଁ ଏକା 
ଏକା ଅନ୍ଧାର ରାସ୍ତାରେ ଚାଲିଚାଲି ରାତି ଦଶଟାରେ କୂଲିଘାଟରେ ପହଞ୍ଲି | 
ଘାଟିଆ ନାହିଁ କି ଲୋକ ନାହାନ୍ତି, ଚାରିଆଡ଼େ ଶୂନ୍ଶାନ୍‌ 1 ବୈତରଣୀ ନଦୀରେ 

ee 
ଜୁଆର ଆସିଥାଏ । କୂଳଲଫ୍ି ଲହଡ଼ି ମାରୁଥାଏ । ନଦୀଘାଟ ମୁଁ ଏକୁଟିଆ ! 
ମୋ ବୋଉକୁ ରାତିରେ ଭେଟିବି, ଏଇ ଆଶା ଓ ବିଶ୍ବାସ ମନକୁ ଟାଣକରି 
ରଖୁଥାଏ । ଘାଟିଆ ଘରକୁ ଯାଇ ବଡ଼ ବିକଳ ହେଲି । ଘାଟିଆ ବଡ଼ କଷ୍ଟରେ 
ମୋତେ ରାତି ଏଗାରଟାରେ ନଦୀ ପାରିକରିଦେଲା | ଏକୁଟିଆ କେମିତି 
ଯିବୁ ବୋଲି ପଚାରିଲା । ମୁଁ କେବଳ କହିଥ୍ଲି, “ ମୁଁ ତ କେବେ ଏକୁଟିଆ 
ରହି ନାହିଁ । ମୋ ସାଙ୍ଗରେ ଆଖଣ୍ଡଳମଣି ଅଛନ୍ତି । ମୋତେ ଶ୍ରୀକୃଷ୍ଣଙ୍କର 
ଅଷ୍ଟୋତ୍ତର ଶତନାମ ଜଣାଅଛି ! ସେହି ଶତନାମକୁ ଗାଇଗାଇ ମୁଁ ଗାଆଁକୁ 
ଚାଲିଯିବି । ଏତିକି ଟାଣ ମନରେ କହିଦେଲି ସିନା, ଭୟରେ ମନ ଭିତରଟା 
କେମିତି କେମିତି ହେଇଯାଉଥ୍‌ଲା | 


ସେଦିନ ଥୁଲା ଅମାବାସ୍ୟା | ଚାରିଆଡ଼ ଘନ ଅନ୍ଧକାର | ଗଛଗୁଡ଼ାକ 
ରାକ୍ଷସ ଭଳି ଦିଶୁଥ୍‌ଲେ | ବିଲମାଳ ସବୁ ସମୂଦ୍ରଭଳି ଲାଗୁଥ୍‌ଲା | ବିଲ 
ହିଡ଼ରେ ଚାଲୁଚାଲୁ ଗୋଡ଼ ମୋଡ଼ି ହେଇଯାଉଥାଏ । କିଛିବାଟ ଆସିବା ପରେ 
ଫାଶୀଦିଆ ଓସ୍ତଗଛ ପଡ଼ିଲା | ସେଇଗଛରେ କେତେଜଣ ଆଗରୁ ଫାଶୀଦେଇ 
ମରିଛନ୍ତି ବୋଲି ଶୁଣିଛି । ଗଛ ପାଖରେ ଥ୍ବା ପୋଖରୀରେ କିଏ ଗୋଟାଏ 
କଚାଡ଼ି ହେଇ ପଡ଼ିବାର ଶବ୍ଦ ଶୁଣିଲି । ଶୀଘ୍ର ଚାଲିଲେ ଗୋଡ଼ ଏଣେତେଣେ 
ପଡ଼ି ଯାଉଥାଏ |! ଭୟରେ ଦେହର ଲୋମ ଟାଙ୍କରି ଉଠି ରହିଥାଏ । ତଣ୍କି 
ଶୁଖ୍‌ ଅଠା ଅଠା ଲାଗୁଥାଏ | ହଠାତ୍‌ କେହି ଯଦି ପଛପଟରୁ ଆସି ମୋତେ 
ଧରିପକାଏ, ଜୀବନଟା ଛାଡ଼ିଯିବ ନିଶ୍ଚୟ । ପଛକୁ ନ ଚାହିଁ ମୁଁ ଆଗେଇ 
ଚାଲିଥାଏ । ଆଗରେ ଆମ ଗାଁ” ମଶାଣି ପଡ଼ିବ |! କେତେ ବୁଢ଼ାବୁଢ଼ୀ ସେଇଠି 
ପୋଡ଼ା ହେଇଛନ୍ତି । ଶହ ଶହ ଲୋକ ପୋତା ହେଇଛନ୍ତି | ସେମାନେ ତୁତପ୍ରେତ 
ହୋଇ ବୁଲୁଥୁବେ | ମୋତେ ଏକୁଟିଆ ପାଇଲେ, ମାଡ଼ିବସି ଚୋବାଇ ଖାଇଯିବେ | 
ଯାହା ହେବାର ହେଇଯାଉ । ମୋତେ ଘରେ ପହଞ୍ବାକୁ ହେବ | ସେତେବେଳଯାଏ 
ଶ୍ରୀକୃ ଷ୍ଠଙ୍କ ଅଷ୍ଟୋରର ଶତନାମ କଥା ମୋର ମନେପଡ଼ୁ ନ ଥୁଲା ! ମଶାଣି 
ପଡ଼ିବାରୁ କାତର ମନରେ ଉଚ୍ଚସ୍ବରରେ ଆରମ୍ଭ କରିଦେଲି - “ ନମୋ ନାରାୟଣ 
ରାମ କୃଷ୍ଣ ଦାମୋଦର, କେଶବ ଅନନ୍ତ ହରି ଶ୍ୟାମ ଚକ୍ରଧର ” 

ମଶାଣିଟା ନିର୍ଭୟରେ ପାରି ହେଇଯାଇ ଗାଆଁ ମୁଣ୍ଡରେ ପହଞ୍ଚ୍‌ବା ବେଳକୁ 
ଦେଖୁଲି, ଲଣ୍ଡନ ଧରି ଗାଁ ଆଡ଼ୁ କେହି ଦୂଇଜଣ ଆସୁଛନ୍ତି | ସାହସ ପାଇଲା | 
ପାଖରୁ ଦେଖୁଲି - ସେମାନେ ମୃତଲୋକର ମାଲଆଟିକା ପକେଇବା ଉଦ୍ଦେଶ୍ୟରେ 
ମଶାଣି ଆଡ଼କୁ ଯାଉଛନ୍ତି । ଆହୁରି ଭୟ ବଢ଼ିଗଲା | ଆହୁରି ଜୋର୍‌ରେ 
ଶତନାମ ଉଚ୍ଚାରଣ କଲି | ଲମ୍ବାପାଦ ପକେଇ ଗାଁ ଭିତରେ ପଶିଲା ବେଳକୁ 
ରାତି ସାଢ଼େ ଏଗାରଟା । ଘର କବାଟ ବାଢ଼େଇ ବୋଉକୁ ଉଠେଇଲି । 
ଏତେ ରାତିରେ ବୋଉ ମୋତେ ଦେଖୁ ଚମକି ପଡ଼ିଲା | ପଚାରିଲା, “ ଏବେ 
କେଉଁଠୁ କେମିତି ଆସିଲୁ ? ତୋ” ସାଙ୍ଗରେ: ଆଉ କିଏ ଥୁଲେ ।” 


ମୁଁ କହିଲି, “ କାଲି ମୁଁ ମେଟ୍ରିକ ପରୀକ୍ଷା ଦେବି, ଚାନ୍ଦବାଲି ଦାଖା 
ହାଇସ୍କୁଲ୍‌ରେ ମୋର ସେଣ୍ଟର ପଡ଼ିଛି । କେବଳ ତୋତେ ଦେଖା କରିବାପାଇଁ 
ଆଳି ଗାଆଁକୁ ଆସିବାକୁ ପଡ଼ିଲା ! ଆଜି ତ ହାଟ ନାହିଁ । ସାଙ୍ଗରେ ଆସିବାକୁ 
ଆଉ କେହି ମିଳିଲେ ନାହିଁ | ତୁ କହିଥ୍ଲୁ ନା, ଆଖଣ୍ଡଳମଣିଙ୍କ ନାମ ସ୍ମରଣ 
କରିଦେଲେ, ସେ ଆମ ସାଥ୍୍‌ରେ ଆସନ୍ତି | ସେ ମୋ ପଛେ ପଛେ ଆସି 
ଗାଁରେ ଛାଡ଼ିଦେଇ ଯାଇଥ୍‌ବେ ।!” 


¬ “ଏ” ଅମାବାସ୍ୟା ଅନ୍ଧାର ରାତିରେ ତୁ ଆସିବାକୁ କେମିତି ସାହସ 
କଲୁ ? ବାଟରେ ମଶାଣି, ବିଲ, ଫାଶୀଦିଆ ବରଗଛ, ଭୂତପ୍ରେତ, ଡାହାଣୀଙ୍କ 
ଭୟ ତୋତେ ଲାଗିଲା ନାହିଁ ?” 


¬ “ ଲାଗିଲା ଯେ, ଶ୍ରୀକୃଷ୍ଣଙ୍କର ଅଷ୍ଟୋତ୍ତର ଶତନାମ ତୁ ପରା ମୋତେ 
ଶିଖେଇ ଦେଇଛୁ | ତାକୁ ବଡ଼ପାଟିରେ ଗାଇ ଗାଇ ମୁଁ ଶୀଘ୍ର ଶୀଘ୍ର ପଳେଇ 
ଆସିଲି |! ବାଟରେ ଦି” ଜଣ ଲୋକ ଲଣ୍ଡନ ଧରି ମାଲଆଟିକା ପକେଇବାପାଇଁ 
ଯାଉଥୂଲେ, ତାଙ୍କୁ ଦେଖୁ ମୁଁ ଟିକେ ଡରିଯାଇଥ୍‌ଲି । ଏବେ ତ ଭଲରେ 
ପହଞ୍ଗଲି | ଆଉ ଡର ମାଡୁ ନାହିଁ ।” 


ବୋଉ ଘର ଭିତରକୁ ଯାଇ ଘରଝଡ଼ା ଛାଞ୍ଣିରୁ ଖଣ୍ଡେ ଛିଡ଼େଇ ପାଣିରେ 
ବୁଡ଼େଇ ମୋ ଉପରେ ଛିଞ୍୍‌ଦେଲା | ଏବେ ସବୁ ପ୍ରେତ ଡାହାଣୀ ପଳେଇ 

ଅମୃତ ଅନୁଭବ ୪୧ 


ଗଲେ ବୋଲି ମୋତେ ନିର୍ଭୟଦେଇ କହିଲା । ବାବାମଶଣିଙ୍କ ଉପରେ ଥବା 
ଗଭୀର ବିଶ୍ଵାସ, ହରିନାମ କୀର୍ରନ ଓ ମୋ ବୋଉକୁ ଦେଖୁବାପାଇଁ ଥୁବା 
ବ୍ୟାକୁଳତା ସେଦିନ ଘନ ଅନ୍ଧକାର ରାତ୍ରି, ଭୂତପ୍ରେତଙ୍କର ଭୟଠାରୁ ବହୁତ 


ଅଧୁକ ଥୁ୍ବାରୁ ମୁଁ ଭଲରେ ଭଲରେ ଘରେ ପହଞ୍ଚ୍‌ପାରିଥ୍ଲି । ତା' ପରଦିନ 
ମେଟ୍ରିକ୍‌ ପରୀକ୍ଷା କେମିତି ଦେଲି, ତାହା ଅନ୍ୟତ୍ର ବର୍ଣ୍ଣନା କରାଯାଇଛି । 


ଇଶ୍ଵରଙ୍କ ସ୍ମରଣ, କୀର୍ରଭନ ଓ ବିଷ୍ଣୁ ନାମଜପ ମାଧ୍ଯମରେ ଭୂତପ୍ରେତ 
ଭୟ ଦୂର ହୁଏ ବୋଲି ମୁଁ ପରବର୍ଭୀ କାଳରେ ପୁସ୍ତକରୁ ପାଠକଲି | ସେତେବେଳେ 
କେବଳ ମୋ ବୋଉ ଥୁଲା ଏକମାତ୍ର ଗୁରୁ । ତାଂ କଥା ଥୁଲା, ମୋପାଇଁ 
ଚରମ ଏବଂ ପରମ ବିଶ୍ବାସର ଉପାଦାନ । କେବଳ ଏତିକି ନୁହେଁ । ମୁଁ 
ମୋ ବୋଉର ଯେତେଗୁଡ଼ିଏ ଉପଦେଶ ମାନିଚି, ତା' କଥା ଅନୁସାରେ କାମ 
କରିଛି, ସେଥ୍ରୁ କେବଳ ସଫଳତାହିଁ ଲାଭ କରିଛି | ତେଣୁ ମୁଁ ମନେକରେ, 
ଜନ୍ମଦାତ୍ରୀ ମାଆଙ୍କ ଆଶୀର୍ବାଦ ହିଁ ମୋତେ ସାଧାରଣରୁ ଅସାଧାରଣ ମଣିଷ 
ଭାବରେ ସମାଜରେ ପ୍ରତିଷ୍ଠା ଦେଇଛି । 


ଆପଣ ବି ସ୍ଵରଣ କଲେ ଜାଣିପାରିବେ, ଆପଣଙ୍କ ମାଆଙ୍କର ଆଶୀର୍ବାଦ 
ଆପଣଙ୍କ ଉପରେ କିଭଳି ପ୍ରଭାବ ପକାଇ ପାରିଛି । ତାହାଦ୍ଵାରା ଆପଣ 
କି ଭଳି ଉପକୃତ ହେଇଛନ୍ତି ଏବଂ ଏବେ ବି ହେଉଛନ୍ତି । 

II Dl 
ଅର୍ଥ ଦିଅନ୍ତି ହରି 

ଆମେ ବିଭିନ୍ନ ଆଧ୍ଯାତ୍ଧିକ ପୁସ୍ତକରୁ ଏବଂ ସାଧୁସନ୍ଧଙ୍କ ତୁଣ୍ଡରୁ ଜାଣିଥାଉ 
ଯେ, ସତ୍‌ ଉପାୟରେ ଅର୍ଜିତ ଅର୍ଥ କେବେ ନଷ୍ଟ ହୁଏ ନାହିଁ । ଠିକ୍‌ ସେହିପରି 
ଅସତ୍‌ ପଥଦେଇ ଆସିଥୂବା ଅର୍ଥ ଭଲ କାମରେ ଲାଗିପାରେ ନାହିଁ | ସତ୍ୟର 
ସଦା ଜୟ | ଅସତ୍ୟ ଅନ୍ଧାର କିଛି ସମୟପାଇଁ ସତ୍ୟ ସଂସାରକୁ ଢାଙ୍କି ଦେଇପାରେ 
ସତ; କିନୁ ତାହା କ୍ଷଣସ୍କାୟୀ । ଏ? କଥାକୁ ପ୍ରତ୍ୟେକ ମଣିଷ ପ୍ରତି ମୁହୂ ର୍ଭରେ 
ଅନୁଭବ କରିପାରୁ ନ ଥୁଲେ ମଧ୍ଯ ସମସ୍ତଙ୍କ ଜୀବନରେ ଏମିତି ପ୍ରମାଣ ନିଶ୍ଚୟ 
କେବେ କେବେ ଘଟିଛି । ଏଭଳି ସମୟ ପୁଣି ଆସେ, ବେଳେ ବେଳେ 
ଆମର କଷ୍ଟାର୍ଜିତ ଧନ ହଜିଯାଏ | ଠିକ୍‌ ସମୟରେ ସେ ଅର୍ଥ ଉଚିତ କାର୍ଯ୍ୟରେ 
ଲାଗିପାରେନା | ଠକ, ଚୋର ଏବଂ ବିଶ୍ଵାସଘାତକ ମାନଙ୍କଦ୍ଧୀରା ଆମର ସତ୍‌ 
ଧନ ବି ଚାଲିଯାଏ । ସେତେବେଳେ ଆମେ ଅସହାୟ ହୋଇପଡ଼ୁ । ଆଉ 
କେତେକ କ୍ଷେତ୍ରରେ ସରକାରୀ କଳରେ ଆମ ଧନ ସୁରକ୍ଷିତ ରହିଥୂଲେ ବି 


କର୍ମଚାରୀମାନଙ୍କର ଅସହଯୋଗ ଓ ଆଳସ୍୍ୟ କାରଣରୁ ଆମେ ଦରକାରବେଳେ 
ସେ ଧନକୁ ହାତକୁ ଆଣି ନ ପାରି ହତାଶ ହେଇଯାଉ । 


ଏମିତି କାହିଁକି ହୁଏ ? ତା'ର ସରଳ ଉତ୍ତର ହେଲା - ଆମର ସମୟ 
ବା ଭାଗ୍ୟ ସେହି ସମୟପରେ ଦୁର୍ବଳ ଥାଏ । ଅତ୍ୟନ୍ତ ସାଧାରଣ କାମଟି ଅଟକି 
ଯାଏ ! ହାତରେ ଥୁବା ଧନ ପର ହାତକୁ ଯାଇ ଅଟକି ଯାଏ । ଏଥୁପାଇଁ 
ମାନସିକ ଓ ଶାରୀରିକ ଯନ୍ତ୍ରଣା ଆମକୁ ଭୋଗ କରିବାକୁ ପଡ଼େ ! ଏଥୁରୁ 
ମୁକ୍ତି ପାଇବାପାଇଁ କେତେକ କ୍ଷେତ୍ରରେ ଆମକୁ ଉପସ୍ଥିତ ବୁଵ୍ଧି ଓ ଉପଯୁକ୍ତ 
ମାଧ୍ୟମ ଖୋଜିବାକୁ ପଡ଼ିଥାଏ ! 

ଅମୃତ ଅନୁଭବ ୪୩ 


eee 

ଭଗବାନ୍‌ ତ ପ୍ରାଣିମାନଙ୍କୁ ପ୍ରତ୍ୟେକ କାର୍ଯ୍ୟରେ ସହାୟତା କରିଥାନ୍ତି । 
ଏ” ଦିଗରେ ସହାୟତା ବି କରନ୍ତି | ବୁଝି ଓ ଉପାୟ ବତାଇ ଦିଅନ୍ତି | ତାକୁ 
ଢାର୍ଯ୍ୟକାରୀ କରିବା ହେଉଛି ଆମର କର୍ରବ୍ୟ । 


ଟିକିଏ ଚେଷ୍ଟା କଲେ, ହେଇପାରୁ ନ ଥ୍ବା କାମଟି ସହଜରେ ହେଇଯାଏ | 
ପୁଣି ଟିକେ ହେଳା କରିଦେଲେ, ସୁଯୋଗଟା ହାତରୁ ଖସିଯାଏ |! ମୋ ଜୀବନରେ 
ଏଇଭଳି ଅନେକ ଘଟଣା ଘଟିଛି । ଧୈର୍ଯ୍ୟର ସହ ମୁଁ କିଭଳି ସେ ସମସ୍ୟାଗୁଡ଼ିକର 
ସମ୍ମୁଖୀନ ହୋଇ ସଫଳତା ପାଇଛି | ସେଥୁମଧ୍ଯରୁ ଗୋଟିଏ ଘଟଣା ବିଷୟରେ 
ଅବତାରଣା କରିବାକୁ ଆଗ୍ରହ ପ୍ରକାଶ କରୁଛି । 


୧୯୮୦ ମସିହା ବେଳକୁ ମୁଁ ଜୟପୁର ଜଳସେଚନ କଲୋନୀରେ 
ଥୁବା ସମୟରେ ' ଶିଶୁରାଇଜ? ନାମକ ପତ୍ରିକାଟିକୁ ବଡ଼କଷ୍ଟରେ ପ୍ରକାଶ କରୁଥ୍‌ଲି | 
ପତ୍ରିକା ପ୍ରକାଶନ, ବିତରଣ ଓ ସମ୍ପାଦନା ସହିତ ଆନୁଷଙ୍ଗକ ସମସ୍ତ ପତ୍ରିକା 
କାର୍ଯ୍ୟ ମୋତେ ହିଁ କରିବାକୁ ପଡ଼ୁଥୁଲା ! ତେଣୁ ଆର୍ଥକ କ୍ଷତି ସହି ମୁଁ ପତ୍ରିକାଟିକୁ 
ନିୟମିତ ପ୍ରକାଶ କରିବାପାଇଁ ସକଳ ପ୍ରକାର ଯତ୍ନ ନେଉଥୁଲି । ଏହି ପତ୍ରିକାଟି 
କେନ୍ଦ୍ର ସରକାରଙ୍କ ଡି.ଏ.ଭି.ପି ଓ ଓଡ଼ିଶା ସରକାରଙ୍କ ସୂଚନା ଓ ଲୋକସମ୍ପର୍କ 
ବିଭାଗଦ୍ଵାରା ସ୍ବୀକୃତି ପୀଇଥୁବାରୁ ପ୍ରତି ସଂଖ୍ୟାରେ କିଛି କିଛି ସରକାରୀ 
ବିଜ୍ଞାପନ ପ୍ରକାଶ ପାଉଥୁଲା | ବିଜ୍ଞାପନ ବାବଦକୁ ମିଳୁଥ୍ବା ଅର୍ଥରେ ମୁଁ 
‘ଇନ୍ଦିରା ବିକାଶ ପତ୍ର? କିଣି ରଖୁଥୂଲି | ୧୯୮୮ ମସିହା ଶେଷବେଳକୁ 
ମୋ ପାଖରେ କୋଡ଼ିଏ ହଜାର ଟଙ୍କାର ଇନ୍ଦିରା ବିକାଶପତ୍ର ଥଲା | ପାଞ୍ଚବର୍ଷରେ 
ଦୁଇଗୁଣ ହେଇଯାଉଥ୍‌ବା ଏହି ବି କାଶପତ୍ର ଗୁଡ଼ିକ ପରିପକ୍ସ ହେଇ ନ ଥୁଲା | 
ମୁଁ ଆକାଶବାଣୀରେ ଚାକିରି ପାଇ ସମ୍ବଲପୁର ଚାଲିଗଲି ! ସେଠାରେ ଘରଭଡ଼ା 
ନ ପାଇ ଶେଷରେ ଏସ୍‌.ଆର୍‌.ଆଇ.ଟି. କଲୋନୀରେ ଛୋଟିଆ ଘରଟିଏ 
କିସ୍ତିରେ କିଣିଲି । କିନ୍ତୁ ତାହା ବାସୋପଯୋଗୀ ନ ଥୁଲା ! ତେଣୁ ତାକୁ 
ମରାମତି କରି ଟିକେ ରହିବା ଉପଯୋଗୀ କରିବାପାଇଁ ଟଙ୍କା ଦରକାର ପଡ଼ିଲା | 
ହାତରେ କିମ୍ବା ବ୍ୟାଙ୍କରେ କିଛି ଟଙ୍କା ନ ଥ୍ବାରୁ ଇନ୍ଦିରା ବିକାଶ ପତ୍ରକୁ ବିକ୍ରି 

୪୪ ଅମ୍ପତ ଅନୁଭବ 


କରିବାପାଇଁ ଚେଷ୍ଟା କଲି । ସେଥୁମଧ୍ଯରୁ କେଉଁଟା ଦୁଇବର୍ଷ ହେଇଥୁଲା ତ 
ଆଉ କେଉଁଟା ଚାରିବର୍ଷ ହେଇଥୁଲା | 


ପୋଷ୍ଟ ଅଫିସ୍‌ ତାକୁ ଗ୍ରହଣ କରିପାରିଲା ନାହିଁ | ପରିପକ୍ ହେବାପାଇଁ 
ମୋତେ ଅପେକ୍ଷା କରିବାକୁ ସେମାନେ ପରାମର୍ଶ ଦେଲେ । କିନ୍ତୁ ଘରକାମ 
ଅଧା ହେଇଥୁ୍‌ବାରୁ ଟଙ୍କା ନିହାତି ଦରକାର ଥୁଲା | ତେଣୁ ଅଧାମୂଲ୍ୟରେ 
ବିକ୍ରି କରିଦେବାକୁ ମୁଁ ପ୍ରସ୍ତୁତ ହେଇଗଲି |! କ୍ରେତା ମିଳିବା କଷ୍ଟସୀଧ୍ଯ ଥୂଲା | 
ଇନ୍ଦିରା ବିକାଶପତ୍ରରେ କାହାରି ନାମ ରହୁ ନ ଥୁଲା | ଯିଏ ପରିପକୃ ପତ୍ରକୁ 
ନେଇ ଯେକୌଣସି ପୋଷ୍ଟ ଅଫିସରେ ଦାଖଲ କରିବ, ସେ ଅର୍ଥ ପାଇପାରିବ | 
ସେହି ସୁବିଧା ଇନ୍ଦିରା ବିକାଶପତ୍ରରେ ଥୁଲା । 


ସମ୍ବଲପୁରର ଜଣେ ନିର୍ବାହୀଯନ୍ତ୍ରୀଙ୍କୁ ବୁଝାଇ ସେହି ଇନ୍ଦିରା ବିକାଶ 
ପତ୍ରଗୁଡ଼ିକ ନେଇ ତା'ର ଅଧାମୂଲ୍ୟ ଦେବାକୁ ଅନୁରୋଧ କଲି । ତାଙ୍କର 
ପତ୍ନୀ ଜଣେ ଶିକ୍ଷୟିତ୍ରୀ । ପୂଜାରୀ ମାଡାମ୍‌ ଖୁବ୍‌ ହିସାବକରି ଦେଖୁ୍‌ଲେ, 
ଆଉ ମାତ୍ର ବର୍ଷେ ଦୁଇବର୍ଷ ପରେ ଦୁଇଗୁଣ ଟଙ୍କା ମିଳିଯିବ । ତେଣୁ ସେ 
ଆଗ୍ରହର ସହିତ ସବୁଯାକ ବିକାଶପତ୍ର କିଣିନେଲେ | ତଥାପି ତାଙ୍କ ମନରେ 
ସନ୍ଦେହ ଥୁଲା, ଏଗୁଡ଼ିକ ନକଲି ନୁହେଁ ତ ! ତେଣୁ ସେ ତାକୁ ନେଇ 
ପୋଷ୍ଟ ଅଫିସ୍‌ରେ ଦେଖାଇ ଅସଲି ବିକାଶପତ୍ର ବୋଲି ନିଶ୍ଚିତ ହେଲେ | 


ମୁଁ କୋଡ଼ିଏ ହଜାର ନେଇ ଘରକାମରେ ଲଗାଇ ଦେଲି | ଚାହୁଁ ଚାହୁଁ 
ଦୁଇବର୍ଷ ବିତିଗଲା | ମୁଁ ଆକାଶବାଣୀ ଅଫିସ୍‌ରେ ଥାଏ | ଘରୁ ଡାକରା 
ପାଇ ତୁରନ୍ତ ଘରେ ପହଞ୍ଚ୍‌ ଦେଖୁଲି, ଅତ୍ୟନ୍ତ ଅପ୍ରୀତିକର ପରିସ୍ଥିତି । ପୂଜାରୀ 
ମାଡାମ୍‌ ଆମ ଦାଣ୍ଡଦୂଆରେ ମୁଣ୍ଡପିଟି ଚିକ୍ରାର କରୁଛନ୍ତି, ଠକ କଟିକିଆ ମୋର 
ସର୍ବନାଶ କରିଦେଇଛି । ନକଲି ଇନ୍ଦିରା ବିକାଶପତ୍ର ଦେଇ ସେ ମୋଠାରୁ 
କୋଡ଼ିଏ ହଜାର ଟଙ୍କା ଠକି ନେଇଯାଇଛି । ଏବେ ମୋ ଟଙ୍କା ସୁଧ ସହିତ 


ଫେରା, ନ ହେଲେ ମୁଁ ପୋଲିସ ଲଗେଇ ତୋତେ ହାଜତରେ ପୂରେଇବି | 


~~ 


ହଠାତ୍‌ ମୁଁ 


ଛି ବୁଝିପାରିଲି ନାହିଁ । ତାଙ୍କୁ ଅନୁରୋଧ କରି ତୁନି 
କରେଇଲି. | କଥାଟା ବୁ: 


ଝିଲି ଯେ, ପରିପକୃ ବିକାଶପତ୍ରଗୁଡ଼ିକ ପୋଷ୍ଟ ମାଷ୍ଟର 

ଅମୃତ ଅନୁଭବ ୪୫ 


ଫେରାଇ ଦେଇ ଏଗୁଡ଼ିକ ନକଲି ବୋଲି କହିଛନ୍ତି । ଏଗୁଡ଼ିକ ଅସଲି କି 
ନକଲି ଜାଣିବାପାଇଁ କିଣାଯାଇଥ୍ବା ଜୟପୁର ପୋଷ୍ଟ ଅଫିସକୁ ସେମାନେ 
ପଠାଇଥ୍ଲେ | ଏହାର କୌଣସି ରେକର୍ଡ଼ପତ୍ର ନାହିଁ ବୋଲି ତାଙ୍କ ପାଖକୁ 
ସୂଚନା ପଠାଯାଇଛି । ଏକଥା ଶୁଣି ମୋ ମୁଣ୍ଡ ଘୂରେଇ ଦେଲା । ପାଖ 
ପଡ଼ିଶା ଓ ଦେଖଣାହାରୀମାନେ ମୋତେ ସନ୍ଦେହ କଲେ | ମୁଁ ଠକ ବୋଲି 
ପ୍ରମାଣିତ ହେଇଗଲି । 


ଅସହାୟ ଓ ନିରୁପାୟ ହେଇ ମୁଁ ପୂଜାରୀ ମାଡାମ୍‌ଙ୍କ ଭରସା ଦେଲି, 
ମୋତେ ଥରେ ପୋଷ୍ଟ ଅଫିସରୁ ବୁଝି ଆସିବାକୁ ସୁଯୋଗ ଦିଅନ୍ତୁ | ମୁଁ 
ଟଙ୍କା ଦେଇ ଏ?” ସବୁକୁ ପୋଷ୍ଟ ଅଫିସରୁ ହିଁ କିଣିଛି । ଯଦି ଏହା ନକଲ 
ହେଇଥାଏ, ଧାର କରଜକରି ଆପଣଙ୍କ ଟଙ୍କା ସୁଧ ସହିତ ଫେରାଇ ଦେବି । 
ବ୍ୟସ୍ତ ହୁଅନ୍ତୁ ନାହିଁ ।” 


ସମ୍ବଲପୁର ମୁଖ୍ୟ ଡାକଘରୁ ବୁଝିଲି, ଜୟପୁର ମୁଖ୍ୟ ଡାକଘରେ ଏହାର 
କୌଣସି ରେକର୍ଡ଼ ନ ଥ୍ବାରୁ ଏହାର ମୂଲ୍ୟ ଦେଇହେବ ନାହିଁ । ଏହାକୁ 
କେବଳ ଜୟପୁର ଡାକଘର ଗ୍ରହଣ କରିପାରିବ | ଏବେ ବହୁତ ନକଲି ଇନ୍ଦିରା 
ବିକାଶପତ୍ର ବିଭିନ୍ନ ଜାଗାରେ ମିଳୁଥ୍ବାରୁ ରେକର୍ଡ଼ ଭେରିଫିକେସନ୍‌ କରାଯାଉଛି । 
ଆମେ ଏହାକୁ ରଖୁପାରିବୁ ନାହିଁ । 


ହତାଶ ମନନେଇ ମୁଁ ମ୍ୟାଡାମ୍‌ଙ୍କୁ ସବୁକଥା କହିଲି । ମୋତେ ଜୟପୁରରୁ 
ଫେରିବା ପର୍ଯ୍ୟନ୍ତ ଧୈର୍ଯ୍ୟ ଧରିବାକୁ କହିଲି । ମୋ ପାଖରେ ଅନ୍ୟ କିଛି 
ଉପାୟ ନ ଥୁଲା । ସେ ମୋତେ ଯାତାୟତ ଖର୍ଚ୍ଚ ଦେବେ ବୋଲି ମଧ୍ଯ ରାଜି 
ହେଲେ । ବସ୍ଭଡ଼ା ସହ ଅଧ୍କ ଦୁଇଶହ ଟଙ୍କା ଧରି ମୁଁ ସିଧା ଜୟପୁର 
ଜଳସେଚନ କଲୋନୀ ପୋଷ୍ଟ ଅଫିସ୍‌ରେ ପହଞ୍୍‌ ବୁଝିଲି, ଏଠାକାର ପୁରୁଣା 
ପୋଷ୍ଟମାଷ୍ଟର ଚୋରିକରି ସମସ୍ତ ରେକର୍ଡ଼ ପତ୍ରରେ ନିଆଁ ଲଗେଇ ଆତ୍ସ ହତ୍ୟା 
କରିଥ୍ବାରୁ ପୋଷ୍ଟ ଅଫିସ ବନ୍ଦ ହେଇଯାଇଥ୍‌ଲା | ଏଇ କେଇଦିନ ହେଲା 


ପୁଣି ଥରେ ଖୋଲିଛି ! 

୪୬ ଅମ୍ପତ ଅନୁଭବ 


ଜୟପୁର ମୁଖ୍ୟ ଡାକଘରେ ପହଞ୍ଚ୍‌ ପୋଷ୍ଟମାଷ୍ଟରଙ୍କୁ ଦେଖାକଲି | ସେ 
ସମସ୍ତ ଇନ୍ଦିରା ବିକାଶପତ୍ରକୁ ଯାଞ୍ଚ କରି କହିଲେ, “ ଏଗୁଡ଼ିକ ସବୁ ଅସଲି 
ଅଛି । କିନ୍ତୁ ଏହାର ରେକଙ଼ ପୋଡ଼ି ଯାଇଛି । ଆପଣ ଯାଇ ସିନିୟର୍‌ 
ସୁପରିଣ୍ଢେଣ୍ଡେଣ୍ଟଙ୍କୁ ଦେଖା କରନ୍ତୁ | ସେ ଆଦେଶ ଦେଲେ, ଆମେ ବିନା 
ରେକର୍ଡ଼ରେ ଟଙ୍କା ଦେଇଦେବୁ । ସାମାନ୍ୟ ଆଶା ଓ ଅନେକ ଆଶଙ୍କାରେ 
ସୂର୍ଯ୍ୟମହଲରେ ଥୁବା ସୁପରିଣ୍ଢେଣ୍ଡେଣ୍ଟଙ୍କୁ ଦେଖାକଲି ।! ସେ ମଧ୍ଯ ଇନ୍ଦିରା 
ବିକାଶପତ୍ରକୁ ଯାଞ୍ଚ କରି ଅସଲି ବୋଲି କହିଲେ । କିନ୍ତୁ ମୁଖ୍ଯ ଡାକଘରୁ 
ଇସ୍ୟୁ କରିଥ୍ବା ରେକର୍ଡ଼ ଦେଖୁବାକୁ ପଡ଼ିବ । ସମସ୍ତଙ୍କର ଅସହଯୋଗ ଓ 
ଅଣଦେଖା କାରଣରୁ ଦୁଇ ତିନିଦିନ ଏ? ଅଫିସ ସେ ଅଫିସ ହେଇ କିଛି 
ସୁଫଳ ପାଇପାରୁ ନ ଥାଏ | ଏଣେ ମୋ ପାଖରେ ଥୁବା ଟଙ୍କା ସରିଯାଉଥାଏ | 
ମୁଁ ବିକଳହୋଇ ମୋର ଅସୁବିଧା କଥା ସୁପରିଣ୍ଢେଣ୍ଡେଣ୍ଟଙ୍କୁ ଜଣାଇଲି । ସେ 
ବିରକ୍ତ ହେଇ ମୋତେ ଫେରିଯିବାକୁ କହିଲେ | ଶେଷରେ ମୁଁ ଆସିଷ୍ଟାଣ୍ଡ 
ସୁପରିଣ୍ଢେଣ୍ଡେଣ୍ଟଙ୍କୁ ଦେଖାକରି ମୋ ଦୁଃଖ ଜଣାଇଲି | ସେ ପ୍ରତିଶ୍ରତି ଦେଲେ, 
ମୁଁ ଜଳସେଚନ କଲୋନୀ ପୋଷ୍ଟମାଷ୍ଟରଙ୍କୁ ଖଣ୍ଡିଏ ଚିଠି ଦେବି ଯେ, ଏଇଟା 
ଅସଲି ଇନ୍ଦିରା ବିକାଶପତ୍ର | ଏହାର ରେକର୍ଡ଼ ପତ୍ର ପୋଡ଼ି ଯାଇଥ୍‌ ବାରୁ ଆମେ 
ସ୍ପେଶାଲ୍‌ କେସ୍‌ରେ ପେମେଣ୍ଟ କରିଦେବା । 


ତାଙ୍କ କଥା ଶୁଣି ମୁଁ ଟିକେ ଆଶ୍ବସ୍ତହୋଇ ଚିଠିକୁ ଅପେକ୍ଷା କରି ଆହୁରି 
ଦୁଇଦିନ ଅପେକ୍ଷା କଲି । ପ୍ରତିଦିନ ମୁଁ ଦିନ ଦଶଟାବେଳକୁ ଅଫିସରେ ହାଜର 
ହୁଏ | ଫଳରେ ସମଗ୍ର ଅଫିସ୍‌ର ପ୍ରତ୍ୟେକ କର୍ମଚାରୀ ମୋତେ ଚିହ୍ନିସାରି 
ମୋ ସମସ୍ୟାକୁ ଶୁଣିସାରିଥା'ନ୍ତି । ମୁଁ ବି ସମସ୍ତଙ୍କୁ ଚିହ୍ନି ସାରିଥ୍ଲି | ଅଫିସ୍‌ରେ 
ବସି କେବଳ ଆଖଣ୍ଡଳମଣିଙ୍କୁ ପ୍ରାର୍ଥନା କରୁଥାଏ । 

ମୋର ଧୈର୍ଯ୍ୟକୁ ଦେଖ୍‌ ଶେଷରେ ଆସିଷ୍ଟାଣ୍ଡ ସୁପରିଣ୍ଢେଣ୍ଡେଣ୍ଟ ଷ୍ଟେନୋଙ୍କୁ 
ଡାକି ପୋଷ୍ଟମାଷ୍ଟରଙ୍କ ପାଖକୁ ଖଣ୍ଡିଏ ଚିଠି ଲେଖୁଲେ । ଦିନ ଚାରିଟା ବେଳକୁ 
ପିଅନକୁ ଡାକି କହିଲେ, “ ଏଇ ଗୁପ୍ତଚିଠିକୁ ସିଲ୍କରି ଜଳସେଚନ କଲୋନୀ 
ପୋଷ୍ଟମାଷ୍ଟରଙ୍କୁ ଦେଇଆସିବ | ଏ” ବାବୁ ଜଣଙ୍କୁ ମଧ୍ଯ ସାଙ୍ଗରେ ନେଇଯିବ । 

ଅମୃତ ଅନୁଭବ ୪୭ 


ee ee 
ସେ ଯଦି ଦୟାକରି ତାଙ୍କୁ ଟଙ୍କା ଦେଲେ ତ ଭଲକଥା, ନ ହେଲେ ଆମେ 
ଆଉକିଛି କରିପାରିବୁ ନାହିଁ ।” 

ତାଙ୍କ କଥାକୁ ମୁଁ ଶୁଣିପାରି ପୁଣି ଆଶଙ୍କାରେ ଭୟଭୀତ ହେଲି । ଏହି 
ଚିଠିଟାରେ ଏମିତି କ'ଣ ଲେଖାଯାଇଛି ଯେ, ଗୁପ୍ତରେ ସିଲ୍ହୋଇ ପିଅନ 
ହାତରେ ପଠାଯାଉଛି । ମୋ ହାତରେ ଦେଇଥ୍‌ଲେ ତ ହୋଇଥା'ନ୍ତା 1 ଆଖ୍ବୂଳି 
ଆଖଣ୍ଡଳମଣିଙ୍କ ସ୍ମରଣ କରି ଏ” ନୂଆ ବିପଦରୁ ରକ୍ଷା କରିବାକୁ ବିକଳ 
ପ୍ରାର୍ଥନା କଲି | 


ଆଖଣ୍ଡଳମଣିଙ୍କର ଅଶେଷ କରୁଣା | ସେ ଦୟା କଲେ ! ପିଅନ ଜଣକ 
ଚିଠି ଖଣ୍ଡିକୁ ସିଲ୍କରିବା ଉଦ୍ଦେଶ୍ୟରେ ମୋ ପାଖରେ ଥବା ଭଙ୍ଗା ଟେବୁଲ୍‌ 
ଉପରେ ରଖ୍ଦେଇ ଜଉ ଏବଂ ଦିଆସିଲି ଆଣିବାକୁ ଅନ୍ୟ ଘରକୁ ଚାଲିଗଲା | 
ମୁଁ ଆଖଣ୍ଡଳମଣିଙ୍କ ନାମଧରି ସେ ଚିଠିଖଣ୍ଡିକୁ ଉଠେଇ ଆଣି ଦେଖ୍ଲେ ସେଥୂରେ 
ଅଠା ଲଗାଯାଇ ନାହିଁ । ଏଣିକି ତେଣିକି ଚାହିଁ ତରବରହେଇ ସେଥୁରେ ଥବା 


ଚିଠିଖଣଶ୍ରିକୂ କାଢ଼ି ପଢ଼ିଦେଲି | ସେଥୂରେ ଲେଖାଥୂଲା, “The Indira Vikash 
Patras are seems to be original, payment may be made on 
your risk.” 


ଚିଠିଟିକୁ ପଢ଼ିସାରି ମୋ ହଲକ୍‌ ଶୁଖ୍ଗଲା | ଜଣେ ଉଚ୍ଚପଦସ୍ଥ ଅଧ୍କାରୀ 
ଅନ୍ୟ ଜଣେ ଛୋଟ ପୋଷ୍ଟ ଅଫିସ୍‌ର ପୋଷ୍ଟମାଷ୍ଟରକୁ ତାଙ୍କ ରିସ୍କରେ ପେମେଣ୍ଟ 
କରିବାକୁ କହି ବାଟା କେତେଦୂର ସମୀଚୀନ ? ଏ” କଥା ମୁଁ ପୋଷ୍ଠମାଷ୍ଟରଙ୍କ 
ସହିତ ଆଗରୁ କଥା ହେଇଥୁଲି ! ସେ କହିଥୂଲେ, “ ଯଦି ସୁପରିଣ୍ଢେଣ୍ଡେଣ୍ଟ 
ରିସ୍କନେଇ ଚିଠି ଦେବେ, ତେବେ ମୁଁ ପେମେଣ୍ଟ କରିଦେବି ।” 


ଏ” ଚିଠି ତ ସମ୍ପୂର୍ଣ ଅଲଗା | ଏହି ଚିଠିକୁ ପଢ଼ି ପୋଷ୍ଟମାଷ୍ଟର କଦାପି 
ପେମେଣ୍ଟ କରିବେ ନାହିଁ । କ'ଣ କରିବି ? ଏଣେ ସୁପରିଣ୍ଡେଣ୍ଡେଣ୍ଟ ଅନ୍ୟ 
ବାଟଦେଇ ଘରକୁ ପଳାଇ ଗଲେଣି । ଆଜି ରାତିଟି ରହିବାପାଇଁ ମୋ ପାଖରେ 
ପଇସା ନାହିଁ । ବିକଳ ମନରେ ଆଖଣ୍ଡଳମଣିଙ୍କୁ ଉପାୟ ବତାଇ ଦେବାକୁ 
ନିବେଦଞ୍ଧ କଲି । ସେ ପୂଣି ଦୟାକଲେ । ପିଅନକୁ ଚା” ପାଇଁ ହେଡ଼୍‌କ୍‌ର୍କ 

os 


ପଠାଇ ଦେଲେ ! ମୁଁ ଚିଠିକୁ ପୁଣି ଥରେ ଭଲକରି ପଢ଼ିଲି | କ'ଣ ଲେଖା 
ହେଇଥ୍‌ଲେ, ପୋଷ୍ଟମାଷ୍ଟର ମୋତେ ନିର୍ଦ୍ଧନ୍ଦୁରେ ପେମେଣ୍ଟ ଦେଇଥାନ୍ତେ, 
ସେକଥା ଚିନ୍ତା କରିବାକୁ ସୁଯୋଗ ମିଳିଗଲା | ଚିଠିରେ ୦୮ ୮ ବଦଳରେ 
ଯଦି ଠଧ୮ 5 ଲେଖାଯାଇଥା' ନ୍ତ, ତେବେ ପୋଷ୍ଟମାଷ୍ଟର ନିଶ୍ଚିନ୍ତରେ ପେମେଣ୍ଟ 
ଦେଇଥୀ”ନ୍ତେ | 


ମୋତେ ଲାଗିଲା ଆଖଣ୍ଡଳମଣି ମୋ ମୁଣ୍ଡରେ ଗୋଟାଏ ବୁଵି 
ବତେଇଦେଲେ । ସେଇଠି ପଡ଼ିଥ୍ବା ଆଲ୍ପିନ୍‌ ଆଣି your ଶବ୍ଦରେ ଥୁବା 
ଟିକୁ କୋରି କୋରି ଉଠେଇ ଦେଲି । ଚିଠିଟି ଯେମିତି ପୂର୍ବରୁ ଲଫାପାରେ 
ଥ୍ଲା, ସେଇମିତି ରଖ୍ଦେଇ ସେ ଜାଗାରୁ ଚାଲିଆସିଲି । ଏଭଳି ଭୁଲ୍କାମଟି 
କରିଥ୍ବାରୁ ମୋର ଦେହ ମନ ଥରୁଥ୍ଲା | ଆଖଣ୍ଡଳମଣିଙ୍କ ନିକଟରେ ଏଭଳି 


ଭୁଲ୍କାମପାଇଁ କ୍ଷମା ମାଗିଲି । 


ପିଅନ ଜଣକ ଚା” ଧରି ଆସି ଚିଠିକୁ ସିଲ୍କରି ମୋତେ ସାଇକେଲ୍‌ରେ 
ବସାଇ ଜଳସେଚନ କଲୋନୀ ପୋଷ୍ଟ ଅଫିସ୍‌ରେ ପହଞ୍ଚଲା । ପୋଷ୍ଟମାଷ୍ଟର 
ତ ମୋତେ ଆଗରୁ ଚିହ୍ମିଥ୍‌ଲେ | ସେ ଚିଠିକୁ ପଢ଼ି କହିଲେ, “ ଦେଖନ୍ତୁ 
ଆଞ୍ଞା ! ସେମାନେ ହେଲେ ଉଚ୍ଚପଦସ୍ଥ ଅଫିସର । ସେମାନେ ଯାହା ଆଦେଶ 
ଦେବେ, ସେଥ୍‌ରେ କିଛି ଦୋଷ ବାହାରିବ ନାହିଁ । ଆମେ ହେଲୁ ଛୋଟ 
କର୍ମଚାରୀ | ଯାହା କଲେ ବି ଦୋଷ ହେଇଯିବ | ସେ ଲେଖ୍ଦେଲେ, ଠଧu 
risk ଏହାର ଅର୍ଥ ସମଗ୍ର ଡିପାର୍ଟମେଣ୍ଟର ରିସ୍କ | ସବୁ ଇନ୍ଦିରା ବିକାଶ ପତ୍ର 
ଅସଲି ଥୂବାରୁ କାହାରି କିଛି ରିସ୍କ ନାହିଁ । ଯାହାହେଉ, ଆପଣ ଏତେ କଷ୍ଟ 
ପାଇଲେ, ସେଥ୍ପାଇଁ ଆମେ ଦୂଃଖ୍ତ | ଆଜି ମୋ ପାଖରେ ଚାଳିଶ ହଜାର 
ଟଙ୍କା ବି ଅଛି । ନେଇଯାଆନ୍ତୁ ।” 


ଚାଳିଶ ହଜାର ଟଙ୍କା ଧରି ମୁଁ ସିଧା ବସ୍‌ଷ୍ଟାଣ୍ଡକୁ ଦୌଡ଼ିଲି । ମନ 
ଭିତରେ ପୁଣି ଭୟ ଆଶଙ୍କା ଥାଏ | ଯଦି କେହି ମୋ ଭୁଲ୍‌ କାମଟିକୁ ଧରିପକାଏ, 
ତେବେ କ”ଣ ହେବ ? ଟଙ୍କା ପାଇବା କଥା ଛାଡ଼, ଥାନାରେ ଅଟକ ହେଇଯିବି । 
ତେଣୁ ତରବର ହେଇ ମୁଁ ନବରଙ୍ଗପୁର ବସ୍‌ରେ ଦୂରକୁ ପଳାଇଗଲି । ସେଇଠୁ 

ସମ୍ବଲପୁର ବସ୍‌ ଧରି ଆଖଣ୍ଡଳମଣିଙ୍କ ନାମଧରି ରାତିଟା ଅନିଦ୍ରା ରହିଲି । 
ସକାଳୁ ସକାଳୁ ପୂଜୀରୀ ମାଡାମ୍‌ ଙ୍କ ଘରେ ପହଞ୍ଚ୍‌ ସବୁଯାକ ଟଙ୍କା ଧରେଇ 
ଦେଲି । ସେ ଖୁସିହେଇ ମୋତେ ଦୁଇହଜାର ଟଙ୍କାଦେଇ କହିଲେ, “ମୁଁ 
ଜାଣିଥୂଲି, ଆପଣ ହିଁ ଟଙ୍କା ଆଣିପାରିବେ । ଏ” ଗୁଡ଼ିକ ଅସଲି ବୋଲି 
ମୋର ବିଶ୍ବାସ ଥୂଲା ।” 


ଅନେକ ଦିନ ପର୍ଯ୍ୟନ୍ତ ମୋ ମନରେ ଭୟ ଲାଗିରହିଥୂଲା । କିନ୍ତୁ ମନ 
କହୁଥ୍ଲା, ମୁଁ ତ ଚୋରିକରି ନାହିଁ କିମ୍ବା ମିଛକଥା କହି ନାହିଁ । ମୋର 
କଷ୍ଟାର୍ଚିତ ଧନକୁ ମୁଁ ନେଇଛି । ଯଦି କେବେ  ଉଠାଯିବା କଥା ଉଠିବ, ମୁଁ 
କୋର୍ଟରେ ସତକଥା କହିଦେବି | ବିପଦରୁ ରକ୍ଷା ପାଇବାପାଇଁ ମୁଁ ଏଭଳି 


ଭୁଲ୍କାମ କରିଛି | କାହାରି କିଛି କ୍ଷତି କରି ନାହିଁ | ମୋ ଟଙ୍କା ମୁଁ ନେଇଛି | 


ଏହା ମଧ୍ୟରେ ଅନେକ ବର୍ଷ ବିତିଗଲାଣି । କେବେ ପୋଷ୍ଟ ଅଫିସ୍‌କୁ 
ଦେଖୁଲେ, ସେଇ ଅଭୁଲାକଥା ମୋର ମନେପଡ଼ିଯାଏ ¦! ଆଖଶ୍ଡଳମଣିଙ୍କ ନିକଟରେ 


ମଥା ନଇଁଯାଏ । ସେ ହିଁ ମୋତେ ବୁବି ବତେଇ ଦେଇଥ୍‌ଲେ ବୋଲି ମୁଁ 
ମନେକରେ | 

ଝିଅ ବାହାଘର 


କୌଣସି ଗୋଟିଏ ଫଳକୁ ନିରୀକ୍ଷଣ କରି ଚିନ୍ତାକଲେ, ସେହି ଫଳର 
ଗଛ ବିଷୟରେ ଭଲ କିମ୍ବା ଖରାପ କୁହାଯାଇପାରେ ! ପୋକା, କରମା, 
ଶୁକୁଟା ଫଳକୁ ଦେଖ୍‌ ତା'ର ଗଛଟି ସରସ, ସୁନ୍ଦର, ଯୁବା କିମ୍ଭା ବୃହତ୍‌ 
ତଥା ସ୍ବାସ୍୍ୟବାନ୍‌ ହୋଇଥ୍‌ବ, କୁହାଯାଇପାରିବ ନାହିଁ । ସେହିପରି ଜଣେ 
ମୂର୍ଖ, ଅଜ୍ଞାନ, ହିଂସୁ ତଥା ଅଭଦ ଛାତ୍ରଟିକୁ ଦେଖ୍‌ କେହି ବି ଜଣେ କହିପାରିବ 
ନାହିଁ ଯେ, ଏହି ଛାତ୍ରର ଗୁରୁ ଜଣେ ଭଦ୍ର, ଜ୍ଞାନୀ, ପଣ୍ଡିତ ହେଇଥୂବ ବୋଲି । 
ପୁଣି କୌଣସି ଅହଂକାରୀ, ଲୋଭୀ, ଚୋର, ଠକପିଲାକୁ ଦେଖ୍‌ କେହି କେବେ 
କହିବ ନାହିଁ ଯେ, ଏହି ପିଲାର ପିତାମାତା ଜଣେ ଜଣେ ସଂସ୍କାରଯୁକ୍ତ ପରିବାରର 
ସଦସ୍ଯ ! ସତ୍ପଥରେ ଅର୍ଜନ କରିଥ୍ବା ଧନରେ ସେ ପିଲାଟିକୁ ଖୋଇପେଇ 
ବଡ଼ କରିଥୂବେ । 


ଯୋଗ୍ୟ ଶିଷ୍ୟ, ପ୍ରତିଷ୍ଠିତ ଛାତ୍ର, ସ୍ଵନାମଧନ୍ୟ ପୂତ୍ରପାଇଁ ଗୁରୁ ଓ ପିତାମାତା 
ହିଁ ଦାୟୀ ହୋଇଥା”ନ୍ତି । ସେଇଥୁପାଇଁ କୁହାଯାଏ, ପିତାମାତା କଲ୍ୟାଣରୁ 
ପୁତ୍ର ହୁଏ ସୁଖୀ | କେବଳ ସେତିକି ନୁହଁ, ସୁଖୀ ପୁତଟି ଦିନେ ସୁଖୀ ପିତା 
ଦୁ 


ଏ । ପିତାମାତାଙ୍କର ସେବା କରିବାର ସୁଯୋଗ ଅଧୁକାଂଶ ପୁତ୍ରକନ୍ୟାକୁ 


a 


~~ 


ମିଳି ନ ଥାଏ । ସାମ୍ପତିକ ପରିସ୍ଥିତିରେ ପୁତ୍ର କନ୍ୟାମାନେ ତ ବର୍ଷକୁ ଥରେ 
ପିତାମାତାଙ୍କୁ ଦର୍ଶନ କରିବାର ସୁଯୋଗ ମଧ୍ଯ ପାଇପାରୁ ନାହାନ୍ତି । ତଥାପି 
ଭଲପାଇବା ମଧ୍ଯ ଏକ ପ୍ରକାର ସେବା । କେହି କାହାକୁ ଭଲ ପାଉଥୁଲେ, 
ସେ ତାକୁ ସୁଖ ପ୍ରଦାନ କରିବାପାଇଁ ବ୍ୟାକୂଳ ହେଉଥାଏ | ବ୍ୟାକୁଳତାରୁ ହିଁ 
ଯେଉଁ ସୁଯୋଗ ମିଳେ, ତାହା ସେବାରେ ପରିଣତ ହୋଇଯାଏ | 

ପିତାମାତାଙ୍କ ପ୍ରତି ଶ୍ରଦ୍ଧା, ଉକ୍ତି ଏବଂ ସେବା ମନୋବୃତ୍ତି ଥୁଲେ, ମଣିଷ 
କିଭଳି ଅସମ୍ଭବକୁ ସମ୍ଭବ କରିପାରେ, ତା'ର ଅନେକ ଉଦାହରଣ ପୁରାଣ 
ଶାସ୍ତ୍ରରେ ରହିଛି । ମୁଁ ସୁଖରେ ଅଛି କି ଦୁଃଖରେ ଅଛି, ସେକଥାକୁ ମୁ 
ଯେତେ ସ୍ପଷ୍ଟ ଭାବରେ କହି ପାରିବି, ମୋପାଇଁ ଆଉ କେହି ଜଣେ କହିପାରିବ 
ନାହିଁ | 


ମୋ ଜୀବନରେ ଅନେକ ଅମୃତ ଅନୁଭବ ଏ” ଦିଗରେ ରହିଛି, ସେଥ୍ରୁ 
ଗୋଟିଏ ଅବତାରଣା କରିବାର ଲୋଭ ସମ୍ଭରଣ କରିପାରୁ ନାହିଁ । କଥାଟି 
ପାଠକମାନଙ୍କୁ ମିଛ ପରି ଲାଗିପାରେ, କିନ୍ତୁ ଅନୁଭବୀପାଇଁ ଶତ ପ୍ରତିଶତ 
ସତ୍ୟ | 


ପରିବାରରେ ବଡ଼ପୁଅ, ସାନପୁଅ କିମ୍ବା ଗୋଟିଏ ମାତ୍ର ପୁଅ କି ଝିଅ 
ହୋଇଥୂଲେ, ତାକୁ ବାପାମାଆ ଓ ପରିବାରର ଅନ୍ୟ ସଦସ୍ୟମାନେ ଅଧ୍‌କ 
ସ୍ବେହଦେଇ ଗେହ୍ଲା କରିଥା'ନ୍ତି; କିନ୍ୁ ଯେଉଁମାନେ ଦ୍ଵିତୀୟ ତୃତୀୟ କିମ୍ବା 
ଚତୁର୍ଥ ପୁଅ କିମ୍ବା ଝିଅ ହୋଇଥା'ନ୍ତି ସେମାନେ ଏତେ ସ୍ବେହର ଅଧ୍‌କାରୀ 
ହେଇପାରନ୍ତି ନାହିଁ | ଏକଥାଟିକୁ କେହି ମାନନ୍ତୁ ବା ନ ମାନନ୍ତୁ, କିନ୍ତୁ ଏହା 
ଆମ ସମାଜର ଚଳଣି |! 


ମୁଁ ହେଉଛି, ବାପାମାଆଙ୍କର ତୃତୀୟ ଜୀବିତ ପୁତ୍ର । ମୋ ତଳେ 
ଏକମାତ୍ର ଭଉଣୀ, ତା? ତଳେ ସାନଭାଇ | ତେଣୁ ମୁଁ ପରିବାରର ସବୁଠାରୁ 
ଅବହେଳିତ ପୂତ୍ର ଭାବେ ଜୀବନ ବିତାଉଥୂଲି । ମୋପାଇଁ କେବେ ନୂଆ 
ସାର୍ଟପ୍ୟାଣ୍ଟ, ନୂଆ ସ୍ଟେଟ୍‌ଖଡ଼ି କିମ୍ବା ନୂଆ ବହି ଖାତା କିଣାଯାଇଥ୍‌୍ବା କଥା 
ମୋର ମନେ ନାହିଁ ! ଅଭାବୀ ପରିବାରରେ ଅଭାବ ସହିତ ଘନିଷ୍ଠତା ଥୂବାରୁ 
ମୋପାଇଁ ଅଭାବର କଷ୍ଟ, ଯନ୍ତ୍ରଣାର ରୂପ ନେଇପାରୁ ନ ଥୁଲା । ଅଳ୍ପରେ 
ସନତୁଷ୍ଠ । ନ ଥୁଲେ ଚଳିବ | ଯାହା ତାହା ପିନ୍ଧି ସମୟକୁ କାଟି ଆଗେଇ 
ଯିବାରେ ମୋର ଅଭ୍ୟାସ ହେଇଯାଇଥିଲା | ଏ” ସବୁ ସନ୍ତନେ ସଂସ୍କାର, ପରମ୍ପରା, 
ପୂଜା, ନ୍ୟାୟ, ସତ୍ୟ ଓ ଧର୍ମ ସମ୍ପର୍କରେ ମୋର ପରିବାରରୁ ମୁଁ ଶିକ୍ଷା 
ପାଇପାରିଥୂଲି | 

ମୋର ବାପା ବୋଉ ଦୁଇଜଣଯାକ ଅଭାବ ଯନ୍ତ୍ରଣା ସହିତ ରୁଗ୍‌ଣ 
ଥ୍ଲେ | ବାପା ତ ଅଛୁ ବୟସରେ ବେମାର ପଡ଼ିଗଲେ । ମୁଁ ସେତେବେଳେ 
ସପ୍ତମ ଶ୍ରେଣୀରେ ପଢୁଥାଏ । ନାମକୁ ମାତ୍ର ସ୍କୁଲ୍‌ ଯିବାଆସିବା କରୁଥ୍‌ଲି । 
କିନ୍ତୁ ଅଧ୍କାଂଶ ସମୟରେ ବେମାର ପଡ଼ିଥୂବା ବାପାଙ୍କର ପାଦ ଚିପିଦେବା, 
ଗୋଡ଼ ଘଷିବା, ଦେହରେ ତେଲ ମାଲିସ୍‌ କରିବା ଇତ୍ୟାଦି କାମ କରିବାକୁ 


ମୁଁ ଭଲ ପାଉଥ୍ଲି । ବାପା ସେହିବର୍ଷ ଆରପାରିକୁ ଚାଲିଗଲେ | 


ବୋଉ ଆମର ଚିରରୁଗ୍ଣା | ବର୍ଷ ବର୍ଷ ଧରି ମୁଣ୍ଡ ବିନ୍ଧ ଅଣ୍ଟା ପିଠି 
ଦରଜ । ଦୁର୍ବଳ ଶରୀର, ଏଣେ ଚରମ ଅଭାବକୁ ପାଞ୍ଚଟି ପିଲା | ରୋଜଗାରିଆ 
ଲୋକ କେହି ନାହାନ୍ତି | ବୋଉର ଦୁଃଖ ଦେଖ୍‌ ମୁଁ ସବୁଠାରୁ ଅଧ୍କ ଦୁଃଖୀ 
ହୁଏ । ଆମେ ଭାଇଭଉଣୀ ମିଳିମିଶି ସବୁ ଘରକାମ କରୁ । ଢଜିଙ୍କିରେ ଧାନ 
କୁଟୁ । ମଝିଆ ଭାଇ ରୋଷଇ କରେ | ମୁଁ ବାସନ ମାଜେ, ଜାଳପତ୍ର ଯୋଗାଡ଼ 
କରେ । ସାନ ଭାଇଭଉଣୀ ତ ଛୋଟ ଥାଆନ୍ତି । ତାଙ୍କ କଥା ଛାଡ଼ ! 


ସବୁଦିନ ସନ୍ଧ୍ୟାରେ ବୋଉର ପାଦକୁ ଚାପିଦେବା, ଗୋଡ଼ ଘଷିଦେବା 
ଏବଂ ମୁଣ୍ଡରେ ପାଣିଛାପ ଦେବା କାମ ମୁଁ କରେ ।! ମୋ ବୋଉ ଏତେ 
ରୁଗ୍ଣ ହୋଇଥୁବା ସର୍ଭେ ଯେମିତି କ୍ଷଣକୋପୀ ଥୁଲା, ଠିକ୍‌ ସେହିପରି ସେ 
ଥୁଲା କରୁଣାର ସାଗର | ଶିକ୍ଷାଗତ ଯୋଗ୍ୟତା ନ ଥୂଲେ ବି ବ୍ୟାବହାରିକ 
ତଥା ଶାସ୍ତ୍ରଜ୍ଞାନର ଭଣ୍ଡାର ଥ୍ଲା ମୋ ବୋଉ | ତାଂ ଠାରୁ ପ୍ରତ୍ୟେକ ମୁହୁର୍ଭରେ 
ଭଲକଥା ଶୁଣୁଥ୍ଲି ! ମନେରଖ୍‌ ମୁଁ କାମରେ ଲଗାଉଥ୍ଲି | ମୁଁ ମୋ ବୋଉକୁ 
ସବୁଠାରୁ ଅଧ୍କ ଭଲପାଏ ବୋଲି ଭାବେ | ସେଇଥ୍ପାଇଁ ବୋଧହୁଏ, ସେ 
ମୋତେ ଗୋଟାଏ ଶୁଭ ମୁହୂ ର୍ରେ ଆଶୀର୍ବାଦ ଦେଇ କହିଦେଲା - “ ତୋ” 
କାନ୍ଧରେ ମାଆ ଲକ୍ଷ୍ମୀ ବସି ରହିଥ୍୍‌ବେ | ତୁ ଜୀବନରେ କେବେ ଅଭାବ 
ବୋଲି ଅନୁଭବ କରିବୁ ନାହିଁ । ଯେତେବେଳେ ତୋର ଯେତିକି ଟଙ୍କା ଦରକାର, 
ସେହିଦିନ ସେତିକି ଟଙ୍କା ତୋ ପାଖରେ ଆସି ପହଞ୍ଚଯିବ ।” 


ଆଜିକାଲି ଯୁଗରେ ଜଣେ ମାଆ ତା” ପୁଅକୁ ଦେଉଥୁବା ବର କଂଣ 
.ସତ୍ୟ ହୋଇପାରେ ବା ଫଳବତୀ ହେଇପାରେ, ଏକଥାକୁ କେହି ବି ସ୍ଵୀକାର 

କରିପାରିବେ ନାହିଁ । ମୁଁ ବା କେମିତି କରିବି ? ତଥାପି କାହାକୁ କେବେ 
ଏ” କଥା ନ କହି ମୁଁ ମୋ ବୋଉ ଦେଇଥୁବା କଥାକୁ ମନେରଖ୍ଥାଏ | 
କେବେ କେବେ ପରୀକ୍ଷା କରି ସଫଳ ହେଲେ ବି କେବେ କାହା ଆଗରେ 
ଏ” କଥା କହି ମିଥ୍ୟାବାଦୀ ଭାବେ ପରିଚିତ ହେବାକୁ ଚାହୁଁ ନ ଥୁଲି । 
ପୁରାଣ, ଶାସ୍ତ୍ରରେ ବରଲାଭ ଓ ଫଳପ୍ରାପ୍ତି ତଥା ସେହି ବର ଶକ୍ତି ଅପଚୟ 
କରି କେଉଁମାନେ କିଭଳି କ୍ଷତିର ସମ୍ମୁଖୀନ ହୋଇଛନ୍ତି, ସେକଥା ଆଗରୁ 
ପଢ଼ିଥୂଲି | ତେଣୁ ମୁଁ କଦାପି ଲୋଭବଶତଃ ଅଧୁକ ଅର୍ଥ ଆଶାକରି ପ୍ରାପ୍ତ 
ବର ଶକ୍ତି ପ୍ରୟୋଗ କରି ନାହିଁ । କିନ୍ତୁ ଏଂ କଥା ସତ୍ୟ ଯେ, ମୋର ନିହାତି 
ଜରୁରୀ ନ ହେଲେ ମୁଁ ଟଙ୍କା ଖୋଜେ ନାହିଁ । ମୁଁ ଛୋଟିଆ ଚାକିରି କରି 
ଖର୍ଚ୍ଚବହୁଳ କାର୍ଯ୍ୟ ଶିଶୁରାଇଜ” ପତ୍ରିକା ପ୍ରକାଶନ କରୁଥ୍‌ଲି | ପ୍ରେସ୍‌କୁ ଟଙ୍କା 
ଦେବାପାଇଁ କିମ୍ବା କାଗଜ କିଣିବାପାଇଁ କେବେ ଗୋଟାଏ ଟଙ୍କା ବି ଅଭାବ 
ହେଇ ନାହିଁ | ଭଙ୍ଗା ଆଟାଚି, ଟିଣ ବାକ୍ଟରେ ହାତ ପୂରେଇ ଦେଲେ, ଯାଦୁ 


ଭଳି ମୁଁ ମୁଠା ମୁଠା ଟଙ୍କା ବାହାରକରି ସବୁ ଆବଶ୍ୟକତାକୁ ମେଣ୍ଟାଇ ଦେଇଥାଏ | 


wo 


ଏଭଳି ବରଲାଭ କରିଥୁବା କଥା ଅନ୍ୟମାନେ ଜାଣିଲେ, ମୁଁ ବିଭିନ୍ନ 
ପ୍ରକାର ସମସ୍ୟାର ସମ୍ମୁଖୀନ ହେବି ବୋଲି ନିଶ୍ଚିତ ଥୁଲି । ମୋର ବାହାଘର 
ପରେ ମୋ ପତ୍ନୀ ପ୍ରତିଭାର ଆଚରଣ, ମନୋଭାବ ଲକ୍ଷ୍ୟ କରି ଜାଣିଲି, 
ସେ ଲୋଭସଗ୍ରସ୍ତ ନୁହଁ କିମ୍ବା ତୁଛା ଖର୍ଚ୍ଚ କରିବାରେ ଆଗ୍ରହୀ ନୁହେଁ । ତେଣୁ 
ମୋତେ ମିଳିଥ୍୍‌ବା ବୋଉର “ବରଂ କଥା ତାକୁ କହିଥୂଲି । କିନ୍ୁ ସାଧାରଣ 
ମଣିଷ ହିସାବରେ ସିଏ ବି ତାକୁ ଆଜିଯାଏ ବିଶ୍ବାସ କରେ ନାହିଁ | କିନ୍ତୁ ଏ 
କଥା ସେ ଅନୁଭବ କରେ ଯେ - କେବେ ଆମର କୌଣସି ଜରୁରୀ କାମ, 
ଟଙ୍କାପାଇଁ ଅଟକି ଯାଇ ନାହିଁ । ତଥାପି ସେ ଅନ୍ୟମାନଙ୍କ ଭଳି ପ୍ରତ୍ୟେକ 
ଖର୍ଚ୍ଚ ବହୁଳ କାର୍ଯ୍ୟ ଆରମ୍ଭରେ ଟଙ୍କା କେଉଁଠୁ ଆସିବ ବୋଲି ବ୍ଯସ୍ତ ହୁଏ । 
କିନ୍ଧୁ ମୁଁ ବାରମ୍ବାର କରେ - “ ମୋଟେ ବ୍ୟସ୍ତ ହେବାର ନାହିଁ । ଯେତେ 
ଟଙ୍କା ଦରକାର, ଠିକ୍‌ ଦରକାରବେଳେ ଆସିଯିବ । ମୁଁ ଖୋଲାମନରେ ଏ’ 
କଥା କହିଦିଏ । ଘର ତିଆରି, ଜାଗା କିଣା କିମ୍ବା ଝିଅପୁଅଙ୍କ ପାଠପଢ଼ା ଓ 

୫୪ ଅମୃତ ଅନୁଭବ 


ବାହାଘର ବେଳେ ମୋର ଟଙ୍କାଟିଏ ଧାର କି କରଜ ହେଇ ନାହିଁ । ଟଙ୍କା 
ଯେତିକି ଦରକାର, ତାହା ସେହିଦିନ ମିଳିଯାଏ । ପୁଅର ଇଞ୍ଜିନିୟରିଂ ପଢ଼ାବେଳେ 
ନୀମ ଲେଖାଇବା ଖର୍ଚ୍ଚ ନ ଥୁଲେ ବାକ ଖୋଜି ବାବେଳେ ଜଣାପଡ଼େ, NSC 
Matured ହୋଇ ରହିଛି | ଯେତିକି ଦରକାର, ତା'ଠାରୁ ଅଧୁକ ଟଙ୍କା ମିଳିଯାଏ | 


ସହଜରେ ଅର୍ଥ ମିଳିଗଲେ, ବିପଦ ବେଳଟା ଟଳିଗଲେ ମମସ୍ତେ ଅଭାବର 
ଗୁରୁତୃକୁ ଭୁଲିଯାଆନ୍ତି | ଏଇଟା ସ୍ଵାଭାବିକ କଥା | ଆମ ଝିଅ ବାହାଘରପାଇଁ 
କୌଣସି ଅର୍ଥ ଗଛିତହୋଇ ରହି ନ ଥୁଲା | କଥାରେ କଥାରେ ଝିଅର ବାହାଘର 
ଠିକ୍‌ ହେଇଗଲା | ଆମର ସଞ୍ଚୟ କହିଲେ ଜି.ପି.ଏଫ୍‌. | ସେଇଥ୍ରୁ ଉଠାଇଲେ 
ବଡ଼ ଖର୍ଚ୍ଚ ହେବ | କିନୁ ମୋ ମନରେ ଗଭୀର ବିଶ୍ଵାସ ଥାଏ - ଟଙ୍କା 
ଦରକାରବେଳେ କେଉଁଠୁ ନା' କେଉଁଠୁ ଆସି ପହଞ୍ଚବ | ମୋର ଟଙ୍କା ବିଷୟରେ 
କେବେ ଚିନ୍ତା ନ ଥାଏ | ଏଣେ ପତ୍ନୀଙ୍କୁ ସମ୍ଭାଳିବା କଷ୍ଟକର | ସେ କହିଲେ ¬ 
“ କେମିତି ମଣିଷ ହେ ତମେ ! ଝିଅ ବାହାଘର ଠିକ୍‌ କରିଦେଇ ଚୁପ୍ଚାପ୍‌ 
ବସିଛ | ଟଙ୍କା କୋଉଠୁ ଆସିବ, ସେ ଚିନ୍ତା ନାହିଁ । ଜି.ପି.ଏଫ୍‌.ରୁ ଟଙ୍କା 
ଉଠାଇବା ବ୍ୟବସ୍କା କର । ନ ହେଲେ କେଉଁଠୁ ଧାର-ଉଧାର କି କରଜ 
ବ୍ୟବସ୍କା କର | ଏମିତି ଛୁଆ ଖେଳିବା ଭଳି କ”ଣ ମୋତେ ଠକିଦେଉଛ । 
ମାନସମ୍ମାନ ରହିବ ତ !” 


ଜି.ପି.ଏଫ୍‌. କଥା ମୋର ମନେପଡ଼ିଲା, ଦରଖାସ୍ତ କରିଦେଲେ ହୁଅନ୍ତା ! 
କିନ୍ତୁ ଅସୁବିଧା ହେଇଯାଇଛି । ଗେଜେଟେଡ଼୍‌ ଅଫିସର୍‌ ହେଇଯିବା ପରେ 
ମୋର ଜି.ପି.ଏଫ୍‌. ହିସାବ ସବୁ ଦିଲ୍ୀ ଇର୍ଲା ଅଫିସ୍‌ରେ ହେଉଛି ।.କିନୁ 
ସବୁ ପୁରୁଣା ହିସାବ କଲିକତା ପି.ଏ.ଓ. ଅଫିସରେ ରହିଛି । କେଉଁଠିକି 
ଦରଖାସ୍ତ କରିବି ? ଅଫିସ୍‌ର କୃର୍କ ସାହୁବାବୁ ଦୁଇଟି ଦରଖାସ୍ତ ଫର୍ମ ପୂରଣ 
କରି ଦୁଇଟି ଜାଗାକୁ ପଠାଇଦେଲେ | ଆଉ ମାତ୍ର ମାସେ ଅଛି ବାହାଘର । 
ତେଣୁ ସେ ମୋତେ କହିଲେ, “ କଲିକତା ଯାଇ ଜି.ପି.ଏଫ୍‌.ରେ ଥବା ଟଙ୍କାକୁ 


ଦିଳ୍ଲୀ ଅଫିସ୍‌କୁ ପଠାଇବା ବ୍ଯବସ୍ଥା କରନ୍ତୁ । ନହେଲେ କେଉଁଠୁ ହେଲେ 
ଟଙ୍କା ଆସିବ ନାହିଁ ।” 

ଅମ୍ପତ ଅନୁଭବ ୫୫ 


i Oe OO 

ମୁଁ କଲିକତା ଯାଇ ପି.ଏ.ଓ. ଅଫିସ୍‌ରେ ପହଞ୍‌ ଉପଯୁକ୍ତ ସ୍ଥାନରେ 
ଅନୁରୋଧ କଲି । ସେମାନେ ମୋ କଥାକୁ କର୍ଣ୍ଣପାତ କଲେ ନାହିଁ । ବରଂ 
ଦାୟିତ୍ଵରେ ଥ୍୍‌ବା ମୋଟି ମାଡାମ୍‌ ଜଣକ କହିଲେ — “ ଆପଣଙ୍କ ଭଳି ଦୁଇଶହ 
ଲୋକଙ୍କର ଜି.ପି.ଏଫ୍‌. ହିସାବ ମୋତେ ପଠାଇବାର ଅଛି । ଆପଣଙ୍କର 
ପାଳି ପଡ଼ିଲେ ପଠାଯିବ |! ଝିଅ ବାହାଘର ହେଉ କି ପୁଅ ବାହାଘର ହେଉ, 
ମୁଁ କିଛି କରିପାରିବି ନାହିଁ । ନିୟମ ଅନୁସାରେ କାମ କରିବି । ଏବେ କୌଣସି 
ପ୍ରକାରେ ହୋଇପାରିବ ନାହିଁ ।” 


Wd 


ହତାଶ ମନନେଇ ମୁଁ ଘରକୁ ଫେରିଲି ! ବ୍ୟାଙ୍କ୍‌ରେ ଥୁବା ଅଳ୍ପ କିଛି 
ଦରମା ଟଙ୍କା ଉଠେଇବାକୁ ଯାଇ ଦେଖ୍‌ଲି, ମୋ ଖାତାରେ ଚାରି ଲକ୍ଷ ଟଙ୍କା 
ଜମା ହେଇ ରହିଛି । ମୁଁ ଆଶ୍ଚର୍ଯ୍ୟ ହୋଇ ବ୍ୟାଙ୍କ ମ୍ୟାନେଜରଙ୍କୁ ଜଣାଇଲି ¬ 


“ ଆଜ୍ଞା ! ମୁଁ ଥରେ ଚାରିଶହ ଟଙ୍କା ଜମା କରିଥୁଲି; କିନୁ ଦେଖନ୍ତୁ ଭୁଲ୍‌ରେ 
ଆପଣ ଚାରି ଲକ୍ଷ ଟଙ୍କା ଲେଖୁ ଦେଇଛନ୍ତି ।” 


ବ୍ୟାଙ୍କ ମ୍ୟାନେଜର ବ୍ୟସ୍ତ ହେଇପଡ଼ି ଆଉ ଥରେ ମୋ ହିସାବ ଦେଖ୍‌ 
ପୂଣି ଆଲମିରାରୁ କାଗଜପତ୍ର କାଢ଼ି ମିଳାଇଲେ |! ମୋତେ କହିଲେ, ଏ 
ଟଙ୍କା ଆପଣଙ୍କ ନାମରେ ଦିଲ୍ଲୀରୁ ଆସିଛି । କିନ୍ତୁ କି ଟଙ୍କା କେମିତି ଆସିଲା, 
ମୁଁ କହିପାରିବି ନାହିଁ ।” 

ମୁଁ ଆଶ୍ଚର୍ଯ୍ୟ ହେଲି । ଏତେ ଟଙ୍କା ଆସିଲା କେଉଁଠୁ ? ସେ ଯାହା 
ହେଇଥୀଉ, ଏହି ଟଙ୍କାକୁ ଉଠେଇ ନେଇ ବାହାଘର କାମରେ ଲଗେଇ ଦେବି । 
ପରେ ଯାହା ହେବାର ହେବ । ବ୍ୟାଙ୍କ ମ୍ୟାନେଜର ତ କହି ଦେଇଛନ୍ତି, ଏ 
ଟଙ୍କା ମୋ ନାମରେ ଆସିଛି | ଭୁଲ୍‌ରେ ଅନ୍ୟ କାହା ଟଙ୍କା ଜମାହୋଇ ନାହିଁ । 
ଘରେ ଆସି ଏ” କଥା କହିବାରୁ ପତ୍ନୀ ବିଶ୍ଵାସ କରିପାରୁ ନ ଥଲେ । ଖାତା 
ଦେଖୁ ଆଶ୍ଚର୍ଯ୍ୟ ହେଲେ । ସେହି ଟଙ୍କା ଉଠେଇ ବାହାଘର ଜିନିଷ କିଣିଦେଲି ! 


ବାହାଘର ଦୁଇଦିନ ଅଛି, ଦିଲ୍‌! ଅଫିସ୍‌ରୁ ଫୋନ୍‌ ଆସିଲା, ଆପଣଙ୍କ 
ଜି.ପି.ଏଫ୍‌.ରୁ ପାଞ୍ଚ ଲକ୍ଷ ଅଗ୍ରୀମ ଉଠାଇବାପାଇଁ ଦରଖାସ୍ତ କରିଥ୍‌ଲେ | 
ଝିଅ ବାହାଘରପାଇଁ ଟଙ୍କା ଦରକାର ବୋଲି ଲେଖୁଥ୍‌ଲେ ! ଆମ ଏକାଉଣ୍ଟସ୍‌ 

୫୬ ଅମୃତ ଅନୁଭବ 


ଅଫିସର୍‌ ଆଗପଛ ନ ବିଚାରି ସେହି ଦରଖାସ୍ତ ଉପରେ ଚାରି ଲକ୍ଷ ଟଙ୍କା 
ମଞ୍ଚର କରି ତୁରନ୍ତ ପଠାଇଦେବାକୁ ମୋତେ ଡାକି କହିଦେଲେ | ତରବର 
ହୋଇ ଚାରିଲକ୍ଷ ଟଙ୍କା ପଠାଇ ଦେଇ ଦେଖ୍‌ଲି, ଆପଣଙ୍କ ହିସାବ ଖାତାରେ 
ଏତେ ଟଙ୍କା ନାହିଁ କିମ୍ବା କଲିକତା ଅଫିସ୍‌ରୁ ଟଙ୍କା ଟ୍ରାନ୍ସଫର୍‌ ହେଇ ଆସି 
ନାହିଁ । ଆପଣ ତୁରନ୍ତ ସେ ଟଙ୍କା ଆମ ଏକାଉଣ୍ଟ୍‌ରେ ଡିପୋଜିଟ୍‌ କରିଦିଅନ୍ତୁ | 


ମୁଁ ବିନୀତ ହୋଇ ତାଙ୍କୁ ଫୋନ୍‌ରେ କହିଥ୍‌ଲି ¬ “ ମୋ ପାଖରେ ତ 
ଆଉ ଟଙ୍କା ମୋଟେ ନାହିଁ ! ବାହାଘରରେ ସବୁ ଖର୍ଚ୍ଚ କରିଦେଇଛି | ଆପଣ 
କଲିକତା ଅଫିସ୍‌କୁ ଦୟାକରି ଜଣାନ୍ତୁ ।” 


ସେ ତୁରନ୍ତ ଏକାଉଣ୍ଟ ଟ୍ରାନ୍ସଫର କରିଦେବେ ¦! ସତକୁ ସତ ମୋ 
ଏକାଉଣ୍ଟ ମାସକ ଭିତରେ ଟ୍ରାନ୍ସ ଫର୍‌ ହୋଇଗଲା |! ମୋର ସବୁ ଚିନ୍ତା ଗଲା | 
ବାହାଘର ଭଲରେ ଭଲରେ ସେହି ଟଙ୍କାରେ ହେଇଗଲା । 


ଦିନେ ମୋ ପତ୍ନୀଙ୍କୁ କହିଲି — “ ଟଙ୍କା କେମିତି ଦରକାରବେଳେ ଆସି 
ପହଞ୍ଚ୍‌ୁଗଲା ଦେଖ୍ଲ | ମୋ ବୋଉର ଆଶୀର୍ବାଦ, ‘ଅଭାବ ରହିବ ନାହିଁ” 
ବର କେମିତି, କାମକଲା ଦେଖ୍ଲ | ଏବେ ବିଶ୍ଵାସ ହେଉଛି ତ ! 


ସବୁଦିନ ସବୁ ଘଟଣାରେ ଏମିତି ହୁଏ, ଜୀବନରେ ମୁଁ କେବେ ଧାର 
ଉଧାର କିମ୍ବା କରଜ ନେଇ ନାହିଁ କିମ୍ବା କୌଣସି ଜିନିଷ ବାକିରେ କିଣି 
ନାହିଁ । ଏ” ସବୁ କେବଳ ମୋ ବୋଉର ଆଶୀର୍ବଚନର ଫଳ ବୋଲି ମନେକରେ । 
ବୋଉଙ୍କୁ ସେବା କରିବାର ଫଳ କୋଟିଏ ଦେବତାଙ୍କ ପୂଜାଠାରୁ କେତେ 
.ବେଶି, ଆପଣମାନେ ବୁଝିପାରୁଛନ୍ତି ତ ! 

HF 
ପ୍ରଥମ ଚାକିରି 


ସଂସାରର ପଦ, ଅଧ୍କାର ଇତ୍ୟାଦି ସମସ୍ତଙ୍କୁ ସମାନ ଭାବେ ମିଳେ 
ନାହିଁ | ବରଂ ଯୋଗ୍ୟତା ଅନୁସାରେ ତାହା ମିଳିଥାଏ । ଇଶ୍ବର ନିଜକୁ ସୁଲଭ 
କରାଇବାରେ ଏତେ ଅଧୁକ ଉଦାର ଯେ, ସେ ଅଯୋଗ୍ୟ ଓ ଅନୁପଯୁକ୍ତକୁ 
ମଧ୍ଯ ତାଙ୍କର କରୁଣା ବଳରେ ପଦ ବା ଅଧୂକାର ଦେଇ ଦିଅନ୍ତି ! 


ଗୀତାରେ ଅର୍ଜୁନ ଭଗବାନ୍‌ଙ୍କୁ ଅଳ୍ପ କିଛି ପଚାରିଥୂଲେ, କିନୁ ଭଗବାନ୍‌ 
ଉଦାର ଚିତ୍ତରେ ଅନେକ ଚିନ୍ତା ଓ ଚେତନାର କଥା ତାଙ୍କୁ ଅତ୍ୟନ୍ତ ବି ସ୍ତାରପୂର୍ବକ 
ଦେଇଦେଲେ | ଠିକ୍‌ ସେହିପରି ଆମେ ଇଶ୍ବରଙ୍କଠାରୁ ଯେତିକି ମିଳିବା ଆଶା 
କରିଥାଉ, ଭଗବାନ୍‌ ଦୟାକରି ଆମକୁ ତା'ଠାରୁ ଅନେକ ଅଧୁକ ଦେଇପକାନ୍ତି । 
କିନ୍ତୁ ସ୍ଵଳ୍ପବୁଵ୍ଧିସମ୍ଚନ୍ନ ମଣିଷ ଇ୍ତଶ୍ବରଙ୍କ ଦୟା, ଅନୁଗ୍ରହ ଓ ଉଦାରପଣିଆକୁ 
ଭୁଲିଯାଇ ସେ ନିଜେ ନିଜର କଷ୍ଟ ବା ଚେଷ୍ଟା ଫଳରେ ଏସବୁ ସୁଖ ସୁବିଧା, 
ପଦ ଓ ଅଧ୍କାର ପାଇଛି ବୋଲି ମନେକରେ | ଏହାଦ୍ଵାରା ଲଶ୍ଵରଙ୍କର କିଛି 
କ୍ଷତି ହୁଏ ନାହିଁ । ବରଂ ବିଚରା ମଣିଷଟି କୃତଘ୍ନ ହୋଇଯାଏ । ଆମକୁ 
ମନେରଖ୍ବାକୁ ହେବ ଯେ, ମଣିଷ ଯାହାକିଛି ସାଧନା କରି ସିଵିଲାଭ କରେ, 
ତାହା କେବଳ ଭ୍ତଶ୍ବରଙ୍କ କୃପାରୁ ହିଁ ସମ୍ଭବ ହୋଇଥାଏ | ତାଙ୍କରି କୃପାବଳରେ 
ପଙ୍ଗୁ ପର୍ବ ତକୁ ଡେଇଁ ପାରେ, ସମୁଦ୍ରରେ ପହଁରିପାରେ, ମୂକ ମଣିଷ ପ୍ରବଚନ 
ଦେଇପାରେ | ଶିକ୍ଷାଗତ ଯୋଗ୍ୟତା ନ ଥାଇ ମଧ୍ଯ ସେ ଜ୍ଞାନ ବିତରଣ କରିପାରେ ! 
ସ୍ଵଳ୍ପବି ଦ୍ୟାର ଅଧ୍‌କାରୀହୋଇ ସେ ଉଚ୍ଚପଦବୀରେ ବସିପାରେ । ବିନା କଷ୍ଟରେ 
ଅଜସ୍ର ସମ୍ପଭତିର ଅଧ୍‌ କାରୀ ହେଇପାରେ ! ଏ” ସବୁ ଇଶ୍ଵରଙ୍କ କୃପାପ୍ରାପ୍ତ 

୫୮ ଅମପତ ଅନୁଭବ 


ବ୍ୟକ୍ତିପାଇଁ ଅତ୍ୟନ୍ତ ସୁଲଭ | ଅନ୍ୟମାନଙ୍କପାଇଁ ସେ ଲ୍ତର୍ଷାର ପାତ୍ର ହୋଇପାରେ; 
କିନ୍ତୁ ସେ ଇଶ୍ଵରଙ୍କ ବିଚାରରେ ଯୋଗ୍ଯ ବିବେଚିତ ହୋଇଥାଏ । 


ମୁଁ ବିଭିନ୍ନ ସମୟରେ ଛ୍ତଶ୍ଵରଙ୍କ କୃପାଲାଭ କରି ବିଭିନ୍ନ ଲୋକଙ୍କର 
ଚକ୍ଷୁଶୂଳ ହୋଇଛି । ସେଥ୍‌ମଧ୍ଯରୁ ଗୋଟିଏ କଥା ଅବତାରଣା କରିବାକୁ ମୁଁ 
ହ୍ରେକ୍ଟୋ କରୁଛି । 

ପିଲାଟିବେଳୁ ପାଠ ପଢ଼ିବାର ସୁଯୋଗରୁ ବଞ୍ଚୁତ ହେଇ ମୁଁ ଯାହିତାହିକି 
ମେଟ୍ରିକ୍‌ ପାସ୍‌ କରିଥ୍ଲି । ଘରର ଆର୍ଥକ ଅବସ୍ଥା ଅତ୍ଯନ୍ତ ଖରାପ ଥବାରୁ 
ଅନୁ ସଂସ୍ଥାନ ଉଦ୍ଦେଶ୍ୟରେ ମୁଁ ୧୯୭୫ ମସିହା ଏପ୍ରିଲ୍‌ ମାସରେ କୋରାପୁଟ 
ଜିଲ୍ଲା ବାଲିମେଳାରେ ପହଞ୍ଚୁଥୁଲି । ମୋର ବଡ଼ଭାଇ ସୁବାସ ବାଲିମେଳା 
ପୋଷ୍ଟ ଅଫିସ୍‌ରେ ସମ୍ପୂର୍ଣ୍ଣ ଅସ୍ଥାୟୀ ଅତିରିକ୍ତ କର୍ମଚାରୀ ଭାବରେ କାମ 
କରୁଥା'ନ୍ତି । ମାସିକ ମାତ୍ର ଷାଠିଏ ଟଙ୍କା ଦରମା ! ସେଥୂରେ ତାଙ୍କର ଗୁଜୁରାଣ 
ମେଣ୍ତିପାରୁ ନ ଥାଏ । ମୁଁ ତାଙ୍କପାଇଁ ଏକପ୍ରକାର ବୋଝ ଉପରେ ନଳିତା 
ବିଡ଼ା ହେଇଗଲି । ଅଳ୍ପ କେତୋଟି ଛୋଟପିଲାଙ୍କୁ ଟିଉସନ୍‌ କରି କିଛି ରୋଜଗାର 
କଲି | ତା?” ପରେ ବାଲିମେଳାରେ ଓଡ଼ିଆ ଭାଷା-ସାହିତ୍ୟ ଓ ସମ୍ବାଦପତ୍ରର 
ପ୍ରଚାର ପ୍ରସାର କାମରେ ଲାଗିଗଲି | ତା” ମାଧ୍ଯମରେ ଅନେକ ଲୋକଙ୍କ 
ସହିତ ମୋର ପରିଚୟ ହେଇଗଲା । ଶିଶୁନୟନଂ ନାମକ ସାହିତ୍ୟ ସଂସଦ 
ଗଠନ କରି ତା” ମାଧ୍ଯମରେ ଶିଶୁନୟନ ପତ୍ରିକା ପ୍ରକାଶ କଲି ! ଏହା ଥୂଲା 
ଅବିଭକ୍ତ କୋରାପୁଟ ଜିଲ୍ଲାର ପ୍ରଥମ ଶିଶୁପତ୍ରିକା । ଏହି ପତ୍ରି କାଟି ମୋତେ 
ଯେତିକି ପ୍ରତିଷ୍ଠା ଆଣିଦେଇଥ୍‌ଲା, ତା” ଠାରୁ ଅଧକ ସଂଖ୍ୟାରେ ଶ୍ଚର୍ଷାନୁ ବନ୍ଧୁମାନଙ୍କର 
ଯାତନା ଆଣିଦେଇଥୁଲା ! 


ସେତେବେଳେକୁ ‘ବାଲିମେଳା ଯୋଜନାର କାର୍ଯ୍ୟ ଶେଷ ପର୍ଯ୍ୟାୟରେ 
ପହଞ୍ଥ୍ବାରୁ କର୍ମଚାରୀଙ୍କ ସଂଖ୍ୟା କମି କମି ଆସୁଥାଏ | ଉପର କୋଲାବ 
ଯୋଜନା ଆରମ୍ଭ ହେବାକୁ ଯାଉଥାଏ । ଦୁଇଟିଯାକ ପ୍ରୋଜେକ୍ଟର ଅତିରିକ୍ତ 
ମୁଖ୍ୟଯନ୍ତ୍ରୀ ଭାବେ ବିଜୟାନନ୍ଦ ତ୍ରିପାଠୀ କାର୍ଯ୍ୟ କରୁଥା'ନ୍ତି 1 ଶୁଣାଶୁଣି ହେଉଥଲା, 
ଉପର କୋଲାବ ଯୋଜନାପାଇଁ ନୂଆ କର୍ମଚାରୀ ନିଯୁକ୍ତି ପାଇବେ । ତେଣୁ 

ଅମ୍ପତ ଅନୁଭବ ୫୯ 


eer 


ବାଲିମେଳା ଯୋଜନାର ଅତିରିକ୍ତ ମୁଖ୍ୟଯନ୍ତ୍ରୀ ନିକଟ ଭବିଷ୍ୟତରେ ସାକ୍ଷାତ୍‌କାର 
ନେବେ | 


ଚାକିରିପାଇଁ ଅପେକ୍ଷାରତ ଯୁବକ-ଯୁବତୀ ବିଭିନ୍ନ ନିୟୋଜନ ସଂସ୍କାରେ 
ନିଜର ନାମ ପଞ୍ଜୀକରଣ କରୁଥା'ନ୍ତି । ମୁଁ ମେଟ୍ରିକ୍‌ ପାସ କରିଥ୍ବାରୁ ମୋର 
ବଡ଼ଭାଇ ମାଲକାନଗିରି ଯାଇ ମୋ ନାମ ଏମ୍ପ୍‌ଏମେଣ୍ଟ ଏକ୍ସଟଚ୍ଞଜରେ ନାମ 
ପଞ୍ଜୀକରଣ କରିଦେଇଥ୍‌ଲେ ! କିନୁ ମୁଁ ମୋର ଶଚ୍ପି ସୀମର୍ଥ୍ୟ ଜାଣିଥୁଲି । 
ଯେହେତୁ ମୁଁ ନିୟମିତ ଭାବେ ସ୍କୁଲ୍‌ ଯାଇପାରି ନ ଥୁଲି, କିମ୍ଭା ପାଠପଢ଼ା 
ବହି ସହିତ ମୋର କିଛି ସମ୍ପର୍କ ନ ଥ୍ଲା, କେବଳ ଆଖଣ୍ଡଳମଣିଙ୍କ ଦୟାରୁ 
ପାସ୍ଟା କରିଥ୍ଲି । ତେଣୁ ମୋତେ କଦାପି କଲ୍‌ ଲେଟର୍‌ ମିଳିବ ନାହିଁ 
ବୋଲି ମୁଁ ନିଶ୍ଚିତ ଥୁଲି । 

ଏହା ମଧ୍ଯରେ ମୋର ସୁନ୍ଦର ହାତ ଅକ୍ଷର ଦେଖୁ ଜଣେ କୃର୍କ ସ୍ଵର୍ଗତ 
ରବି ରାଉତରାୟ ମୋତେ ଡାକିନେଇ ତାଙ୍କ ଅଫିସ୍‌ରେ ଅସ୍କାୟୀ କପିରାଇଟର୍‌ 
ଭାବେ କାମ କରିବାକୁ ସୁଯୋଗ ଦେଲେ | ସେଇଠି କେତୋଟି ଟାଇପ୍‌ ରାଇଟର୍‌ 
ମେସିନ୍‌ ଥୁଲା | ମୁଁ ତା'ର ସତ୍ବ୍ୟବହାର କରିବା ସଙ୍ଗେ ସଙ୍ଗେ ଜଣେ ଭଲ 
ଟାଇପିଷ୍ଠ ହେଇଗଲି । 


ଦିନେ ହଠାତ୍‌ ଖଣ୍ଡିଏ କଲ୍‌ ଲେଟର୍‌ ମୋତେ ଡାକରୁ ମିଳିଲା ! ତାକୁ 
ପାଇ ମୁଁ ଖୁସି ହେଇପାରିଲି ନାହିଁ । ବରଂ ଭାଇଙ୍କୁ ବୁଝାଇ କହିଲି ¬ “ ମୋ 
ଶିକ୍ଷା ଓ ଜ୍ଞାନ ଏତେ କମ୍‌ ଯେ, ମୁଁ ସରକାରୀ ଚାକିରି ପାଇଁ କେବେ ବି 
ଯୋଗ୍ୟ ହେଇପାରିବି ନାହିଁ । ଅଯଥାରେ କଷ୍ଟକରି ଚିତ୍ରକୋଣ୍ଡା ଯାଇ ସାକ୍ଷାତ୍‌କାର 


ଦେବି କାହିଁକି ? ତେଣୁ ଏ” ଚିଠିର ମୂଲ୍ୟ ମୋପାଇଁ କିଛି ନାହିଁ । 

ବଡ଼ଭାଇ ବୁଝାଇଦେଲେ ¬ “ ଏହି ସାକ୍ଷାତ୍କାରକୁ ଓଡ଼ିଶାର ବିଭିନ୍ନ 
ଜାଗାରୁ ବହୁତ ବରି ଲିୟାଣ୍ଟ ଷ୍ଟୁଡେଣ୍ଟ ଆସିବେ । ଚାରି ପାଞ୍ଚଟି କୃର୍କ ପାଇଁ 
ସାକ୍ଷାତକାର ହେବ । ତୁ ତ କେବେ ଚାକିରିପାଇଁ ସାକ୍ଷାତ୍କାର ଦେଇ ନାହୁଁ 
କିମ୍ବା ଦେଖ୍‌ ନାହୁଁ । ଚାକିରି ତ ମିଳିବ ନାହିଁ; କିନ୍ତୁ ଅଭିଜ୍ଞତା ପାଇଁ ତୁ 
ସାକ୍ଷାତ୍‌କାର ଦେବୁ ।” 

Do ଅମ୍ପୃତ ଅନୁଭବ 


ମୁଁ କଲ୍‌ ଲେଟରକୁ ବାକ୍ରେ ରଖ୍ଦେଇ ମନେ ମନେ ସ୍ଥିର କଲି, 
କେବଳ ନିଜର ଅଯୋଗ୍ୟତା ପ୍ରଦର୍ଶନ ପାଇଁ ଆଉ ଅପମାନ ପାଇବାପାଇଁ ସେ 
ସାକ୍ଷାତ୍‌କାରକୁ ଯିବି ନାହିଁ । 


ନିର୍ବାରିତ ସାକ୍ଷାତ୍‌କାର ଦିନ ମୁଁ ଘରେ ଥାଏ | ଦିନ ଏଗାରଟା ବେଳେ 
ଭାଇ ପୋଷ୍ଠ ଅଫିସ୍‌ରୁ ଫେରି ମୋତେ ଦେଖ୍‌ କହିଲେ ¬ ତୁ ଚିତ୍ରକୋଞ୍ଡା 
ଗଲୁ ନାହିଁ କାହିଁକି ? ଚିତ୍ରକୋଣ୍ଡା ବସ୍‌ ତ ଯାଇସାରିଲାଣି | ଏବେ କେମିତି 
ଯିବୁ ଯା- ।” 

ସାକ୍ଷାତ୍କାରର ସମୟ ଥୂଲା ଦିନ ଦଶଟା । ଏଣେ ଏଇଠି ଏଗାରଟା 
ବାଜିଗଲାଣି | ଚିତ୍ରକୋଣ୍ଡା ଯେମିତି ଗଲେ ବି ଦୂଇଟା ବାଜିଯିବ । ମୁଁ ଭାବିଲି, 
ସାକ୍ଷାତ୍‌କାର ତ ଶେଷ ହେଇ ଆସୁଥ୍ବ । ଭାଇଙ୍କ କଥାକୁ ମୀନି କେବଳ 
ଶେଷ ପର୍ଯ୍ୟାୟ ସାକ୍ଷାତ୍କାରଟିକୁ ଦେଖ୍‌ ଆସିଲେ ଭଲହେବ । 


ବାକ୍ଟରୁ କଲ୍‌ ଲେଟର୍‌ ଓ ମେଟ୍ରିକ୍‌ ସାର୍ଟିଫିକେଟ୍‌କୁ ହାତରେ ଧରି ଦିନ 
ବାରଟାରେ ଘରୁ ବାହାରିଲି । ବସ୍‌ଷ୍ଟାଣ୍ଡରେ କୌଣସି ଗାଡ଼ି ନ ଥୁଲା | ଘରକୁ 
ନ ଫେରି ମୁଁ ଚାଲିବା ଆରମ୍ଭ କରିଦେଲି । ଚିତ୍ରକୋଣ୍ଡା ଛକରେ ପହଞ୍ଚ୍ବାକୁ 
ଚାରି କିଲୋମିଟର ବାଟ | ଚାଲି ଚାଲି ଯିବାବେଳେ ବର୍ଷା ଆରମ୍ଭ ହେଇଗଲା । 
ସାର୍ଟିଫିକେଟ୍‌ ଖଣ୍ତିକୁ ଓଦାରୁ ରକ୍ଷା କରିବାକୁ ସାର୍ଟ ଓ ଗଞ୍ଜି ତଳେ ରଖ୍‌ ନଇଁ 
ନଇଁ ଦୌଡ଼ି ବାଲିମେଳା- ଚିତ୍ରକୋଣ୍ଡା ଛକରେ ପହଞ୍ଚୁଲି | ସେଇଠୁ ଗୋଟାଏ 
ବାଲି ଟ୍ରକ୍‌ରେ ବସି ଚିତ୍ରକୋଣ୍ଡାରେ ଓହ୍ଲାଇ ସାକ୍ଷାତ୍‌କାର ଚାଲୁଥ୍ବା ସ୍କାନକୁ 
ଖୋଜି ଖୋଜି ପାଇଗଲି |! ସେତେବେଳକୁ ଦିନ ଚାରିଟା ବାଜିଲାଣି | ସାକ୍ଷାତ୍‌କାର 
ପାଇଁ ପ୍ରାୟ ବାରଶହ ଯୁବକ ଯୁବତୀ ଅପେକ୍ଷା କରି ରହିଥାଂନ୍ତି । ପରିଚିତ 
ପ୍ରାର୍ଥୀ ଜଣକୁ ପଚାରି ଜାଣିଲି ଯେ, ବି.ଏନ୍‌. ତିପାଠୀ ଭୁବନେଶ୍ବର ଯାଇଥୁଲେ | 
ସେ ଏବେ ଆସି ପହଞ୍ଚଛନ୍ତି । ସେଇଥୁପାଇଁ ସାକ୍ଷାତକାର ଆରମ୍ଭ ହୋଇ 
ନାହିଁ | 


ଚାହୁଁ ଚାହୁଁ ଅତିରିକ୍ତ ମୁଖ୍ୟଯନ୍ତ୍ରୀଙ୍କ ଗାଡ଼ି ଆସି ଅଫିସ୍‌ ଆଗରେ ଲାଗିଗଲା | 
ସାକ୍ଷାତ୍‌କାର ଆରମ୍ଭ ହେଇଗଲା |! ସାକ୍ଷାତ୍‌କାର କେମିତି ହୁଏ, ପ୍ରାର୍ଥୀମାନେ 

ଅମୃତ ଅନୁଭବ ୬୧ 
meee reais 


କେମିତି ପ୍ରବେଶ କରନ୍ତି, ଦେଖ୍ବାପାଇଁ ମୁଁ ଏପଟ ସେପଟ ହେଲି ! ସାକ୍ଷାତ୍କାରରୁ 
ଫେରନ୍ତା ପ୍ରାର୍ଥୀଙ୍କର ପ୍ରତିକ୍ରିୟା ଶୁଣିବା ପାଇଁ ସବୁ ପ୍ରାର୍ଥୀ ବ୍ୟାକୂଳ ହେଉଥା'ନ୍ତି । 
ମୁଁ ମଧ୍ଯ ବ୍ୟସ୍ତ ହେଇପଡ଼ୁଥାଏ । ମୋ ନିଜକଥା ମୁଁ ଭୁଲିଯାଇ ଅନ୍ୟ ପ୍ରତିଭାବାନ୍‌ 
ପ୍ରାର୍ଥୀଙ୍କ କଥାବାର୍ଭା ଓ ଚାଲିଚଳନକୁ ଲକ୍ଷ୍ୟ କରୁଥାଏ । ଆଠ ଦଶ ଜଣ 
ପ୍ରାର୍ଥୀଙ୍କ ପରେ ହଠାତ୍‌ ମୋ ନାଆଁ ଡକାହେଲା । ମୁଁ ଚମକି ପଡ଼ିଲି । ହାଣକୁ 
ଯିବାପରି ମୁଁ ଭୟଭୀତ ହେଇପଡ଼ିଥ୍ଲି । 


ସାକ୍ଷାତ୍‌କାର ପାଇଁ ଭିତରକୁ ପଶିଯିବା ପରେ ଦେଖୁଲି, ବି.ଏନ୍‌. ତ୍ରିପାଠୀ 
ତାଙ୍କ ଚୌକିରେ ଏକୁଟିଆ ବସିଛନ୍ତି । ଆଗରୁ ମୁଁ ଶୁଣିଥୁଲି, ଶ୍ରୀ ତ୍ରିପାଠୀ 
ହେଉଛନ୍ତି ଅତ୍ୟନ୍ତ କଠୋର ହୃଦୟର ବ୍ୟକ୍ତି | ତାଙ୍କର ଉପସ୍ଥିତ ବୁଦ୍ଧି ଅତ୍ୟନ୍ତ 
ପ୍ରଖର । ସେ ଖୁବ୍‌ କମ୍‌ କଥା କହନ୍ତି | ନାଡ଼ି ଚିପି ମଣିଷ ଚିହ୍ନି ବାରେ ସେ 
ଜଣେ ନିପୁଣ ଚିହ୍ନାରା । ତାଙ୍କୁ ସାମ୍ନାରେ ଦେଖ୍‌ ମୋ ହୃତ୍ପିଶ୍ଡର ସ୍ପନ୍ଦନ 
ବଢ଼ିଗଲା | ସେ ମୋତେ ତାଙ୍କ ସାମ୍ବା ଚୌକିରେ ବସିବାକୁ ଇସାରା ଦେଇ 
ମୋ ହାତକୁ ଖଶ୍ରିଏ ଛୋଟ କାଗଜ ବଢ଼ାଇ ଦେଲେ । 


ମୁଁ ନମସ୍କାର ଜଣାଇ କାଗଜ ଖଣଶ୍ଡିକୁ ଧରି ଚୌକିରେ ବସିଲି । ସେ 
ନିର୍ଦ୍ଦେଶ ଦେଲେ — “ ଏଥ୍‌ରେ ଲେଖାଥ୍ବା ଓଡ଼ିଆ ବାକ୍ୟଗୁଡ଼ିକୁ ଇଂରାଜରେ 
ଅନୁବାଦ କର ।” ସେଥୁରେ ଲେଖାଥୁଲା, ସମସ୍ତେ ସତ୍ୟକଥା କହିବାକୁ 
ପରାମର୍ଶ ଦିଅନ୍ତି; କିନ୍ତୁ କେତେଜଣ ତାକୁ ପାଳନ କରନ୍ତି ? 


(4 


ମୁଁ କାଗଜ ଖଣ୍ଡିକୁ ପଢ଼ିସାରି ମୂକ ହୋଇଗଲି | ମୁଁ ଆଗରୁ କେବେ 
ଇଂରାଜୀରେ ଅନୁବାଦ ଲେଖ୍‌ବାର ସୁଯୋଗ ପାଇ ନ ଥ୍ଲି | ଏତେବଡ଼ 
ଜଟିଳ ବାକ୍ୟକୁ ତୁରନ୍ତ ଅନୁବାଦ କରିବା ମୋ ପକ୍ଷେ ସମ୍ଭବପର ନ ଥୁଲା | 
ମୋର ଇଷ୍ଟଦେବ ଆଖଣ୍ଡଳମଣିଙ୍କୁ ସ୍ମରଣ କରି ରକ୍ଷାକର ପ୍ରଭୁ” କହି କଲମ 
ଖୋଲିଲି ! କ'ଣ ଲେଖ୍ବି ? କେମିତି କେଉଁ ଶବ୍ଦରୁ ଆରମ୍ଭ କରିବି ? 
ସ୍ଥିର କରିପାରୁ ନ ଥାଏ । 

ହଠାତ୍‌ ମୋ ମନେପଡ଼ିଗଲା - ଥରେ ଦୁଇଜଣ ଯୁବକ ବହୁବର୍ଷ ତଳେ 
ତୀଙ୍କର ଅନୁଭବ ଅଭିଜ୍ଞତାକୁ ଆଦାନ ପ୍ରଦାନ କରୁଥ୍‌୍ଲେ | ଜଣେ ଅନ୍ୟ 

୬9 ଅମୃତ ଅନୁଭବ 


ଜଣଙ୍କୁ କହୁଥୁଲା ¬ “ ଯେକୌଣସି ସାକ୍ଷାତକାରରେ କେବେ ପରୀକ୍ଷକଙ୍କୁ ଠକିବାକୁ 
ଚେଷ୍ଟା କରିବ ନାହିଁ | ଯଦି ପ୍ରଶ୍ନର ଉତ୍ତର ମନେ ନ ପଡ଼େ, ତେବେ କ୍ଷମା 
କରିବେ ବୋଲି କହିବା ଉଚିତ । ନ ଜାଣିଥୁବା ଭୁଲ୍‌ ଉତ୍ତର ଦେବା କିମ୍ବା 
ଉତ୍ତର ଦେବାରେ ଅଯଥା ସମୟ ନଷ୍ଟ କରିବା ଫଳରେ ପରୀକ୍ଷକ ବିରକ୍ତ 
ହେଇଯାଆନ୍ତି ।” 


ସେହି କଥାପଦକ କିଏ ଯେମିତି ମୋ ମନରେ କହିଦେଲା ପରି ମୁଁ 
ଅନୁଭବ କଲି | କ୍ଷଣିକ ଭିତରେ ଭାବିଲି, ଉତ୍ତର ତ ଲେଖ୍‌ ଆସିବ ନାହିଁ । 
ଅଯଥାଟାରେ ଏଇଠି ବସି ମାନସିକ ଯନ୍ତ୍ରଣା ପାଇବା କ”ଣ ଦରକାର ? ମୋତେ 
ଯାହା ଯେତିକି ଅନୁବାଦ ଆସୁଛି, ସେତିକି କରିଦେଇ ଶୀଘ୍ର ଏହି ଜଞ୍ଜାଳରୁ 
ମୁଲ୍ତି ପାଇଗଲେ ଭଲ | ହଠାତ୍‌ ମୋ କଲମ ଉତ୍ତର ଲେଖୁବା ଆରମ୍ଭ କଲା । 
ସତ୍ୟ କହିବା ଶବ୍ଦ, ସମସ୍ତେ ଶବ୍ଦ, କେତେଜଣ ଓ ମାନନ୍ତି ଭଳି ଶବ୍ଦଗୁଡ଼ିକର 
ଇଂରାଜୀ ତ ଜାଣିଥୁଲି । ସେଗୁଡ଼ିକୁ ଦ୍ୃତଗତିରେ ଲେଖ୍‌ କାଗଜଟିକୁ ପରୀକ୍ଷକଙ୍କ 
ହାତକୁ ବଢ଼େଇ ଦେଲି । ଧନ୍ୟବାଦ ଶବ୍ଦତେ ସେ ମୋତେ ବିଦାୟ ଦେଲେ | 
ଫେରିବା ବାଟରେ ପଛକୁ ବୁଲିପଡ଼ି ଦେଖୁଲି, ପରୀକ୍ଷକ ମହାଶୟ ମୋ ହାତରୁ 
କାଗଜଟିକୁ ନେଇ ନିଜ ବାମପଟରେ ରଖ୍‌ ତା' ଉପରେ ପେପର ଓଟ୍‌ 
ଥୋଇଦେଲେ | ମୋ ମନରେ ଥୂ୍ବା ଉତ୍ତେଜନା ଦୂର ହୋଇଗଲା ! ଆଉ 
ଥରେ ଭଲକରି ଲକ୍ଷ୍ୟ କଲି, ପରୀକ୍ଷକଙ୍କ ଡାହାଣପଟରେ ଅନ୍ୟ ଆଠ ନଅଟି 
କାଗଜ ଉପରେ ପେପର ଓଟ୍‌ ଥୁଆ ହୋଇଛି । ମୋ କାଗଜଟି ଅଲଗା 
ଥୁଆହେଲା କାହିଁକି ? ମୁଁ ମୋର ଜ୍ଞାନ ଓ ସାମର୍ଥ୍ୟରୁ ଅନୁମାନ କରି ନେଇଥୁଲି. 
ବର୍ଭମାନ ପର୍ଯ୍ୟନ୍ତ ପରୀକ୍ଷା ଦେଇଥ୍‌ୁବା ପ୍ରାର୍ଥୀମାନେ ନିଶ୍ଚୟ ମନୋନୀତ 
ହେଇଥ୍‌ବେ | ମୋ ଉତ୍ତରଟି ଠିକ୍‌ ନ ଥ୍‌ବାରୁ ମୁଁ ଏକମାତ୍ର ପ୍ରାର୍ଥୀ ଫେଲ୍‌ 
ହେଲି । ତା'ପରେ ମୁଁ ଅନ୍ୟ ହଲକୁ ଯାଇ ଟାଇପ୍‌ ଟେଷ୍ଟ ଦେଲି | ସାକ୍ଷାତ୍‌କାର 
ଚାଲିଥାଏ । ମୁଁ ସେହି ସନ୍ଧ୍ୟା ବସ୍‌ରେ ବାଲିମେଳା ଫେରିଆସିଲି । ମୋର 
ଅପାରଗତା କଥା ଶୁଣି ଭାଇ ଟିକେ ମନଦୂଃଖ କଲେ । ତଥାପି ମୋର କିଛି 
ଅନୁଭୂତି ଅଭିଜ୍ଞତା ହେଲା ବୋଲି ଖୁସିହେଲେ । 

ଅମ୍ପତ ଅନୁଭବ ୬୩ 


ପତ୍ରିକା ପ୍ରକାଶନ ଓ ପୁସ୍ତକ ବିତରଣରେ ମୁଁ ଦେଇଥ୍‌ବା ସାକ୍ଷାତ୍‌କାର 
କଥା ସମ୍ପୂରଣ୍ଧ ଭୁଲି ଯାଇଥୂଲି | ହଠାତ୍‌ ଦିନେ ବଡ଼ଭାଇ ମୋର ନି ଯୁକ୍ତିପତ୍ର 
ଡାକରୁ ପାଇଲେ ! 


ମୁଁ ତାକୁ ଭଲକରି ଦେଖୁଲି, ମୋ ନାମ ଠିକ୍‌ ଅଛି । ଏମ୍ପୁଏମେଣ୍ଟ 
ଏକ୍ସଚେଞ୍ଜ ରେଜିଷ୍ଟ୍ରେସନ୍‌ ନମ୍ବର ବି ଠିକ୍‌ ଅଛି । କିନ୍ତୁ ଏମିତି କେମିତି 
ହେଲା ? ଭାଇଙ୍କୁ କହିଲି, ଭୁଲ୍ବଶତଃ ଏହି ଚିଠିଟି ଆସିଯାଇଥ୍ବ | କେବେ 
ବି ମୋର ଚାକିରି ହୋଇ ନ ଥୁବ |! ନିଶ୍ଚୟ ସଂଶୋଧୂତ ତାଲିକା ଆଉଥରେ 


ଆସୁଥ୍ବ | 


ଭାଇ କହିଲେ, “ ଯଦି ସେଭଳି ହେଇଥ୍ବ, ତେବେ ତୁ ଆଜି ବସ୍ରେ 
ଯାଇ ଜୟପୁର ଭପର କୋଲାବ୍‌ ଅଫିସ୍‌ରେ ଜଏନ୍‌ କରିପକା ! ଥରେ ଜଏନ୍‌ 
କରିଦେଲେ, ସଂଶୋଧ୍ତ ତାଲିକା ଆଉ କାମଦେଇ ନ ପାରେ | ଯଦି ବା 
ସେମିତି ହୁଏ, ତୁ ଦୁଇଚାରି ଦିନର ହେଉ ପଛେ ସରକାରୀ ଚାକିରିଆ ହେଇଯିବୁ । 


ମୁଁ ତୁରନ୍ତ ଘରୁ ବାହାରି ଜୟପୁର ବସ୍‌ରେ ବସିଲି । ଲଜିଂରେ ରହି 
ସକାଳୁ ସକାଳୁ ଆସି ଜଳସେଚନ କଲୋନୀରେ ଥୁବା ସୁପରିଣ୍ଡେଣ୍ଡିଂ ଇଞ୍ଜିନିୟରଙ୍କ 
ଅଫିସ୍‌ରେ ଜଏନିଂ ରିପୋର୍ଟ ଦାଖଲ କଲି | କିନୁୁ ହେଡ଼୍‌ ଆସିଷ୍ଟାଣ୍ଟ କହିଲେ ¬ 
“ ସାହେବ ଆଜି ଭୁବନେଶ୍ବର ଚାଲିଗଲେଣି | ଦୁଇ ଚାରିଦିନ ପରେ ଆସ, 
ଜଏନ୍‌ କରିବ ।” 


ମୁଁ ଚିନ୍ତିତ ହେଇପଡ଼ିଲି, ଏଇ ଦୁଇଚାରି ଦିନ ଭିତରେ ଯଦି ସଂଶୋଧୂତ 
ତାଲିକା ଆସିଯାଏ, ତେବେ ତ ମୁଁ ଆଉ ଦିନକ ପାଇଁ ମଧ୍ଯ ସରକାରୀ ଚାକିରିଆ 
ହେଇପାରିବି ନାହିଁ । ସାହେବଙ୍କ ପିଅନ ବସୁଥ୍ବା ବେଞ୍ରେ ବସି ମୁଁ 
ଆଖଣ୍ଡଳମଣିଙ୍କ ସ୍ମରଣ କରି ଅତି ବିକଳରେ କହିଲି ¬ “ ପ୍ରଭୁ ! ମୋର 
ମାନ ରକ୍ଷାକର | କେମିତି ହେଲେ ମୋ ଜଏନିଂ ରିପୋର୍ଟଟିକୁ ଆଜି ସେମାନେ 
ଗ୍ରହଣ କରିନିଅନୁୁ । ଦିନ ବାରଟାବେଳକୁ ହଠାତ୍‌ ସରକାରୀ କାର୍‌୍ଟିଏ ଆସି 
ଅଫିସ୍‌ ଆଗରେ ଠିଆ ହୋଇଗଲା | ସୁପରିଣ୍ଢେଣ୍ରିଂ ଇଞ୍ଜିନିୟର୍‌ ସାହେବ 

D୪ ଅମ୍ପତ ଅନୁଭବ 


ଗାଡ଼ିରୁ ବାହାରି ଅଫିସ୍‌ ଭିତରକୁ ପଶି ଯାଉଯାଉ ମୋ ଉପରେ ତାଙ୍କ ନଜର 
ପଡ଼ିଲା । 

— “ ତମେ କିଏ ? ଏଠି କାହିଁକି ବସିଛ ? ଏହି ପ୍ରଶ୍ନ ଶୁଣି ମୁଁ ଠିଆ 
ହୋଇପଡ଼ି କହିଲି — “ ଆଜ୍ଞା, ମୁଁ ଚାକିରି ପାଇଛି ! ଜଏନ୍‌ କରିବାକୁ ଆସିଛି । 
ସେ ମୋତେ ଅଫିସ୍‌ ଭିତରକୁ ଡାକିନେଇ ହେଡ୍‌ ଆସିଷ୍ଟାଣ୍ଡଙ୍କୁ ଆଦେଶ ଦେଲେ — 
“ ବଢ଼ିଆ ହେଲା, ନୂଆ କ୍ର୍କ ଜଣେ ଜଏନ୍‌ କରିଛନ୍ତି | ତାଙ୍କୁ ଏ & † 
ଡିଭିଜନ୍‌କୁ ରିପୋଷ୍ଠିଂ କରି ଅର୍ଡ଼ର କରିଦିଅ । ମୁଁ ଦସ୍ତଖତ କରିଦେଇ ଯିବି । 
ଦୁଇଟା ଅର୍ଜେଣ୍ଟ ଫାଇଲ୍‌ ନେବାକୁ ମୁଁ ଭୁଲି ଯାଇଥ୍ବାରୁ କୋରାପୁଟରୁ ମୋତେ 
ପେରି ଆସିବାକୁ ହେଲା ! ଶୀଘ୍ର ସେ ଫାଇଲ୍‌ ଆଉ ଅର୍ଡ଼ର ପ୍ରସ୍ତୁତ କର । 
ମୁଁ ଟିକେ ଘରୁ ଆସୁଛି ।” 


ମୁଁ ଆଶ୍ଚର୍ଯ୍ୟ ହେଇ ଆଖଣ୍ଡଳମଣିଙ୍କ ମହିମା ଏବଂ ତାଙ୍କର ଉଦାରତାକୁ 
ଧନ୍ୟ ଧନ୍ୟ କହିଲି ! ଘଣ୍ଟାକ ଭିତରେ ମୁଁ ତାଙ୍କ ଦୟାରୁ ସରକାରୀ ଚାକରିଆ 
ହେଇଗଲି । ମୋର ମନୋକାମନା ପୂର୍ଣ୍ଣ ହେଇଗଲା | ତଥାପି ମନ ଭିତରେ 


ଭୟ ଥାଏ, କେବେ ପୁଣି ସଂଶୋଧୂତ ପତ୍ର ଆସିଗଲା କି ? ଏଗାର ବର୍ଷ 
ଚାକିରି କରି ପ୍ରମୋଶନ ପାଇଲି ସିନା, ସେ ଭୟ ଦୂର ହେଉ ନଂ ଥାଏ | 


ବହୁତ ବର୍ଷ ପରେ ଜାଣିଲି ବି.ଏନ୍‌. ତ୍ରିପାଠୀ ଜଣେ ଜ୍ଞାନୀ ଓ ପ୍ରତିଭାବାନ୍‌ 
ବ୍ୟକ୍ତି ହିସାବରେ ସେ ପ୍ରାର୍ଥୀଙ୍କର ତୃରିତ କାର୍ଯ୍ୟକୁ ପସନ୍ଦ କରୁଥ୍‌ଲେ |! ମୁଁ 
ଯଦି ଧୀମେଇ ଧୀମେଇ ଅନୁବାଦ କରିଥାନ୍ତି, ଠିକ୍‌ ଉତ୍ତର ଲେଖୁଥୁଲେ ବି 
ଅନ୍ୟମାନଙ୍କ ପରି ଫେଲ୍‌ ହୋଇଥାନ୍ତି | ସେ ଚାହାନ୍ତି, ଯିଏ ତୁରନ୍ତ କାର୍ଯ୍ୟ 
ଆରମ୍ଭ କରେ, ସିଏ ହିଁ ଭଲ କର୍ମଚାରୀ | ମୋର ଭୁଲ୍‌ ଥୂଲେ ବି ତୁରନ୍ତ 
ଉତ୍ତର ଦେଇପାରୁଥ୍‌ବା କାରଣରୁ ହିଁ ମୁଁ ଚାକିରିଟି ପାଇଥ୍ଲି | ସବୁ ତ ସେଇ 
ରଶ୍ଵରଙ୍କ କରୁଣା ଓ ନିର୍ଦ୍ଦେଶ ବୋଲି ମୁଁ ମନେକରେ | 

॥N ୯॥ 
ଗଙ୍ଗା ଦର୍ଶନ 


ସୁନାକୁ ଆଉଟିଲେ, ତାହା ଉନ୍ମନଳ ହେଇଯାଏ, ସେଥ୍‌ରେ ଥବା ଖାଦ 
ବା ମଇଳା ଜଳି ପୋଡ଼ି ସଫା ହେଇଯାଏ । ଠିକ୍‌ ସେହିପରି ମଣିଷ ପୃଥ୍ବୀକୁ 
ଆସିଲେ, ତା'ର ପୂର୍ବଜନ୍ଧରେ ଥ୍ବା ଦୋଷତୁଟିପାଇଁ ସେ କିଛି ଦଣ୍ଡ ଭୋଗ 
କରେ । ସେତେକ ଖାଦ ବା ପାପ ଶେଷହେଲେ ସେ ଯାଇ ସୁଖଭୋଗ କରିବାକୁ 
ସମର୍ଥ ହୁଏ | ସେହି ଦହନ କାଳର ଯନ୍ତ୍ରଣାକୁ ଯିଏ ଯେମିତି ଭାବରେ ସହେ, 
ତାକୁ ସେହିଭଳି ଫଳପ୍ରାପ୍ତି ହେଇଥାଏ | କେହି କେହି ସହି ନ ପାରି ଆତ୍ସହତ୍ୟା 
ବି କରିଦିଅନ୍ତି ¦ କିନ୍ଧୁ ସେଥ୍‌ରେ ପାପ କ୍ଷୟ ହୁଏ ନାହିଁ; ବରଂ ଦ୍ଵିଗୁଣିତ 
ହେଇଯାଇ ପରଜନ୍ଧକୁ ତାକୁ ଅଧ୍କ ଦଣ୍ଡ ଭୋଗ କରିବାକୁ ହୁଏ | ଆତ୍ସହତ୍ୟା 
କରିଥ୍‌୍ବା ମଣିଷ, ଦୀର୍ଘଦିନ ଧରି ପ୍ରେତଲୋକରେ ଯନ୍ତ୍ରଣା ପାଏ | ସହଜରେ 
ତା'ର ଆତ୍ସା ମୁକ୍ତି ପାଇପାରେ ନାହିଁ । ସହନଶୀଳତାକୁ ସେଥ୍ପାଇଁ ମହତ୍ଗୁଣ 
କୁହାଯାଏ | ତଥାପି ଅଜ୍ଞାନ, ଅବୋଧ, କ୍ରୋଧୀ ମଣିଷ ନିଜର ଅସହନଶୀଳତା 
କାରଣରୁ ଆତ୍ସହତ୍ୟା କରି ଜନ୍ମ-ଜନ୍ମାନ୍ତରକୁ ପଶ୍ଚାତ୍ତାପ କରୁଥା'ନ୍ତି । ଏହି କଥାଟିକୁ 
ଯଦି ଛୋଟ ବୟସରୁ ପିଲାମାନଙ୍କୁ ଶିକ୍ଷା ମାଧ୍ଯମରେ ଜଣାଇ ଦିଆଯାଇପାରନ୍ତା, 
ତେବେ ଆଜି ଯେମିତି ନବଯୁବକ-ଯୁବତୀମାନଙ୍କର ଆତ୍ସ ହତ୍ୟା କରିବାର 
ପ୍ରବଣତା ବୃଦ୍ଧି ପାଉଛି, ତାକୁ ପ୍ରତିହତ କରାଯାଇପାରନ୍ତା 1 ପିତାମାତା, ଗୁରୁଜନଙ୍କର 
ଗୀଳିମାଡ଼ ଏବଂ ସାଙ୍ଗମାନଙ୍କର ତାତ୍ସଲ୍ୟ, ଅପମାନ ଓ ପରୀକ୍ଷାରେ ଫେଲ୍‌ 
ହେଇଯାଉଥ୍‌ବା ଛାତ୍ରଛାତ୍ରୀମାନେ ସହନଶୀଳତାର ମହତ୍ତ୍ବ ବୁଝିପାରନ୍ତେ । 


ଦୂନିଆର ଚକ ଘୂର୍ଣ୍ଣାୟମାନ |! ସୁଖ ପରେ ଦୁଃଖ ପୁଣି ଭଲ ପରେ 
ମନ୍ଦ ଆସେ | କାହାରି ଦୂଃଖ ସ୍ଥାୟୀ ହେଇ ରହେ ନାହିଁ |! ଖରାଦିନେ ଜଳିଯାଇଥୁବା 

୬୬ ଅମୂତ ଅନୁଭବ 


ଘାସମୂଳରୁ ପୁଣି ନୂଆ ଘାସ କଅଁଳେ ! ଏଥ୍ପାଇଁ ଆମକୁ ଧୈର୍ଯ୍ୟର ସହିତ 
ଅପେକ୍ଷା କରିବାକୁ ପଡ଼ିବ ! ରାତାରାତି ଧନୀ ହେଇଯିବାପାଇଁ ଚେଷ୍ଟା କରୁଥ୍‌ବା 
ଲୋକ ତ ସବୁବେଳେ ହଟହଟା ହୁଏ ¡¦ ସବୁଦିନ ଆଲୋକିତ ରାତି ହେଉ, 
ଏହା କାମନା କରିବା ହେଉଛି କେବଳ ବୋକାମାନଙ୍କର କାମ । ବିଫଳତା 
ପରେ ସଫଳତା ଆସେ ! ଜୀବନ ପାଖେ ପାଖେ ମୃତ୍ୟୁ ଥ୍୍‌ବାପରି ଦୁଃଖ 
ପଛରେ ସୁଖ, ବିଫଳତା ପଛରେ ସଫଳତା ଲୁଚି ରହିଥାଏ । 


ପୂର୍ବଜନ୍ନର କିଛି ଦୋଷ ଥ୍ବାରୁ ମୁଁ ଏକ ଗରିବ ଘରେ ଜନ୍ମ ହେଇଥ୍‌ଲି । 
ଜମିବାଡ଼ି ତ ବାପାଙ୍କର କିଛି ନ ଥୁଲା, କେବଳ ପୂର୍ବପୁରୁଷଙ୍କ ଘରଡିହ ଓ 
ବାଡ଼ି ବଗିଚାପାଇଁ ଜାଗା ସାତପୁରୁଷରୁ ଯାହା ରହିଆସିଛି, ସେତିକି ! ବାପାଙ୍କର 
ଅଭାବୀ ଦୁଃଖୀ ପରିବାରରେ ଆମେ ପାଞ୍ଚଟି ପୁଅଝିଅ | କେବଳ ଆମର 
କାହିଁକି ? ଗାଆଁଟାଯାକର ଗରିବ ଲୋକ ଆମରି ଭଳି ୮ ଅଜ୍ଞାନ ବୟସ ତ 
ଚାଲିଗଲା | ବାପାଙ୍କ ମୃତ୍ୟୁ ପରେ ଆମକୁ ଅସଲ ଦୁଃଖ ଜଣାପଡ଼ିଲା | 
ପାଠପଢ଼ା ତ ଦୂରର କଥା, ଗଣ୍ଡେ ଖାଇ ଦଣ୍ଡେ ଜିଇଁବା, ଆମପାଇଁ କଷ୍ଟସାଧ୍ଧ 
ଥ୍ଲା । ବୋଉ ଆମର ଦିନରାତି ଠାକୁରଙ୍କ ପାଖରେ ମୁଣ୍ଡପିଟି କହେ ¬ 
“ଏଇ ଛୁଆଙ୍କୁ କେମିତି ବଞ୍ଚାଇ ରଖୁବି, ସେଇ ବୁଵି ବତେଇ ଦିଅ ।!” 
ଆଖଣ୍ଡଳମଣିଙ୍କ ପାଦୁକା ଥ୍ଲା ଆମ ପରିବାରର ସମସ୍ତଙ୍କପାଇଁ ସବୁରୋଗପାଇଁ 
ଏକମାତ୍ର ଜିଷଧ | ରକ୍ଷାକର୍ଜା ଓ ଅନ୍ନଦାତା ଥ୍‌ଲେ - ଆମର ଏକମାତ୍ର ଇଷ୍ଟଦେବ 
ଆଖଣ୍ଡଳମଣି | ତାଙ୍କୁ ଭରସା କରି ଚାରିବର୍ଷ ବିତିଗଲା ! ଯେତେବେଳେ 
ଅତ୍ୟନ୍ତ ଅସମ୍ଭାଳ ହେଲା - ଆମେ ପରିବାର ସଦସ୍ୟ କଥା ହେଉଥୂଲୁ, ଆମ 
ଭିତରୁ ଦୁଇ- ଚାରି ଜଣ କେମିତି ମରିଗଲେ, ଅନ୍ୟ ଜଣେ ଦୁଇଜଣ ମିଳୁଥ୍ବା 
ଅଳ୍ପ ଆହାରକୁ ଖାଇ ଭଲରେ ବଞ୍୍‌ ଯାଇପାରନ୍ତେ | ମୃତ୍ୟୁପାଇଁ ପ୍ରାୟ ଆମର 
କାହାରି ଭୟ “ନ ଥୂଲା; ବରଂ ପେଟ ଭୋକର ଦାଉ ଆମପାଇଁ ଅଧ୍କ ଭୟ 
ଥ୍ଲା | ଘରର ସବୁ ଜିନିଷ କଂସା ବାସନ, ବୋଉର ରୂପା ଗହଣାତକ ବିକ୍ରି 
ହୋଇଗଲା ପରେ ଆଉ କିଛି ବିକ୍ରି କରିବାପାଇଁ ନ ଥୁଲା | 


(1 


ମୁଁ ବୟସରେ ସିନା ୧୪ କି ୧୫ ଥୁଲି, କିନୁ ବୃଝୁଥ୍ଲି ବେଶି | ମୁଁ 


oi 


ଘରର ତୃତୀୟ ଜୀବିତ ସନ୍ତାନ ହେଇଥ୍‌ବାରୁ ଏବଂ କଠିନ ପତିଶ୍ରମ କରହଂକୁ 

ଅମ୍ପତ ଅନୁଭବ ୬୭ 
ee 


ଅକ୍ଷମ ଥ୍‌ବାରୁ ଘର ଛାଡ଼ି ଯେକୌଣସି ସ୍ଥାନକୁ ପଳାଇବାପାଇଁ ମୁଁ ସ୍ପିର କରିଥିଲି । 
ଜଣେ ସଦସ୍ଯ କମିଗଲେ ତ ଅନ୍ୟମାନଙ୍କୁ ଟିକେ ଅଧ୍କ ଖାଦ୍ୟ ମିଳିଯିଦ । 
ଏଇ ଥୁଲା ମୋର ଯୁକ୍ତି । ମୋ ଯୁକ୍ତିରେ ବୋଉ ଏବଂ ମଝିଆ ଭାଇ ରାଜିହେଲେ | 
ଗାଆଁର ହିସାବରେ ଦାଦା ରାଧୁ ବିଶ୍ବାଳଙ୍କ ସହାୟତାରେ କଲିକତା ଯାଇ 
ଜଣେ ଶିଶୁ ଶ୍ରମିକ ଭାବରେ କାମକରି ପେଟ ପୋଷିଲି । ଯେତେ ପ୍ରକାର 
କଷ୍ଟସାଧ୍ଯ କାର୍ଯ୍ୟ ନିଜ ସାଧ୍ଯମତେ କଲି | ପେଟ ସିନା ପୂରିଗଲା; କିନୁ ମନ 
ପୂରିଲା ନାହିଁ । ମେଟ୍ରିକ୍‌ ପରୀକ୍ଷା ଦେବାପାଇଁ ସୁଯୋଗ ମିଳିଗଲା ସିନା; 
ଘରକୁ ଫେରିବାକୁ ହାତରେ ଗାଡ଼ି ଭଡ଼ା ପଇସା ନାହିଁ । ପରୀକ୍ଷା ଚାରି ଦିନ 
ସହ ଯିବା ଆସିବା ଚାରି ଦିନ ଏମିତି ଆଠଦିନ ପାଇଁ ମୋର ମାଲିକ ଛୁଟି 
ଦେବାକୁ ନାରାଜ | ଆଖଣ୍ଡଳମଣିଙ୍କୁ ସ୍ମରଣ କରି ଟିକେ ନିରୋଳା ପାଇଲେ 
ଆଖ୍ରୁ ଲୁହ ଝରାଉଥ୍ଲି | 


ପରୀକ୍ଷା ଆଉ ଚାରିଦିନ ଥାଏ ! ମୋ ମନ ବିକଳ ହେଲା | ଭାବିଲି, 
ମାଲିକକୁ ନ କହି ଲୁଚି ବିନା ଟିକେଟ୍‌ରେ ରେଳରେ ପଳାଇବି । ପରୀକ୍ଷା 
ଦେଇସାରି ପୁଣି ଫେରିଆସିବି । କିନୁ ହାତରେ ତ ଅତି କମ୍‌ରେ କୋଡ଼ିଏ, 
ପଚିଶ ଟଙ୍କା ଥ୍ବା ଦରକାର ! ନଦୀଘାଟ ପାରି, ବସ୍ଭଡ଼ାପାଇଁ ତ ଦଶଟଙ୍କା 
ଦରକାର | ମୋ ବୋଉ ଭାରି ରୁଗ୍ଣ ଦେଖାଯାଏ । ତା'ପାଇଁ ତ କିଛି ନ 
ହେଲେ ଓିଷଧ ଦୋକାନୀକୁ ପଚାରି ଛୋଟିଆ ଟନିକ୍ଟିଏ ନେବାକୁ ହେବ | 
ଏତିକି ମିଳିଗଲେ, ମୁଁ ମେଟ୍ରିକ୍‌ ପରୀକ୍ଷାଟି ଦେଇପାରନ୍ତି । କିନ୍ତୁ ପରୀକ୍ଷା 
ଦେଇ ଏଠିକି ଫେରିବି କେମିତି ? ଧାର କରଜ କରି ଫେରିଲେ, ମାଲିକ 
ମୋତେ ଆଉ ରଖୁବ ତ ! ଏମିତି ବିଭିନ୍ନ ଦିଗରୁ ଚିନ୍ତା କରି କରି ଭାର୍ଗପଡ଼ୁଥଲି | 
ସେଦିନ ସନ୍ଧ୍ୟାରେ ମାଲିକଙ୍କୁ ପଚିଶ ଟଙ୍କା ସହ ଆଠଦିନ ଛୁଟିପାଇଁ ଆକୁଳ 
ନିବେଦନ କଲି । ସେ ସଫା ମନା କରିଦେଲେ | ମୁଁ ରାତିରେ ଶୋଇପାରିଲି 
ନାହିଁ । ଅସହାୟ ମନନେଇ ଘରୁ ଉଠି ପଳାଇଲି । 


ଇଚ୍ଛାପୁରର ନବାବଗଞ୍ଜ ଅଞ୍ଚଳରେ ମୋର ମାଲିକଙ୍କ ଘର | ଘରଠାରୁ ଅଧା 
କିଲୋମିଟର ଦୂରରେ ହୁଗୁଳିର ଗଙ୍ଗାନଦୀ ପ୍ରବାହିତ ହେଉଛି ! ନଦୀ ସେପଟରେ 
ଶ୍ରୀରାମପୁର ସହର । ସେହି ନଦୀରେ ପ୍ରବଳ ଗତିରେ ଜୁଆର ଆସେ । 

୬ ଅମ୍ପତ ଅନୁଭବ 


ଅମାବାସ୍ୟା- ପୂର୍ଣ୍ଣମୀ ତିଥ୍‌ରେ ନଦୀ ଭୟଙ୍କର ଦେଖାଯାଏ । ନଦୀରେ ଭଟ୍ଟା 
ଥ୍ବାବେଳେ ଗାଧୁଆ ତୁଠରର ପ୍ରାୟ ପଚାଶଟି ପାହାଚ ଦେଖାଯାଏ । 
ଯେତେବେଳେ ଜୁଆର ଆସେ, ସେତେବେଳେ ଲାଗେ, ସତେ ଯେମିତି କେଉଁଠି 
ଗୋଟାଏ ଉଚ୍ଚ ବନ୍ଧ ଭାଙ୍ଗିଯାଇ ପ୍ରବଳ ବେଗରେ ପାଣିତକ ଖାଲ ଜାଗାକୁ 
ମାଡ଼ିଯାଉଛି । ଦେଖଣାହାରୀ ନିଶ୍ଚୟ ଭୟ କରିଯିବ | ଗୋଟାଏ କଅଁଳା ବାଛୁରୀ 
ଦୌଡ଼ିଲା ଭଳି ଲହଡ଼ି ମାଡ଼ି ମାଡ଼ି ନଦୀକୁ ଉଛୁଳେଇ ଦିଏ । ଏ” ଦୃଶ୍ୟ ଦେଖୁବାକୁ 
କାହାରି ଆଗ୍ରହ ନାହିଁ | ସମସ୍ତେ ଜନ୍ମରୁ ଏ? ଜୁଆର ଦୃଶ୍ୟ ସହିତ ଅଭ୍ୟସ୍ତ ! 


କେବେ କେମିତି ସୁଯୋଗ ଆଉ ସମୟ ପାଇଗଲେ ମୁଁ ସେହି ଭୟଙ୍କର 
ତଥା ଆମୋଦଦାୟକ ଦୃଶ୍ଯକୁ ଦୂରରୁ ଥାଇ ଉପଭୋଗ କରେ । ଘରେ 
ବୋଉଠାରୁ ଗଙ୍ଗାପୁରାଣର କାହାଣୀ ଓ ମାହାତ୍ସ୍ୟ ବିଷୟରେ ଶୁଣିଥୁଲି । ମୁଁ 
ନଦୀକୁ ଜୀବନ୍ତ ଦେବୀ ଭାବରେ ଆଗରୁ ତ ମାନି ନେଇଥ୍‌ଲି । ତେଣୁ ଗଙ୍ଗାନଦୀର 
ପ୍ରବଳ ଜୁଆର ଆଉ ଭୟଙ୍କର ରୂପ ମୋତେ ଆମୋଦିତ କରୁଥଲା | ଭାବୁଥୁଲି, 
ମାତା ଗଙ୍ଗା ରାତିରେ ସମୁଦ୍ରରୁ ଉଠିଆସି ଦୌଡ଼ୁଛନ୍ତି । ଯିଏ ତାଙ୍କୁ ଚିହ୍ନି ପାରିବ, 
ସେ ଭାଗ୍ୟବାନ୍‌ | କେତେଜଣ ସେହି ଜୁଆର ସମୟରେ ଗଙ୍ଗାମାତାଙ୍କୁ ପୁଷ୍ଠାଞ୍ଜଳି 
ଦେଉଥ୍ବାର ମୁଁ ଦେଖ୍‌ ଆହ୍ଵାଦିତ ହୁଏ । 


ମାଲିକ ଛୁଟି କିମ୍ଭା ପଇସା ଦେବାକୁ ମନା କରିଦେବାରୁ ମୁଁ ନିଶ୍ଚିତ 
ହେଇଗଲି, ଆଉ ମୁଁ କେବେ ବି ମେଟ୍ରିକ୍‌ ପରୀକ୍ଷାଟା ଦେଇପାରିବି ନାହିଁ । 
ମୋର ଇଷ୍ଟଦେବତା ଆଖଣ୍ଡଳମଣି ତ ସହାୟ ହେଉ ନାହାନ୍ତି | ଏମିତି ଦୂଃଖୀ 
ଜୀବନଟା ଥ୍ଲେ କେତେ, ନ ଥ୍ଲେ କେତେ ? ମୋପାଇଁ କିଏ ବା କାହିଁକି 
କାନ୍ଦିବ ? ମୁଁ କାହା କାମରେ ତ ଲାଗିପାରିବି ନାହିଁ । ମୋ ମନ ଭିତରେ 
ଅଧ୍କରୁ ଅଧକ ନକାରାନ୍ତ ଭାବ ଜାଗ୍ରତ ହେଲା | ଶେଷରେ କଂଣ କରିବି, 
କୁଆଡ଼େ ଯିବି ଭାବି ଗଙ୍ଗାନଦୀ ତୁଠରେ ପହଞ୍ଚ୍‌ ଦେଖୁଲି, ଭଟ୍ଟା ପଡ଼ିଛି । 
ଗଙ୍ଗାନଦୀର ଶେଷ ତଳ ପାହାଚରେ ଠିଆହେଇ ଭାବିଲି, ଏଇଟା ହେଉଛି 
ଠିକ୍‌ ସମୟ । ଅଳ୍ପ ସମୟ ପରେ ମାତା ଗଟଙ୍ଗାଙ୍କର ଭୟଙ୍କର ଲହଡ଼ି ମାଡ଼ି 


ଆସିବ | ମୋତେ ସେ ତାଙ୍କର କୋଳରେ କାଖେଇ ନେଇ କୁଆଡ଼େ ହଜେଇ 

ଅମ୍ପତ ଅନୁଭବ ୬୯ 
Oe Or hs LiF OE 


ଦେବେ ! ମୁଁ ମୁକ୍ତି ପାଇଯିବି । ମୋ ଚିନ୍ତା କାହାରିକୁ ନ ଥ୍ବ କି ଆଉ 
କାହାରି ଚିନ୍ତା ମୋତେ ନ ଥୁବ | ସେତେବେଳକୁ ରାତି ପ୍ରାୟ ବାରଟା କି 
ଗୋଟାଏ ହେଇଥାଏ | ଘନ ଅନ୍ଧକାର, ମୁହଁକୁ ମୁହଁ ଦିଶୁ ନ ଥାଏ | ଆକାଶରେ 
ତାରାଗୁଡ଼ାକୁ ଉଜ୍ଵଳ ଦିଶୁଆ” ନ୍ତି । ଅଳ୍ପ ସମୟ ପରେ ଘୁଁ ଘୁଁ ଶବ୍ଦ ଶୁଣାଗଲା ! 
ଘାଟଟା ଶୂନଶାନ | ମୁଁ ଜାଣିଗଲି - ଜୁଆର ସମୟ ହେଇଗଲା । ଏବେ 
ଏଇଠି ପହଞ୍ଯିବ । ମୁଁ ଝପ୍କରି ଗଙ୍ଗା ଭିତରକୁ ଡେଇଁପଡ଼ିଲେ ପ୍ରବଳ ସ୍ରୋତ 
ମୋତେ କୁଆଡ଼େ ବୋଲି କୁଆଡ଼େ ନେଇଯିବ | ମୁହୂର୍ଭକ ମଧ୍ୟରେ ଜୀବନଟା 
ଚାଲିଯିବ । ସବୁଦିନପାଇଁ ଅଭାବ ଦୁଃଖ କଷ୍ଠ ଅପମାନ ଦୂର ହେଇଯିବ । 


ଘୁଁ ଘୁଁ ଶବ୍ଦଟା ପାଖେଇ ଆସୁଥ୍‌ବାରୁ ମୁଁ ମନକୁ ଦୃଢ଼କରି ରହିଥାଏ । 


Hu Co Ht 


ହଠାତ୍‌ କେହି ଜଣେ ପଛପଟରୁ ମୋ ହାତ ଦୁଇଟାକୁ ଧରି ପକାଇଲା. | 
ମୁଁ ଚମକି ପଡ଼ିଲି ନାହିଁ । ପଛକୁ ଚାହିଁ ଦେଖୁଲି - ସ୍ତ୍ରୀଲୋକଟିଏ ବଙ୍ଗଳା 
ଭାଷାରେ ମୋତେ କହୁଛି - “ କି ଗୋ ଖୋକା | ଏଖାନେ ଦାଡ଼ିଏଛ କେନ୍‌ ? 
ଏଖନ୍‌ ଜୁଆର ଆସବେ |! ଉପର ଦିଗେ ଚଲେ ଆସ । 


ତା'ପରେ ସେ ସ୍ତ୍ରୀଲୋକଟି ମୋ ହାତକୁ ଧରି ଉପରକୁ ଟାଣି ଟାଣି 
ନେଇଆସିଲା | ଆମେ ତୁଠର ଅଳ୍ପ କେତୋଟି ପାହାଚ ଉପରକୁ ଉଠି ଆସିଛୁ ! 
ଭୟଙ୍କର ଗର୍ଜନ କରି ଗଙ୍ଗାନଦୀର ଜୁଆର ମାଡ଼ିଚାଲିଲା । ଶ୍ରୀରାମପୁର ସହରର 
ଆଲୋକମାଳା ସେଇ ଜୁଆରର ଲହଡ଼ିକୁ ଚମକେଇ ଦେଉଥୂଲା । ଆମେ 
ଯେତିକି ଯେତିକି ଉପରକୁ ଉଠୁଥାଉ, ପାଣି ସେତିକି ସେତିକି ଉପରକୁ ଉଠି 
ସବୁଠାରୁ ଉପରେ ଥୁବା ପାହାଚକୁ ବୁଡ଼େଇ ଦେଲା | 


ସ୍ତ୍ରୀଲୋକଟି ମୋତେ ନଦୀକୂଳକୁ ଡାକିନେଇ ମୋଠାରୁ ଓଡ଼ିଆରେ ସବୁ 
ଦୁଃଖକଥା ଶୁଣିସାରି କହିଲେ - “ ତମେ ଏଭଳି ଆତ୍ସହତ୍ୟା କଲେ, ମୁକ୍ତିପାଇବ 
ନାହିଁ; ବରଂ ପାପଗ୍ରସ୍ତ ହେଇଯିବ । ପରୀକ୍ଷା ଦେଇ ନ ପାରିବାରୁ ଏମିତି 
ଭୟଙ୍କର ନିଷ୍ପଭ୍ତିନେବା ଠିକ୍‌ ହେଇ ନାହିଁ | ଚାଲ, ରାତି ବହୁତ ହେଇଗଲାଣି । 
ମୁଁ ତମର ମାଲିକ ପାଖରେ ଛାଡ଼ିଦେଇ ଆସିବି ! କାଲି ସକାଳେ ମୁଁ ତମ 
ମାଲିକଙ୍କୁ କହିବି - ସେ ଛୁଟି ଦେଇଦେବେ ଏବଂ ଗାଡ଼ିଖର୍ଚ୍ଚ ବି ଦେବେ ।” 

ା ଅମ୍ପତ ଅନୁଭବ 


ତାଙ୍କ ପଛେ ମୁଁ ଚାଲିଲି ¦ ମାଲିକ ଘର ବାରଣ୍ଡାରେ ଯାଇ ଠିଆହେଲି । 
ସେ ସ୍ତୀଲୋକଟି କହିଲା - “ ତମେ ଏବେ ମାଲିକକୁ ଡାକି ଘରକୁ ଯାଅ । 
ମୁଁ ମୋ ଘରକୁ ଫେରିଯାଉଛି !” ସ୍ତରୀଲୋକଟିକୁ ରାସ୍ତା ଆଲୋକରେ ଦେଖୁଲି । 
ଅଳ୍ପ ବୟସର ସୁନ୍ଦରୀ ସ୍ତ୍ରୀଲୋକଟାଏ । ଭାବିଲି - ଏତେ ରାତିରେ ସେ ବୋଧହୁଏ 
ଝାଡ଼ା ଯାଇଥୂଲା, ମୋତେ ଦେଖ୍‌ ଅଟକି ରହିଯାଇଛି ! ସ୍ତ୍ରୀଲୋକଟି ଆସିଥୁବା 
ବାଟରେ ପୁଣି ଗଙ୍ଗାକୂଳ ଆଡ଼କୁ ଫେରିଗଲା । 


ମୁଁ ବାରଣ୍ଡାରେ ବସି ବସି ରାତିସାରା କେତେ କ”ଣ ଭାବି ଅନେକ 
କାନ୍ଦିଲି | ସକାଳୁ ସକାଳୁ ମାଲିକ ଉଠି ମୋତେ ଦେଖୁ ମୋ ମନର କଥାକୁ 
ବୁଝିଗଲା | କହିଲା - “ ତୁ ଆଜି ପରା ଦେଶକୁ ଯିବୁ । ହଉ ଦଶଟା ବେଳକୁ 
ବାହାରିପଡ଼ । ଯିବା ଆସିବା ଗାଡ଼ି ଭଡ଼ା ଦେଇଦେବି | କିନୁ ପରୀକ୍ଷା ସରିଗଲେ 
ସଙ୍ଗେ ସଙ୍ଗେ ଫେରି ଆସିବୁ | ଏଣେ ତୋ” ପାଇଁ ମୋର ସବୂକାମ ଅଟକି ଯିବ ।” 


bd 


ସତକୁ ସତ ଦିନ ଦଶଟାବେଳକୁ ମୁଁ ଷାଠିଏ ଟଙ୍କା ଧରି ଆଖପାଖ 
ଞଥିଷଧ ଦୋକାନକୁ ଯାଇ ମୋ ବୋଉପାଇଁ ଗୋଟିଏ ଦଶଟଙ୍କିଆ ଟନିକ୍‌ 
‘ଡେକ୍ଟୋରେଞ୍ଜଂ କିଣିଆଣି ଗାଆଁ ଅଭିମୁଖେ ବାହାରିପଡ଼ିଲି | ତା' ପର ଘଟଣା 
ଅନ୍ୟତ୍ର ଅଛି | 


ପରୀକ୍ଷା ଦେଇସାରି ବଉଳା ଗାଇ ପରି କଥାରଖୁ ପୁଣି ସେଇଠିକି 
ଫେରିଯାଇଥୂଲି । ତେବେ ଅନେକ ଦିନଯାଏ, ଭାବୁଥ୍ଲି ସେ ସ୍ତ୍ରୀଲୋକଟି 
କିଏ ଥୁଲା ? ଗଙ୍ଗାମାତା ନିଜେ ଆସି ମୋତେ ଧରିନେଲେ ନାହିଁ ତ | 
ହେଇପାରେ, ମୋର ସରଳମନର ନିରୋଳା ବିଶ୍ଵାସ ମାତାଗଙ୍ଗାଙ୍କୁ ଜୀବନ୍ତ 
ରୂପରେ ଉଦା କରେଇ ଦେଲା । 


ଏମିତି ଘଟଣା ଅନେକଙ୍କ ଜୀବନରେ ତ ଘଟେ । କିନ୍ତୁ ଅନୁଭବୀ 
ମଣିଷ ବିଶ୍ଵାସ କରନ୍ତି - ଗଭୀର ବିଶ୍ଵାସ ଫଳରେ ସବୁ ଦେବଦେବୀ ଆମକୁ ରକ୍ଷା 
କରିବାକୁ ବିଭିନ୍ନ ରୂପରେ ଦର୍ଶନ ଦେଇ ଜୀବନର ଗତିପଥକୁ ବଦଳାଇ ଦିଅନ୍ତି । 


!! ଜୟ ଗଙ୍ଗାମାତାଜୀ ॥| 
© 

॥ ୧୦ | 
ହିନ୍ଦୀରେ ଭାଷଣ 


ଯେଉଁମାନେ କେବଳ ସାଂସାରିକ କାମଧନ୍ଦାରେ ବ୍ୟସ୍ତ ରହିଥା” ନ୍ତି, 
ପଶୁମାନଙ୍କ ଭଳି ଖାଇବା, ପିଇବା, ଶୋଇବା ଓ ସନ୍ତାନ ଉତ୍ପାଦନରେ ଲିପ୍ତ 
ଥାଆନ୍ତି, ସେହିଭଳି ସାଧାରଣ ଲୋକଙ୍କୁ ଗୀତାର ପଞ୍ଚମ ଅଧ୍ୟାୟ ପନ୍ଦରତମ 
ଶ୍ଲୋକରେ ଭଗବାନ ଜନ୍ତୁ ବୋଲି ଆଖ୍ୟା ଦେଇଛନ୍ତି । ଅତଏବ, ସେହି 
ଲୋକମାନେ କେବଳ ପୋକ ସଙ୍ଗେ ସମାନ । 


ଯେଉଁମାନଙ୍କର ଭଗବାନ୍‌ଙ୍କ ପ୍ରତି କିମ୍ବା ଶାସ୍ତ ପ୍ରତି, ଧର୍ମ ପ୍ରତି କିମ୍ବା 
ସକାମ ଅନୁଷ୍ଠାନ ପ୍ରତି ଅଥବା ପରଲୋକ ପ୍ରତି ଶ୍ରଦ୍ଧା ନାହିଁ, ସେଭଳି ମଣିଷ 
କେବଳ ତା'ର ଶରୀର ପୋଷଣରେ ଲାଗିଥା'ନ୍ତି । ସେମାନେ ମିଛ, କପଟ, 
ଚୋରି, ଡକାୟତି, ଅନ୍ୟାୟ, ଅତ୍ୟାଚାର ମାଧ୍ଯମରେ ନିଜ ଶରୀର ଓ ପ୍ରାଣର 
ପୋଷଣ କରନ୍ତି । ଏମାନେ ପରଲୋକ ପ୍ରାପ୍ତି ପରେ ସ୍ଵଭାବ' ଭେଦରୁ ଆସୁରୀ, 
ରାକ୍ଷସୀ ଓ ମୋହିନୀ ଲକ୍ଷଣ ନେଇ ନୀଚକୁଳରେ ଜନ୍ମଲାଭ କରନ୍ତି | ଏକଥାକୁ 
ଗୀତାରେ ଭଗବାନ ଚେତେଇ ଦେଇଛନ୍ତି । 


ପ୍ରତ୍ୟେକ ମଣିଷକୁ ଭଗବାନ୍‌ ଯଥେଷ୍ଟ ଅଧୁକାର ଓ ବିବେକ ଦେଇଛନ୍ତି | 
କିନ୍ତୁ ସାଧାରଣ ମଣିଷଟି ସେହି ଅଧ୍‌କାର ଓ ବିବେକକୁ କାମନାରେ ବଶୀଭୂତ 
କରାଇ ଜନ୍ମମରଣ ଚକ୍ରରେ ଘୂରିବୁଲେ । ଭଗବତ୍‌ ବିଶ୍ଵାସୀ, ଉପକାରୀ, 
ନ୍ୟାୟ ପରାୟଣ, ନିରୀହ ତଥା ସାଧୁ ଲୋକମାନେ “ଜନ୍ତୁ” ସ୍ଵଭାବର 
ମଣିଷମାନଙ୍କଦ୍ଧାରା ଅତ୍ୟାଚାରିତ ହୁଅନ୍ତି । କିନ୍ତୁ ଭଗବତ୍‌ କୃପା ଓ ସତ୍ଯ 
ଧର୍ମବଳଦ୍ଵାରା ପୁଣି ସେମାନେ ପାପାଚାରୀମ୍ବାନଙ୍କ କବଳରୁ ରକ୍ଷା ପାଆନ୍ତି 


Source: Author, Digitized by PPRACHIN, SOA 


୭୨ ଅମ୍ପତ ଅନୁଭବ 


କେବଳ ବଡ଼ କାର୍ଯ୍ୟ ଓ ଅସମ୍ଭବ କାର୍ଯ୍ୟ ସାଧନ ବେଳରେ ଇଶ୍ଵରଙ୍କ 
ସହାୟତା କାମନା କରାଯାଏ ନାହିଁ । ପ୍ରତ୍ୟେକ କାର୍ଯ୍ୟ ଆରମ୍ଭରେ ଭ୍ତଶ୍ବରଙ୍କୁ 
: ସୁରଣ କଲେ, କାର୍ଯ୍ୟଟି ନ୍ୟାୟଯୁକ୍ତତ ସଂସ୍କାରଯୁକ୍ତତ ମଙ୍ଗଳଦାୟକ ତଥା 
ବହୁଜନ ହିତାୟ ହେଇଥାଏ । ଯଦିଓ କୌଣସି କାରଣରୁ କାର୍ଯ୍ୟଟି ଅସଫଳ 
ହୁଏ, ତାହା ଭଶୃରଙ୍କ ଇଚ୍ଛା ବୋଲି ଧରିନେବାକୁ ହେବ | ଫଳରେ ଆମର 
ଦୁଃଖ ବା ଚିନ୍ତା ଅଧକ ଦିନ ରହିବ ନାହିଁ | 


ଆମ ଭଳି ସାଧୀରଣ ଗୃହସ୍ପ ମଣିଷମାନେ ଅଳ୍ପରେ ସନ୍ତୁଷ୍ଟ ହେଇଯାଉ | 
ଯେଉଁ କାର୍ଯ୍ୟଦ୍ଧାରୀ ଆମର ସେଭଳି କିଛି ଲାଭ ମିଳିବାର ନ ଥାଏ, ସେଥୂରୁ 
ନିବୃତ୍ତ ହେଇଯାଉ । କିନ୍ତୁ ସାହସର ସହିତ ସେଭଳି କାର୍ଯ୍ୟରେ ହାତ ଦେଲେ, 
ଅନେକ କ୍ଷେତ୍ରରେ ଆର୍ଥୁକ ଲାଭ ନ ହେଲେ ବି ଆତ୍ସ ସନ୍ତୋଷ ରୂପକ ଲାଭଟି 
ଆମକୁ ମିଳିଥାଏ । 


ଆମ ଅଞ୍ଚଳରେ ହିନ୍ଦୀ ଭାଷାର ପ୍ରଚଳନ ମୋଟେ ନ ଥୁଲା । ଗାଆଁ 
ସୁଲ୍‌ର ଷ୍ଶ୍ରେଣୀରେ ହିନ୍ଦୀ ଅକ୍ଷର କେତୋଟି ଶିଖୁପାରିଲେ ହେଲା |! ଅଷ୍ଟମ 
ଶ୍ରେଣୀରୁ ସଂସ୍କୃତ ପାଠକୁ ଓଡ଼ିଆରେ ଲେଖୁଦେଲେ ଚଳିଯାଏ ।! ତେଣୁ ମେଟ୍ରିକ୍‌ 
ପାସ୍‌ କରିବା ପରେ ଆମେ କେବଳ ହିନ୍ଦୀ ଅକ୍ଷର ସହିତ ପରିଚିତ ହେଇଥାଉ |! 
କେବେ କେହି ମୁସଲମାନ ଲୋକ ଆମ ଗାଆଁକୁ ଗୋରୁ କିଣିବା ପାଇଁ ଆସିଲେ 
ତାଙ୍କ ତୁଣ୍ଡରୁ ଉର୍ଦ୍ଧ ମିଶା ହିନ୍ଦୀକଥା ଶୁଣିଲେ, ଆମକୁ ବୋକାପରି ଚାହିଁ ରହିବାକୁ 
ପଡ଼େ । 


ପରିସ୍ପିତିରେ ପଡ଼ି କଲିକତା ଯାଇଥ୍‌ଲି | ସେଠାରେ ବଙ୍ଗଳା ଭାଷାଟା 
ଶିଖୁ: ହେଇଗଲା । ହିନ୍ଦୀ ବୁଝିପାରିଲି; କିନୁ କହିପାରୁ ନ ଥାଏ | ବାଲିମେଳାକୁ 
ଆସି ଓଡ଼ିଆ ଭାଷା ଓ ସାହିତ୍ୟର ପ୍ରସାର କାମରେ ଲାଗିଥୂଲି | ଜୟପୁରରେ 
ଚାକିରି କରି ଇଂରାଜୀରେ କାମଂ କରିବାକୁ ପଡ଼ିଲା ! ତେଣୁ ହିନ୍ଦୀ ଜ୍ଞାନରେ 
ମୁଁ ସମ୍ପୂର୍ଣ୍ଣ ଦୁର୍ବଳ ଥୂଲି | 

ଲୋକସେବା ଆୟୋଗ ସାକ୍ଷାତ୍କାରରେ ଇଂରାଜୀ, ଓଡ଼ିଆ, ବଙ୍ଗଳା 
ଓ ସଂସ୍କୃତ ମିଶା ଭଙ୍ଗାହିଁନ୍ଦୀ ଶବ୍ଦ ଲଗାଇ କାମ ଚଳେଇ ନେଇଥ୍‌ଲି | 

ଅମ୍ପତ ଅନୁଭବ ୭୩ 


eee Oem eee 
କେନ୍ଦ୍ର ସରକାରଙ୍କ ଅଧୀନରେ ଚାକିରି ପାଇବା ପରେ ଇଂରାଜୀ ସହିତ 
ହି ନ୍ଦୀର ଆବଶ୍ୟକତା ଜଣାପଡ଼ିଲା । ହିନ୍ଦୀରେ ପାରଦର୍ଶିତା ରହିବା ଜରୁରୀ 
ଥୂଲା | 


ଆକାଶବାଣୀ ଯୋରନ୍ଦା କେନ୍ଦରେ ସହାୟକ କେନ୍ଦ ନିର୍ଦ୍ଦେଶକ 
ପଦବୀରେ ଥ୍ବା ସମୟରେ କଟକ କେନ୍ଦର ହିନ୍ଦୀ ଅଫିସର ଶ୍ରୀ ସୁରେନ୍ଦ୍ର 
ନାଥ ସାମଲଙ୍କ ସହିତ ମୋର ଭେଟ ହେଲା । ସେ ମୋତେ ହିନ୍ଦୀଭାଷାର 
ଏମ୍‌.ଏ. ଅର୍ଥାତ୍‌ ପ୍ରାଜ୍ଞ ପରୀକ୍ଷା ଦେବାପାଇଁ ଉତ୍ସାହିତ କଲେ । କିନ୍ତୁ ମୁଁ 
ମୋର ହିନ୍ଦୀଜ୍ଞାନ ଉପରେ ସଚେତନ ଥୁ୍‌ବାରୁ ମୋଦ୍ଵାରା ହିନ୍ଦୀ ପାସ୍‌ ହେଇପାରିବ 
ନାହିଁ ବୋଲି କହିଲି । 

ସାମଲବାବୁ କାହାରିକୁ ଛାଡ଼ିବା ଲୋକ ନୁହନ୍ତି । ସେ ମୋତେ କହିଲେ ¬ 
“ ଆପଣ ପରା ଜୀବନରେ କେବେ ହାରି ନାହାନ୍ତି ! ପଛଘୁଞ୍ଚା ନାହିଁ ବୀରର 
ଜାତକେ | ଆପଣ ପରୀକ୍ଷା ଦିଅନ୍ତୁ । ମୋର ବିଶ୍ବାସ ଆପଣ ନିଶ୍ଚୟ ପାସ 
କରିବେ । ଆବଶ୍ୟକସ୍ପଳେ ମୁଁ ପୁସ୍ତକ ଯୋଗାଇ ଦେବି । କିଭଳି ପ୍ରଶ୍ନ ପଡ଼େ, 
କହି ଦେବି, ଆଜି ଆପଣ ଫର୍ମରେ ଦସ୍ତଖତ କରିଦେଇ ଯାଆନ୍ତୁ । ପ୍ରାଞ୍ଞ ବହି 
ମୁଁ ଯୋଗାଡ଼ କରି ରଖ୍‌ଥ୍ବି ¦ ଆସନ୍ତା ସପ୍ତାହରେ ଆସି ନେଇଯିବେ । 
ଡରିବାର କିଛି ନାହିଁ ।” 

ଆଶା ଓ ଆକାଙ୍‌କ୍ଷା ଭିତରେ ଫର୍ମ ପୂରଣ କରିଦେଲି । କିନ୍ତୁ ମନ 
ଭିତରଟା କେମିତି କେମିତି ହେଲା । ସତରେ ଯଦି ମୁଁ ଫେଲ୍‌ ହେଇଯାଏ, 
ଭାରି ଅପମାନ ଲାଗିବ ।! କଟକରେ ଥ୍ଲେ ସେଠାରେ କୋଉଠି ହିନ୍ଦୀଶିକ୍ଷା 
ହେଉଛି, ସେ ସୁଯୋଗ ନେଇପାରିଥାଂନ୍ି । କିନ୍ତୁ ଯୋରନ୍ଦା ଭଳି ଜାଗାରେ 
ହିନ୍ଦୀ କିଏ ଶିଖେଇବ ? 

ବହି ତ ନେଲି । ଖାଇବା, ପିଇବା, ଶୋଇବା ସବୁ କିଛି ଖରାପ 
ଲାଗିଲା । ଟିକେ ଫୁରସତ ପାଇଲେ, ହିନ୍ଦୀବହି ଧରି ପଢ଼ିଲି । ପରୀକ୍ଷା 
ଆଉ ମାତ୍ର ଦୁଇମାସ ଥାଏ । ବହିଗୁଡ଼ିକୁ ଦୁଇ ତିନିଥର ଲେଖା ପଢ଼ିଲି |! 


Source: Author, Digitized by PPRACHIN, SOA 


୭୪ ଅମୃତ ଅନୁଭବ 


ପୁରୁଣା ଅଭ୍ୟାସ ଅନୁସାରେ ଆଖଣ୍ଡଳମଣିଙ୍କ ନାମକୁ ସ୍ଵରଣକରି କଟକର 
ମଧୁପାଟଣା ପରୀକ୍ଷା କେନ୍ଦ୍ରରେ ସକାଳ ନଅଟାବେଳେ ପହଞ୍‌ ଦେଖୁଲି, ସେଇଠି 
କେହି ଜଣେ ବି ନାହାନ୍ତି । ଠିକ୍‌ ଦଶଟାରେ ପିଅନ ଆସି ଗେଟ୍‌ ଖୋଲିଲା । 
ତା'ଠାରୁ ନିଶ୍ଚିତ ହେଲି ଯେ, ଏଇଠି ଆଜି ହିନ୍ଦୀ ପରୀକ୍ଷା ହେବ । 


ଚାହୁଁ ଚାହୁଁ ଶହ ଶହ ପ୍ରାର୍ଥୀ ଓ ଶିକ୍ଷକ ଆସି ପହଞ୍ଚୁଗଲେ । ସମସ୍ତଙ୍କ 
ତୁଣ୍ଡରେ ହିନ୍ଦୀରେ କଥାବାର୍ରା । ବିଭିନ୍ନ ସରକାରୀ କାର୍ଯ୍ୟାଳୟର କର୍ମକର୍ରାମାନଙ୍କ 
ସହ ଆହୁରି କିଏ କେତେ ! କେମିତି ପ୍ରଶ୍ନ ପଡ଼ିବ ? ହିନ୍ଦୀ ବ୍ୟାକରଣ କେମିତି 
ପ୍ରସ୍ତୁତ ହୋଇଛନ୍ତି, ଏ? କଥା ମଧ୍ଯ ସେମାନେ କୁହାକୁହି ହେଉଥା'ନ୍ତି | ସେମାନଙ୍କ 
କଥାବାର୍ରା ଶୁଣି ମୁଁ ଭାବୁଥିଲି, ଏମାନେ ଭଲଭାବରେ ହିନ୍ଦୀ ଶିକ୍ଷାକରି ଆସିଛନ୍ତି । 
ଏତେ ବଢ଼ିଆ ହିନ୍ଦୀରେ କଥା ହେଉଛନ୍ତି । ଗୁଣୀ ଜ୍ଞାନୀ ଲୋକମାନେ ହିଁ 
ପାସ୍‌ କରିବା କଥା । ପ୍ରଥମତଃ ମୁଁ ଶିକ୍ଷାଗ୍ରହଣ କରିବାର ସୁଯୋଗ ପାଇ 
ନାହିଁ । ଯାହା ହେବାର ହେବ, ସର୍ବନିମ୍ନ ନମ୍ବର ହେଉ ପଛେ ପାସ୍ଟା ହେଇଗଲେ, 
ଇଜ୍ଜତ ରହିଯାଆନ୍ତା । 


ଠିକ୍‌ ସାଢ଼େ ଦଶଟାରେ ପରୀକ୍ଷା ଆରମ୍ଭ ହେଇଗଲା । ଆମ କଟକ 
କେନ୍ଦ୍ରର ହେଡ଼୍‌ କୃର୍କ ଓ ଆଉ କେତେଜଣ କନିଷ୍ଠ କର୍ମଚାରୀ ଆମରି ହଲ୍‌ରେ 
ପରୀକ୍ଷା ଦେଉଥୁବା ଦେଖ୍‌ ନିଜକୁ ଟିକେ ସଙ୍କୋଚ ମନେକଲି । ସେମାନେ 
ତ ପାସ୍‌ କରିବେ, ମୁଁ ଫେଲ୍‌ ହେଇଗଲେ - ମୋର ଅବସ୍ଥା କ'ଣ ହେବ ? 


ହିନ୍ଦୀ ପରୀକ୍ଷା କେନ୍ଦରେ ବସି ପ୍ରଶ୍ବଗୁଡ଼ିକୁ ଧୀର ମନରେ ପଢ଼ିଲି | 
ଆଖଣ୍ଡଳମଣିଙ୍କ ନାମକୁ ସ୍ପରଣ କରି ଉତ୍ତର ଲେଖୁଲି ! ଯାହା ପଢ଼ିଥୁଲି, 
ଯାହା ମନେଥୂଲା, ସେତକ ଲେଖ୍ଦେଲି । 


ତିନି ମାସ ପରେ କଟକରୁ ସାମଲବାବୁ ଫୋନ୍‌ କରି ଜଣାଇଲେ - 
ଆପଣ ପ୍ରାଞ୍ଞ ପରୀକ୍ଷାରେ ସର୍ବୋଜ୍ଚ ନମ୍ବର ରଖୁ ପାସ୍‌ କରିଛନ୍ତି | ଏହା ଆମ 
ପୂର୍ବାଞ୍ଚଳ ପାଇଁ ଗର୍ବ ଓ ଗୌରବର କଥା ! ଏଥୁପାଇଁ ଆପଣ ସ୍ଵତନ୍ତ୍ର ପୁରସ୍କାର 
ପାଇବାକୁ ଯୋଗ ହୋଇଛନ୍ତି | ଫ୍ୟାକ୍ସରେ ରେଜଲ୍ବ ପଠାଉଛି, ଦେଖ୍ବେ | 

ଅମ୍ପତ ଅନୁଭବ ୭୫ 
rr 


ସାମଲବାବୁଙ୍କ କଥାକୁ ମୁ ବିନସ କରି ନ ଥ୍ଲି | ସିଏ ତ ମଜାଳିଆ ଲୋକ A 
ମିଛ କହୁଥ୍୍‌ବେ | ବୋଧହୁଏ ମୂ ମୁଁ ଫେଲ୍‌ ହୋଇଯାଇଛି | 


ସତକୁ ସତ ମୁଁ ସମଗ୍ର ପୂର୍ବାଞ୍ଚଳର ପ୍ରାର୍ଥୀମାନଙ୍କ ମଧ୍ଯରୁ ସର୍ବୋଜ 
୮୩ ପ୍ରତିଶତ ନମ୍ବର ରଖୁଛି | ଏଥ୍ପାଇଁ ମୋତେ ବର୍ଷକ ପାଇଁ ଗୋଟାଏ 
ସ୍ଵତନ୍ତ୍ର ବେତନ ବୃଦ୍ଧି କରାଗଲା । ମୁଁ କୌଣସି ଅନୁଷ୍ଠାନରେ ହିନ୍ଦୀଶିକ୍ଷା ସରକାରୀ 
ସହାୟତାରେ ଗ୍ରହଣ କରି ନ ଥୂବାରୁ ଓ ସର୍ବୋଜ ନମ୍ବରପାଇଁ ସ୍ବତନ୍ତ୍ର ପୁରସ୍କାର 
ଅର୍ଥ ପାଇଲି । 

ମୋର ପରୀକ୍ଷା ଫଳ ଅନେକ ସହକର୍ମୀଙ୍କ ଦେହରେ ଗଲା ନାହିଁ । 
ଅନେକ ପ୍ରକାର କଟୁ ମନ୍ତବ୍ୟ ଦେଇ ସେମାନଙ୍କ ମନର ଦୂଃଖକୁ ସେମାନେ 
ନିଜେ ଚପେଇ ରଖୁଲେ | 


ଏହା ମଧ୍ଯରେ ମୋର କଟକ କେନ୍ଦ୍ରକୁ ବଦଳି ହୋଇଗଲା । ହଠାତ୍‌ 
ଦିନେ ଆକାଶବାଣୀର ମହାନିର୍ଦ୍ଦେଶାଳୟରୁ ଖଣ୍ଡିଏ ଚିଠି ପାଇଲି ଯେ, 
ଭୁବନେଶ୍ବରଠାରେ ଏକ ବିରାଟ ହିନ୍ଦୀ ସମ୍ମିଳନୀ ହେବ | ସେଥୁରେ ଦିଲ୍ଲୀରୁ 
ବଡ଼ ବଡ଼ ଅଫିସରଙ୍କ ସହିତ ମହାନିର୍ଦେଶକ ମଧ୍ଯ ଯୋଗଦେବେ । ସେହି 
ସଭାରେ ମୋତେ ମୁଖ୍ୟବକ୍ତା ଭାବେ ଯୋଗଦେବାକୁ ନିର୍ଦ୍ଦେଶ ଦିଆଯାଇଛି । 
ଏକମାତ୍ର ବକ୍ତାଭାବେ ମୋତେ “ ଅଣହିନ୍ଦୀ ଅଞ୍ଚଳରେ ହିନ୍ଦୀ ବ୍ୟବହାରରେ 
ଅସୁବିଧା ଓ ତା'ର ସମାଧାନ” ଶୀର୍ଷକ ଆଲୋଚନା କରିବାକୁ ହେବ । 


ମୁଁ ତରବର ହେଇ ସାମଲବାବୁ ଙ୍କୁ ଦେଖାକରି ମୋର ଅକ୍ଷମତା 
ଜଣାଇଲି । ସେ ପୁଣି ଥରେ କହିଲେ, “ ପଛଘୁଞ୍ଚା ନାହିଁ ବୀରର ଜାତକେ । 
ଆପଣ ନିଶ୍ଚୟ ପାରିବେ । ହିନ୍ଦୀରେ ପ୍ରାଞ୍ଞ ପାସ୍‌ କରିଛନ୍ତି | ଚେଷ୍ଟା କରନ୍ତୁ ।” 


ବଡ଼ ଅଡ଼ୁଆରେ ପଡ଼ିଗଲି | ଆଉ ମାତ୍ର ପନ୍ଦର ଦିନ ହାତରେ ଅଛି ! 
ଆଗ ପ୍ରବନ୍ଧଟିକୂ ଓଡ଼ିଆରେ ଲେଖ୍‌ ପକାଇଲି | ତା'ପରେ ହିନ୍ଦୀରେ ଅନୁବାଦ 
କରି ସାମଲବାବୁଙ୍କଦ୍ଧାରୀ ବ୍ୟାକରଣଗତ ତ୍ରୁଟିକୁ ସଂଶୋଧୂତ କରାଇନେଲି । 
ଏଂ ସବୁ କାର୍ଯ୍ୟକୁ ଦେଖ୍‌ ମୋର ସହକର୍ମୀମାନେ ମୋତେ ପରାମର୍ଶ ଦେଇଥୂଲେ, 

୭୬ ଅମୃତ ଅନୁଭବ 


“ ଆପଣ ହିନ୍ଦୀରେ ଭାଷଣ ଦେଇପାରିବେ ନାହିଁ ବୋଲି ଲେଖୁ ଜଣାଇ ଦିଅନ୍ତୁ । 


ସବୁ ଚିନ୍ତାରୁ ମୁକ୍ତି ମିଳିଯିବ । ବେକାର ମଞ୍ଚ ଉପରେ କାହିଁକି ଅପଦସ୍ଥ ହେବେ ?” 


ସେମାନଙ୍କର ମନ୍ତବ୍ୟ ଶୁଣିଲି, କିନୁ ମନରେ ସହସ ବାନ୍ଧି ଭାଷଣଟିକୁ 
ବାରମ୍ବାର ଉଚ୍ଚସ୍ଵରରେ ପଢ଼ିଲି । ଆଶ୍ଚର୍ଯ୍ୟର କଥା, ହିନ୍ଦୀଭାଷୀ ଅଫିସରମାନେ 
ସେହି ଭାଷଣକୁ ଏକଲୟରେ ଉପଭୋଗକରି କରତାଳିଦେଇ ସଭାମଞ୍ଚକୁ କମ୍ପାଇ 
ଦେଲେ । ସାମଲବାବୁ ଏବଂ ହିନ୍ଦୀ ଏକକର ଅନ୍ୟ ସହକର୍ମମମାନେ ମୋତେ 
ଅଭିନନ୍ଦନ ଜଣାଇ କହିଲେ, “ ଆପଣଙ୍କ ଭାଷଣ କେବଳ ଉପଭୋଗ୍ୟ ନୁହେଁ, 
ଚମକ୍ରାର ହେଇଥୁଲା !” 


w 


ଭାଷଣ ଦେଇ ମୁଁ ମୋର ସରକାରୀ କର୍ଭବ୍ଯୟ କେବଳ କରିଥ୍ଲି । 
ଏଥ୍‌ପାଇଁ କୌଣସି ପୁରସ୍କାର ବା ପ୍ରମାଣପତ୍ର ମିଳିବାର ନ ଥୁଲା ସତ; ତଥାପି 
ସ୍ଵାଭିମାନ ଓ ସମ୍ମାନ ରକ୍ଷାପାଇଁ ମୁଁ ମୋର ଇଷ୍ଟଦେବ ଆଖଣ୍ଡଳମଣିଙ୍କ ନିକଟରେ 
କୃତଜ୍ଞତା ଜଣାଇଥ୍‌ୁଲି ! 

I ୧୧ ॥ 
ଘରକିଣା 


ଶାସ୍ତ୍ରରେ କୁହାଯାଇଛି - ଭୂମି, ପତ୍ନୀ, ବିଦ୍ୟା ପୂର୍ବଜନ୍ଧର ସୁକୃତିରୁ 
ମିନୁଥାଏ | ଅର୍ଥାତ୍‌ ମଣିଷର ଆଗେ ଆଗେ ଏମାନେ ଚାଲୁଥାଂନ୍ତି । ଠିକ୍‌ 
ସମୟରେ ଆସି ଧରାଦିଅନ୍ତି | ସେଥୁପାଇଁ ଉଚିତ କର୍ମ, ଆନ୍ତରିକ ଚେଷ୍ଟା ଓ 
କଠିନ ପରିଶ୍ରମ କରିବାକୁ ପଡ଼ିଥାଏ | ସେହି ବିଦ୍ୟାରୁ ଜ୍ଞାନ ଓ ଯଶ ମିଳିଥାଏ । 
ଭୂମି ସମ୍ପରି ଧନ ସୁଖ ଦେଇଥାଏ | ପତ୍ନୀ ଆସି ପୁତ୍ର କନ୍ୟା ଦେଇ ବଂଶରକ୍ଷା 
କରିବା ସହିତ ସୁଖଦୂଃଖର ଆଜୀବନ ସାଥୂହେଇ ରହିଯାଏ 1! ଏହାକୁ କେତେଜଣ 
ଭାଗ୍ୟଫଳ ମଧ୍ଯ କହିଥାଂନ୍ତି | 


ଆମେ ଦେଖୁ - ଅନେକ ମଣିଷ ଅଛନ୍ତି, ତାଙ୍କର ଅକଳନ ସମ୍ପତ୍ତି 
ରହିଛି; କିନଧୁ ଭୋଗ କରିବାକୁ କେହି ନାହିଁ । ବିଦ୍ୟା ଅଛି; କିନ୍ତୁ ତାହା 
ଅନ୍ୟର ଉପକାରରେ ଆସୁ ନାହିଁ; ଅର୍ଥାତ୍‌ ସେହି ବିଦ୍ୟା-ଜ୍ଞାନରେ ପରିଣତ 
ନ ହୋଇ ଅପକର୍ମରେ ଲାଗିଛି । ସେହିପରି ଜୀବନସାଥୀ ହେଇ ଅନେକ 
ପତ୍ନୀ ସୁଖ ସଂସାରକୁ ଚୂନାକରି ଦୁଃଖଦାୟିନୀ ହେଇଯାଉଛନ୍ତି । ଏହା ମଧ୍ଯ 
ଆମର କର୍ମଫଳ । ପୂର୍ବଜନ୍ନର ଭାଗ୍ୟଫଳରୁ ଯାହା ମିଳିଥାଏ, ତାହା ବର୍ଭମାନର 
କର୍ମଫଳଦ୍ଵାରା ଭିନ୍ନରୂପ ଧରିଥାଏ । 

ସଂକ୍ଷେପରେ କୁହାଯାଇପାରେ - ଭଲ ମଞ୍ଜିଟିଏ ଆମକୁ ଭାଗ୍ୟଫଳରୁ 
ମିଳିଗଲା ସିନା; କିନୁୁ ସେଥ୍ରୁ ଯେଉଁ ଗଛଟି ଉଠିଲା, ତାକୁ ଆମେ ଠିକ୍‌ 
ଭାବରେ ଯତ୍ନ ଦେଇପାରିଲୁ ନାହିଁ । ଗଛଟି ରୋଗିଣା ହେଇ ସେଥୂରେ ପୋକାଫଳ 
ଫଳିଲା । ଏ”? କଥାଟି ଶତ ପ୍ରତିଶତ ସତ୍ୟ ହେଲେ ବି ଆମେ ଆମର 

୭ ଅମୃତ ଅନୁଭବ 


ଦୋଷକୁ ସହଜରେ ସ୍ଵୀକାର କରିପାରୁନା ! ନିଜ କର୍ଁବ୍ଯର ଅବହେଳାକୁ 
ଶୀଘ୍ର ଭୁଲିଯାଉ | ଅନ୍ୟ କାହାର ଦୋଷଦେଇ ଖସିଯିବାକୁ ଚେଷ୍ଟା କରୁ । 
ଏହାଦ୍ଵାରା ଭାଗ୍ୟଦେବୀଙ୍କ ଦୟାରୁ ମିଳଥ୍ବା ପଦାର୍ଥଟି ହାତଛଡ଼ା ହେଇଯାଏ । 


ମୋ ପରି ଅନେକ ଲୋକ ଏ” ସଂସାରରେ ଅଛନ୍ତି, ଯେଉଁମାନେ ନିଜପାଇଁ 
କିଛି କରିବାକୁ ଚାହାନ୍ତି ନାହିଁ | ଭଲ ଜିନିଷଟିକୁ ସହଜରେ ନିଜେ ଖାଇଦେଇପାରନ୍ତି 
ନାହିଁ । ନୂଆ ଜିନିଷଟି ପାଇଲେ, ନିଜେ ବ୍ୟବହାର କରିବାକୁ କୁଣ୍ଠିତ ହୁଅନ୍ତି | 
ବରଂ ଅନ୍ୟ କେହି ତାକୁ ବ୍ୟବହାର କଲେ, ସେମାନେ ଖୁସି ହୁଅନ୍ତି | ଅଳ୍ପନରେ 
ସନ୍ତୁଷ୍ଟହୋଇ ଅନ୍ୟମାନଙ୍କ ଦୃଷ୍ଟିରେ କୃପଣ ଭାବରେ ପରିଚିତ ହୁଅନ୍ତି | 


ଏ” କଥାଟି ସତ୍ଯ ଯେ, ଆପଣ ଅନ୍ୟପାଇଁ ଯଦି କିଛି ଖରାପ କାମ 
କରୁଥ୍ବେ, ତେବେ ତା'ର କୁଫଳକୁ ଆପଣ ଆଗ ଭୋଗ କରିବେ | ଠିକ୍‌ 
ସେହିପରି ଅନ୍ୟପାଇଁ ଭଲକାମ କରୁଥ୍ଲେ, ବିଭିନ ଦିଗରୁ ବିଭିନ୍ନ କାରଣରୁ 
ଅସୁବିଧାରେ ତ ପଡ଼ିବେ ନିଶ୍ଚୟ, ତଥାପି ଶେଷରେ ଆପଣଙ୍କୁ ଭଲ ପୁରସ୍କାରଟିଏ 


ମିଳିଯିବ । ଏ? କଥା ବହୁବାର ବିଭିନ୍ନ କ୍ଷେତ୍ରରେ ପ୍ରମାଣିତ ହେଇସାରିଛି । 
ଅନ୍ୟପାଇଁ ଆମେ କରିଥୁଲେ, ଅନ୍ୟମାନେ ଆମପାଇଁ କରୁଥ୍‌ବେ । 


ରୋଜଗାରକ୍ଷମ ହେବା ପରେ ପରେ ମୁଁ ସାହିତ୍ୟ ସେବା ଓ ପୁସ୍ତକ 
ରଚନା କାମକୁ ଆଦରି ନେଇଥୁଲି । ଏହି କ୍ଷେତ୍ରଟି କେବଳ ସମସ୍ୟାପୂର୍ଣ୍ 
ନୁହେଁ, ଆର୍ଥକ ଦୃଷ୍ଟିରୁ ମଧ୍ଯ ଅତ୍ୟନ୍ତ କ୍ଷତିକାରକ । ପାରିବାରିକ ଅଶାନ୍ତି, 
ସମୟର ଅପବ୍ୟୟ, ବହୁ ଶତ୍ରୁ ସୃଷ୍ଠି ତଥା ଶାରୀରିକ ଯାତନାରେ ଭରା ଏହି 
ସାହିତ୍ୟ ବୃତି । ଦେଶୀ ସାହିତ୍ୟର ବେପାର, ହାତରୁ ଖାଇ ଘୋଡ଼ା ଆଗରେ 
ନାଚିବା ସଙ୍ଗେ ସମାନ । 


ସରକାରୀ ଚାକିରି ଖଣ୍ଡେ କରିଥ୍ବାରୁ ବହୁ ବାଧା ସନ୍ତ୍ବେ ପତ୍ରିକାଟିକୁ 
ଚଳାଇ ପୁସ୍ତକ ଲେଖ୍‌ ପ୍ରକାଶ କରି ପୁଣି ବିତରଣ ମଧ୍ଯ କରୁଥୁଲି ! ପାରିବାରିକ 
ସମସ୍ୟା ସହିତ ସାହିତ୍ୟ ସେବାର ସମନ୍ଵୟ ଏବଂ ଭାରସାମ୍ୟ ରକ୍ଷା କରିବାପାଇଁ 
କେଉଁଠି ଘର ଖଣ୍ଡେ କରିପାରୁ ନ ଥାଏ । ଜାଗା ଶସ୍ତା ଥୁଲେ କଂ ଣ ହେବ, 
କିଣିପାରୁ ନ ଥାଏ । 

ଅମ୍ପତ ଅନୁଭବ ୭୯ 


ସମ୍ବଲପୁରରେ `ଏଲ୍‌.ଆଇ.ଜି.-୨ ଘର ଖଣ୍ଡିଏ କିଣି ଯେଉଁ ହଟହଟା 
ହେଲି | ସେଦିନ ଘଟଣା ପରଠାରୁ ସ୍ଥିର କରିଥ୍ଲି, ଆଉ କେବେ କେଉଁଠି 
ଘର କରିବି ନାହିଁ | ଯାହା ହେବାର ହେବ । ଆମେ ଭାବିଦେଲେ କଂଣ 
ସବୁ ହେଇଯାଏ ୨? ଭାଗ୍ୟଯ-ଭଗବାନ୍‌ ଏବଂ ଅନ୍ୟମାନଙ୍କର ଇଚ୍ଛାରେ ବି ଅନେକ 
କଥା ବଦଳିଯାଏ ! ଛମା ନିଶ୍ପଭି ସେମିତି ବଦଳିଗଲା | ପୁଅ ଆମେରିକାରୁ 
ଫେରିଆସି ଓଡ଼ିଶାରେ ରହିବ, ଗୋଟିଏ ସର୍ଭରେ | ଭୁବନେଶ୍ବରରେ ଭଲ 
ଜାଗାରେ ଯଦି ଖଣ୍ଡିଏ ଘର କିଣିପାରିବ | ମୋର ପତ୍ନୀ ଏକମାତ୍ର ପୁତ୍ରର ବଚନକୁ 
ବେଦବାଣୀ ମନେକରି ମୋତେ ବିଭିନ୍ନ ପ୍ରକାର କଟୁବାଣ ପେଷଣ କଲେ | 


୨୦୦୦ ମସିହା ପରେ ପରେ ଭୁବନେଶ୍ବରର ଦ୍ଧତ ବିକାଶ ହେଲା | 
ଦରଦାମ୍‌ ଅତିମାତ୍ରାରେ ବଢ଼ିଗଲା | ଜମି ଦଲାଲଙ୍କର ଉତ୍ପାତ ଚରମ ସୀମାରେ 
ପହଞ୍ଚ୍ଗଲା | ଠକାମୀ, ଭଣ୍ଡାମୀ ଓ ଟାଉଟରୀରେ ଭୁବନେଶ୍ବର ଅରହର 
ହେଉଥାଏ । ଗୋଟାଏ ଗୋଟାଏ ଜାଗାକୁ ଚାରି ପାଞ୍ଚଥର ଲେଖା ବିକ୍ରି କରି 
ଦଲାଲମାନେ କୋଟି ପତି ହେଇଚାଲିଲେ ! ବହୁ ଅସହାୟ ନିରୀହ ଲୋକ 
ସର୍ବ ସ୍ଵାନ୍ତ ହେଇଚାଲିଲେ ! ଏଭଳି ସ୍କିତିରେ ଭୁବନେଶ୍ବରରେ ଜାଗା କିମ୍ବା 
ଖର ଖଣ୍ଡିଏ କିଣିବାକୁ ଚିନ୍ତା କରିବା ମୋ କଳ୍ପନାର ବାହାରେ ଥୁଲା | ତଥାପି 
ପତ୍ନୀଙ୍କ ମନବୋଧ କରିବା ଉଦ୍ଦେଶ୍ୟରେ ଦୂଇ ତିନିଥର ଭୁବନେଶ୍ବର ଆସି 
ସହର ପରିକ୍ରମା କରିଥୁଲି । ଜାଗା କିଣିବା କଥା ଯାହାକୁ କହିଲେ, ସେ 
ହସିଲା । ଭଦ୍ରଲୋକମାନେ ଜମି ଡିଲର ଅର୍ଥାତ୍‌ ଦଲାଲଙ୍କ ପାଖକୁ ପଠାଇଲେ | 
ଦଲାଲଙ୍କ ମୋଟର ସାଇକେଲ୍‌ରେ ବସି ପଟିଆରୁ ଖଣ୍ଡଗିରି ଅଞ୍ଚଳର ଅନେକ 
ଜାଗା ଦେଖୁଲି । ସବୁଗୁଡ଼ିକ ଗଣ୍ଡଗୋଳିଆ ଆଉ ସରକାରୀ ଜମି ବୋଲି 
ମୋର ହୃଦ୍ବୋଧ ହେଲା | 


ଦିନେ ଜଣେ ଆମର ସମ୍ପର୍କୀୟଙ୍କ ସହାୟତାରେ ଜାଗା ଖୋଜି ଖୋଜି 
ଥକିଗଲି । ଚାଂ' ଦୋକାନରେ ପାଣି ପିଇ ଥକ୍ଟା ମାରିବାବେଳେ ସେ ଚା” 
ଦୋକାନ ମାଲିକ ଅଶୋକ ମହାନ୍ତି କାହା ସହିତ ଫୋନ୍‌ କରୁଥ୍‌ବାର ଶୁଣିଲି 1! 
ସେଥୁ୍ରୁ ବୁଝିଲି, ତାଙ୍କ ହାତରେ ଗୋଟାଏ ଘର ଅଛି ! ବିକ୍ରି ହେବ । 

=O ଅମ୍ପତ ଅନୁଭବ 


ଘରଟିକୁ ଦେଖ୍‌ ବାପାଇଁ ସେ ମୋତେ ତାଙ୍କର ମାରୁତି କାର୍‌ରେ ବସାଇ 
ନେଇ ଆସିଲେ | ଆଗରୁ ଶୁଣିଥ୍‌ଲି, ଜାଗାଘର କିଣିବା ଲୋକଙ୍କୁ ଅପହରଣ 
କରିନେଇ ଟଙ୍କା ଲୁଟି ନେବାକୁ ଅନେକ ଦୁର୍ବବତ୍ତ ଭୁବନେଶ୍ବରରେ ବୁଲୁଛନ୍ତି । 
ଟଙ୍କା କି ସୁନା ଥ୍‌ଲେ ତ ଲୁଟିନେବେ, ନହେଲେ ଜୀବନ ବି ନେଇଯିବେ | 
ଜମି ଜାଗାଘର କିଣିବା ଭାଗ୍ୟରେ ଥୁଲେ ମିଳେ | ତେଣୁ ମନରେ ଛନକା 
ପଶୁଥାଏ । ଯାହାହେଉ, ଶୈଳଶ୍ରୀବିହାରସ୍ଥିତ ଘର ନଂ. ୫୫କୁ ଦେଖ୍‌ ଫେରିଲି | 
ବାଟରେ ଅଶୋକ ମହାନ୍ତି କହିଲେ ¬ ଏ” ଘରଟି ଦକ୍ଷିଣମୁହାଁ ଅଛି । ଦାମ୍‌ 
ଟିକେ ବେଶି ହେବ ସିନା; ଆପଣ ନେଇ ଯାଆନ୍ତୁ |” 


ଦାମ୍‌ କେତେ ବୋଲି ପଚାରିବାରୁ ସେ କହିଲେ - ପନ୍ଦର ଲକ୍ଷ | ଏତେ 
ଦାମ୍‌ ଶୁଣି ମୁଁ ନିରବ ହେଇଗଲି । ଅତି ବେଶିରେ ସବୁ ସଞ୍ଚୟ ମିଶିଲେ ମୁଁ 
ତିନି ଚାରି ଲକ୍ଷ ପର୍ଯ୍ୟନ୍ତ ଯାଇପାରିବି । ତେଣୁ ମୁଁ ତାଙ୍କୁ ନେବାକୁ ମନା କରିଦେଲି । 
ଅଶୋକବାବୂ ମୋ ଚାକିରି ତଥା ପୁଅର ଚାକିରି ବିଷୟ ପଚାରି ବୁଝିଥ୍ଲେ । 
ସେ ମୋତେ ଏକପ୍ରକାର ଜୋର ଜବରଦସ୍ତ କରି କହିଲେ — “ ଏ? ଘରକୁ ଆପଣ 


ହିଁ ନେବେ | ଟଙ୍କା ଚିନ୍ତା କରନ୍ତୁ ନାହିଁ । ମୁଁ ବ୍ୟାଙ୍କରୁ ରଣ କରାଇ ଦେବି !” 


ଏତେ ଉଚ୍ଚ ମୂଲ୍ୟ କଥା ଶୁଣି ମୋ ମନ ଘର ଧରିଥୁଲା |! ଅଶୋଳବାବୁ 
ଫୋନ୍‌କରି କହିଲେ, “ ଏକଲକ୍ଷ ଟଙ୍କା ଧରି ଆଗାମୀ କାଲି ଭୁବନେଶ୍ବର 
କୋର୍ଟକୁ ଆସନ୍ତୁ । ସେଇଠି ମାଜିଷ୍ଟେଟଙ୍କ ଆଗରେ ଏଗ୍ରିମେଣ୍ଟ ହେବ | ନ 
ହେଲେ ସେ ଜାଗାକୁ ଅନ୍ୟ କାହାକୁ ବିକ୍ରି କରିଦେବି ।” ଏଣେ ମୁଁ ଘରେ 
ପତ୍ନୀ ଓ ପୁଅକୁ ଘର ମୂଲ୍ୟ କହିବାରୁ ସେମାନେ ରାଜି ହେଇଯାଇଥ୍‌ଲେ । 
କିନ୍ତୁ ଏକଲକ୍ଷ ଟଙ୍କା ତାଙ୍କୁ କେଉଁ ଭରସାରେ ଅଗ୍ରୀମ ଦିଆଯିବ । ସେ ଲୋକ 
ସତରେ ଘରମାଲିକ କି ନୁହଁ, କେମିତି ଜାଣିବା ? ଟଙ୍କା ଧରି ଲୋକଟା 
ଫେରାର ହେଇଗଲେ, ଆମେ କଂ ଣ କରିପାରିବା ? ବଡ଼ ଚିନ୍ତାରେ ପଡ଼ିଲି | 
ତଥାପି ସାହସ ଧରି ପତ୍ନୀଙ୍କ ସହିତ କୋର୍ଟରେ ପହଞ୍ଚୁଲି । ଆଶା ଓ ଆଶଙ୍କା 
ଭିତରେ ଏକ ଲକ୍ଷ ଟଙ୍କାଦେଇ ଏଗ୍ରିମେଣ୍ଟ କାଗଜ ଧରି ଫେରିଲୁ । କଥା 
ଥୁଲା - ବଳକା ଟଙ୍କା ଯୋଗୀଡ଼ କରି ସାରିଲେ, ଜମିଘର କବଲାପତ୍ର ହେବାର 
ଆୟୋଜନ ହେବ | ଟଙ୍କା ଯୋଗାଡ଼ କରିବା କାମରେ ଆମକୁ ଦୂଇ ତିନିମାସ 

ଅମ୍ପତ ଅନୁଭବ ୮୧ 


ଲାଗିଗଲା | ବିଭିନ୍ନ ସୂତ୍ରରୁ ବୁଝାବୁଝି କରିବାରୁ ଜାଣିବାକୁ ପାଇଲି, ଏଗ୍ରିମେଣ୍ଟ 
କରିଥୁବା ଲୋକଟି ଜଣେ ଦଲାଲ | ତାଙ୍କର ନିଜସ୍ବ ଘର କିମ୍ବା ଜାଗା ନାହିଁ । 
ଏ? କଥା ଶୁଣି ଆମ ମନକୁ ପାପ ଛୁଇଁଲା । ମୂଳ ଘରଲୋକ, ମାଲିକଙ୍କ 
ସନ୍ଧାନକରି ବଡ଼ କଷ୍ଟରେ ପାଇଲି, କଥା ହେଲି | ସେ ଆଶ୍ଵାସନା ଦେଲେ । 
ଅଶୋକ ମହାନ୍ତି ଜମି ଦଲାଲ ହେଲେ ବି ଭଲଲୋକ | ସେ ଟଙ୍କା ନେଇଛନ୍ତି - 
ଆପଣ ଘର ପାଇଯିବେ, ବ୍ୟସ୍ତହେବା ଦରକାର ନାହିଁ | ଆମ ପରିବାର ଆଶ୍ବସ୍ତ 
ହେଲୁ । ବ୍ୟାଙ୍କରୁ ରଣ ଆଣିବା ବ୍ୟବସ୍ଥା ଚାଲିଲା | ଠିକ୍‌ ସମୟରେ ଘର ମାଲିକ 
ବାରିପଦାରୁୂ ଆସି ଅଶୋକ ମହାନ୍ତିଙ୍କ ଉପସ୍ମିତିରେ ଘର ରେଜିଷ୍ଟେସନ୍‌ କରିଦେଇ 
ଚାଲିଗଲେ ! ସେତେବେଳେ ଘରମୂଲ୍ୟ ବହୁତ ଅଧୁକ ଲାଗୁଥ୍ଲା ମୋତେ | 
କିନ୍ତୁ ଭଗବାନ୍‌ଙ୍କ ଦୟାରୁ ଅଡ଼ୁଆ ଅସୁବିଧା କିଛି ନ ଥୂଲା | ଅଳ୍ପ କିଛିଦିନ 
ପରେ ଆଖପାଖର ଲୋକେ ଅଧକ ମୂଲ୍ୟରେ ସେ ଘର କିଣିବାକୁ ମାଗିଚାଲିଥଲେ । 


ଭାଗ୍ୟରେ ଥୁଲେ ତ ଘର ମିଳେ |! ତାକୁ ଯତ୍ସକରି ସମ୍ଭାଳି ରଖୁବା 
ଆମର କାମ | ମୁଁ ଘରଟିକୁ ଅନେକ ଦିନ ପର୍ଯ୍ୟନ୍ତ ଯତ୍ନ ନେବାକୁ ଅକ୍ଷମ 
ଥୁଲି । ଆମର ଅକ୍ଷମତା, ଅପାରଗତା ଏବଂ ଦୁର୍ବଳତା ପଡ଼ୋଶୀମାନଙ୍କୁ 
ଆଃ -ଚୁଚୁକରି ଆଶ୍ବାସନା ଦେବାରେ ସହାୟତା କରୁଥ୍ଲା | ୨୦୧୨ 
ମସିହାବେଳକୁ ଚାକିରି ଶେଷ ପର୍ଯ୍ୟାୟରେ ଛୁଟିନେଇ ଘରଟିର 'ରୂପଭେକ 
ବଦଳାଇ ଦେଲି । କିନ୍ତୁ ଭୋଗ କରିବାର ସୁଯୋଗ ନ ଥୁଲା । ଚାକିରି 


କରିବାକୁ ଜୟପୁର ଆସିଲି । 


ଦିନକୁ ଦିନ ଜାଗା ଓ ଘର ସରଞ୍ଜାମର ଯାହା ଯେମିତି ବଢ଼ିଚାଲିଛି, 
ସେଭଳି ପରିସ୍ପିତିରେ ଆମଭଳି ମଣିଷ ଅବସର ପରେ କଂ ଣ ଘରଟିଏ ତୋଳି 
ରହିବାର ସାହସ କରିଥା” ନ୍ତା ? ଯାହାହେଉ, ବାବା ଆଖଣ୍ଡଳମଣିଙ୍କ କୃପା 
ଏବଂ ଭାଗ୍ୟବଳରେ ଭୁବନେଶ୍ବରରେ ଘରଟିଏ ହେଇଗଲା | ଏବେ ଦେଖାଯାଉ, 
ପୁଅ କେବେ ବିଦେଶରୁ ଫେରି ଭୁବନେଶ୍ବର ଆସୁଛି । ଅବସର ଗ୍ରହଣ ପରେ 
ପରେ ଆମେ ନିଜ ଘରେ ସୁଖରେ ରହିବାକୁ ମନସ୍ଥ କରିଛୁ । ଯୋଗ -ଭୋଗ 
ଏବଂ ଭାଗ୍ୟ ତଥା ଭଗବାନ୍‌ ଙ୍କର ଇଛ୍ଛା, ସବୁ ତାଙ୍କରି ଉପରେ ନିର୍ଭର କରେ । 

© 

॥ ୧୨ ॥ 
ସ୍ପ୍ରେ ହରିହର 


ରଶ୍ବରଙ୍କ ରୂପ ଭିନ୍ନ ଭିନ୍ନ ହେଇପାରେ; କିନ୍ତୁ ଭଶ୍ଵର ହେଉଛନ୍ତି ଏକ 
ଓ ଅଭିନ୍ନ । ବିଶ୍ଵର ପ୍ରତ୍ଯେକ ଆଧ୍ଯାତ୍ମିକ ବ୍ଯକ୍ତି ସ୍ଵୀକାର କରନ୍ତି - ଭଗବାନ୍‌ 
ଅଣାକାର | ବ୍ରହ୍ମ ସତ୍ୟ, ଜଗତ୍‌ ମିଥ୍ୟା | ଯାହା ଦିଶେ ନାହିଁ, ତାହା ମଧ୍ଯ 
ସତ୍ୟ । ସତ୍ୟ ହେଉଛି - ଭଗବାନ୍ଙ୍କର ଅନ୍ୟ ଏକ ନାମ | ସେ ଅଣାକାର, 
ନିରାକାର, ପରଂବ୍ରହ୍ଧ, ସୃଷ୍ଟିକର୍ରା - ସମସ୍ତଙ୍କର ମାଲିକ ସେଇ ଜଣେ । ସେ 
ସୂର୍ଯ୍ୟ ରୂପରେ, ଚନ୍ଦ୍ର ରୂପରେ, ପୃଥ୍ବୀ ରୂପରେ, ଆକାଶ ରୂପରେ, ଜଳ 
ରୂପରେ, ବୃକ୍ଷ ରୂପରେ ପୁଣି ପ୍ରତ୍ୟେକ ପ୍ରାଣୀର ପ୍ରାଣରେ ମ୍ପ ବିରାଜିତ । 


ଭାରତୀୟ ସଂସ୍କୃତିରେ ପ୍ରତ୍ୟେକ ପଦାର୍ଥରେ ବ୍ରହ୍ମଧଙ୍କ ଅସ୍ତିତ୍ଵ ଥ୍ବା ସ୍ଵୀକାର 
କରାଯାଏ । ପ୍ରତ୍ୟେକ ଘଟରେ ନାରାୟଣ ଥାଆନ୍ତି ବୋଲି ବିଶ୍ବାସ କରାଯାଏ । 
ମଣିଷ ସଭ୍ୟହେବା ସଙ୍ଗେ ସଙ୍ଗେ ଭଶ୍ବରଙ୍କୁ ପୂଜା ମାଧ୍ଯମରେ କୃତଜ୍ଞତା ଜଣାଇ 
ଚାଲିଥ୍‌ଲା । ଯେଉଁ ଉପାଦାନରୁ ସେ ଉପକାର ପାଉଥୂଲା, ତାକୁ ମଧ୍ଯ ଭଶ୍ବର 
ମନେକରି ପୂଜା କରୁଥଲା | ସୂର୍ଯ୍ୟଙ୍କ କିରଣ, ଚନ୍ଦ୍ରଙ୍କର ଶୀତଳତା, ଜଳ ଓ 
ବାୟୁଦ୍ଧୀରା ସେ ଜୀବନ ଧାରଣ କରୁଥ୍‌ବାରୁ ସେମାନଙ୍କୁ ଦେବତା ଭାବରେ 
ପୂଜା କରିଆସୁଛି । 


ମହାଦେବଙ୍କ ଲିଙ୍ଗପୂଜୀ ଅତ୍ଯନ୍ତ ପ୍ରାଚୀନ କାଳରୁ ଆମ ଦେଶରେ 
ପ୍ରଚଳିତ । ଦେବଦେବ ମହାଦେବ ହେଉଛନ୍ତି ଆଶୁତୋଷ । ବିଶ୍ଵକୁ ଧ୍ଵଂସ 
କରିବାର ସାମର୍ଥ୍ୟ ତାଙ୍କର ଅଛି ¦ ସେ ତ୍ୟାଗର ମୂର୍ଭିମନ୍ତ | ବିଶ୍ଵକଲ୍ୟାଣ 
ପାଇଁ କାଳକୂଟ ବିଷକୁ ସେ ପାନ କରିଛନ୍ତି | ସେ ହେଉଛନ୍ତି ମଙ୍ଗଳମୟ | 
ବ୍ରହ୍ମା, ବିଷ୍ଣୁ ମଧ୍ଯ ମହାଦେବଙ୍କୁ ସ୍ମରଣ କରନ୍ତି । ଏ” ବିଶ୍ଵାସ ଅତ୍ୟନ୍ତ ପ୍ରାଚୀନ । 

ଅମ୍ପତ ଅନୁଭବ ୮୩ 
NAO OO OOOO 


ଆମ ଅଞ୍ଚଳର ଲୋକେ ମହାଦେବ ଆଖଣ୍ଡଳମଣିଙ୍କୁ ଇଷ୍ଟଦେବତା ଭାବରେ 
ମାନି ଆସିଛନ୍ତି କେଉଁ ଯୁଗରୁ, ତା'ର ହିସାବ ନାହିଁ । ତାଙ୍କ ପ୍ରତି ଅଖଣ୍ଡ 
ବିଶ୍ଵାସ, ତାଙ୍କ ନାମରେ ମୁଚ୍ତି ମିଳେ । ତାଙ୍କର କୁଣ୍ଡଳଳ ହିଁ ସବୌଷଧ୍‌ । 
ସବୁ ବିପଦରେ ଆଖଣ୍ଡଳମଣି ଆମ ଅଞ୍ଚଳବାସୀଙ୍କର ସାହା ଭରସା | ଧନ, 
ବିଦ୍ୟା, ବୁବି ଓ ଶ୍ତିପାଇଁ ଆଖଣ୍ଡଳମଣିଙ୍କୁ ଆରାଧନା କରାଯାଏ | କୁଣ୍ଡଜଳ, 
ପାଦୁକା ହେଉଛି ଜଗନ୍ନାଥଙ୍କ ମହାପ୍ରସାଦ ସଙ୍ଗେ ସମାନ । ତାଙ୍କ ନାମରେ 
ଘରେ ଘରେ ପଞ୍ଚାନନ ମେଳା ହୁଏ | ତାଙ୍କର ନାମ ସ୍ପରଣରେ ସାପ ବିଷ 
ପାଣି ଫାଟିଯାଏ | ରାଣ ପକାଇ ତାଙ୍କ ନାମରେ ଅବିଶ୍ଵାସୀ ମନରେ ବିଶ୍ଵାସ 
ଜନ୍ମାଯାଏ । କୌଣସି ସୋମବାର ଦିନ ଆମ ଅଞ୍ଚଳର ଲୋକେ ଆଇଁଷ 
ଖାଆନ୍ତି ନାହିଁ । ରାତିରେ ଅନ୍ଧଭୋଜନ ମଧ୍ଯ କରନ୍ତି ନାହିଁ । ପ୍ରତ୍ୟେକ ପୂଜା 
ଆରମ୍ଭରେ ଏବଂ ଯଜ୍ଞକୁଣ୍ଡରେ ଘୃତ ଆହୁତି ହେଲେ, ନିଶ୍ଚୟ ଆଖଣ୍ଡଳମଣିଙ୍କର 
ନାମ ଉଚ୍ଚାରଣ କରାଯାଏ । ସମସ୍ତଙ୍କର ସେ ହେଉଛନ୍ତି ଆରାଧ୍ୟ ଦେବତା | 
ସୁଖ, ଦୁଃଖରେ ଆଖଣ୍ଡଳମଣି । 


ଏକଥାଟି ମୁଁ ଅତି ଛୋଟବେଳୁ ଅନୁଭବ କରିଥୁଲି । ଆମ ଅଞ୍ଚଳର 
ଚଳଣି ଓ ପରମ୍ପରା ଅନୁସାରେ ମୁଁ ମଧ୍ଯ ଆଖଣ୍ଡଳମଣିଙ୍କୁ ସଦାସର୍ବଦା ମୋ 
ହୃଦୟରେ ରଖୁଥାଏ | ତାଙ୍କ ଜନ୍ମ କାହାଣୀକୁ ନେଇ ଆକାଶବାଣୀରେ ନାଟକ 
ଲେଖ୍‌ ପରିବେଷଣ କରିଛି । ତାଙ୍କର ଭଜନ-ଜଣାଣ ଲେଖ୍‌ଛି । ଅନେକ 
ବି ପଦବେଳେ ପ୍ରଭୁ ଆଖଣ୍ଡଳମଣି ମୋତେ ସହାୟ ହେଇଛନ୍ତି | ତେଣୁ 
ଆଖଣ୍ଡଳମଣିଙ୍କ ବ୍ୟତୀତ ଆଉ କୌଣସି ଦେବଦେବୀ ହଠାତ୍‌ ମୋ ମନକୁ 


ଆସନ୍ତି ନାହିଁ । 


ବଡ଼ ହେଇ ଗାଆଁ ବାହାରକୁ ଆସି ଜାଣିଲି, ଆମ ଓଡ଼ିଶାର ଇଷ୍ଟ ଦେବତା 
ହେଉଛନ୍ତି ଜଗନ୍ନାଥ | ଚତୁର୍ବାମୂର୍ଭ ଭିତରେ ସ୍ଵୟଂ ମହାଦେବ ଆଖଣ୍ଡଳମଣି | 
ବଳଦେବ ରୂପରେ ପୂଜା ପାଉଛନ୍ତି ! ଜଗନ୍ନାଥ ବିଷ୍ଣୁ ଓ ସୁଭଦ୍ରା ମାତା ହେଉଛନ୍ତି 
ଅସଲ ବ୍ରହ୍ମା | ପୁଣି ସେ ଜଗତଜନନୀ ସ୍ବେହମୟୀ କରୁଣାମୟୀ [ ତାଙ୍କୁ 
ସମଗ୍ର ଭାରତବାସୀ ଗଭୀରଭାବେ ବିଶ୍ଵାସ କରନ୍ତି | କୋଟି କୋଟି ଲୋକଙ୍କର 

୮୪ ଅମ୍ପତ ଅନୁଭବ 


ଦୁଃଖ ହରଣକରି ସେ ଜଗତର ନାଥ ନାମ ବହନ କରିଛନ୍ତି । ମୋ ମନ 
ଭିତରେ ଦୃନ୍ଦ୍ର ସୃଷ୍ଟି ହୁଏ । ଆମେ ତ ଆଖଣ୍ଡଳମଣିଙ୍କ ଉପରେ ଆସ୍କା ରଖୁଛୁ | 
ପୁଣି ତାଙ୍କୁ ଛାଡ଼ି ଜଗନ୍ନାଥଙ୍କୁ ଇଷ୍ଟଦେବ ମନେକଲେ, ବାବା ଆଖଣ୍ଡଳମଣି 
କ୍ରୋଧ ପ୍ରକାଶ କରିବେ ନାହିଁ ତ ? ଆମ ସଂସ୍କୃତି ଓ ପରମ୍ପରା ଅନୁସାରେ 
ତେତି ଶକୋଟି ଦେବତାଙ୍କୁ ମାନିବାପାଇଁ ବାଧ୍ଯ । ତଥାପି ମନରେ ଭିତରେ 
ଦୀର୍ଘଦିନ ଧରି ଏହି ଦୃନ୍ଦ୍ରଟି ରହିଯାଇଥାଏ । 


wo 


ବିଭିନ୍ନ ଅବସ୍ଥାରେ ମୁଁ ସର୍ବ ସାଧାରଣରେ କର୍ଉବ୍ୟରତ ଥୁଲି । ପତ୍ରିକା 
ପ୍ରକାଶନ, ପୁସ୍ତକ ରଚନା ପରେ ପରେ ସରକାରୀ ଚାକିରି କରୁଥୁବାରୁ ବିଭିନ୍ନ 
ସମୟରେ ବିଭିନ୍ନ ଗୋଷ୍ଠୀର ଲୋକଙ୍କ ସହିତ ମିଶିବାର ସୁଯୋଗ ମିଳୁଥାଏ ! 
ଏହା ମଧ୍ଯରେ ମୁଁ ବିଭିନ୍ନ ଅନୁଷ୍ଠାନର ମୁଖ୍ୟମାନଙ୍କ ସଂସ୍ଥର୍ଶରେ ଆସି ଜାଣିଲି, 
ସେମାନେ ତାଙ୍କ ଧର୍ମୀୟ ସଙ୍ଗଠନରେ ମୋତେ ନିମନ୍ତ୍ରଣ କରୁଛନ୍ତି । ଜୟଗୁରୁ, 
ସାଇରାମ, ଶେଷରେ ମହିମାଧର୍ମର ସାଧୁମାନେ ମଧ୍ଯ ମୋତେ ଦୀକ୍ଷା ଦେବାପାଇଁ 
ପରାମର୍ଶ ଦେଇଛନ୍ତି | ଆମର ବନ୍ଧୁବାନ୍ଧବମାନଙ୍କ ମଧ୍ୟରେ କେତେଜଣ ଦୀକ୍ଷା 
ନେବାକୁ ମୋତେ ବାଧ୍ଯ କରିଛନ୍ତି । ମୁଁ କିନ୍ତୁ ସମସ୍ତଙ୍କୁ ଗୋଟିଏ କଥା କହିଛି - 
“ ମୋତେ ତ ଆଜିଯାଏ ଆଖଣ୍ଡଳମଣି ସହାୟ ଅଛନ୍ତି | ସିଏ ମୋର ଗୁରୁ । 
ଓଁ ନମଃ ଶିବାୟ ହେଉଛି, ମୋର ଦୀକ୍ଷାର ମନ୍ତ୍ର । ମୋର ବାପା ମାଆ 
ହେଉଛନ୍ତି ମୋର ଦୀକ୍ଷାଗୁରୁ । ଆଉ କୌଣସି ଅନୁଷ୍ଠାନର ବନ୍ଧନରେ ମୁଁ 
ବାନ୍ଧିହେଇ ରହିବାକୁ ଚାହେଁ ନାହିଁ | ମୁଁ ସବୁ ଦେବତାଙ୍କୁ ପୂଜାକରେ, ମାନେ | 
ସବୁ ସାଧୁସନ୍ଧ ମହାପୁରୁଷଙ୍କ ପ୍ରତି ମୋର ଭକ୍ତି ଓ ବିଶ୍ଵାସ ଅଛି ! ମୋତେ 
କ୍ଷମା କରିବେ |! ଭଗବାନ୍‌ ପରା ଗୀତାରେ କହିଛନ୍ତି - “ ସୃଧର୍ମେ ମରଶଂ 
ଶ୍ରେୟ ପର ଧର୍ମ ଭୟାବହ ।” 


କେତେଜଣ ବନ୍ଧୁ ମୋ କଥାରେ ଦୂଃଖ ପ୍ରକାଶ କରି ଦୂରେଇ ଯାଇଛନ୍ତି । 
କେତେ ପ୍ରଲୋଭନ ଦେଖାଇ ଯୁକ୍ତି ପ୍ରଦର୍ଶନ କରି ହାରି ଯାଇଛନ୍ତି | ମୁଁ ଆଜିଯାଏ 
କୌଣସି ଗୋଷ୍ଠୀର ଗୁଳା ଭିତରେ ଛନ୍ଦି ହେଇ ନାହିଁ । ସାହିତ୍ୟ ସେବାକୁ 
ମୋର ଧର୍ମ ବୋଲି ଧରିନେଇଛି । 

ଅମୃତ ଅନୁଭବ ୮୫ 


ଆଖଣ୍ଡଳମଣି ଓ ଶ୍ରୀଜଗନ୍ନାଥଙ୍କ ଭିତରେ କିଏ ମୋର ଇଷ୍ଟଦେବ, ଏଇଭଳି 
ପ୍ରଶ୍ନ ମୋ ଅବଚେତନ ମନରେ ଉଙ୍କିମାରେ । ଦିନେ ମୁଁ ସ୍ଵପ୍ନ ଦେଖୁଲି - 
ମୋତେ କେତେଜଣ ତାନ୍ତ୍ରିକ ଧରିନେଇ ବଳି ଦେବାକୁ ପ୍ରସ୍ତୁତ ହେଉଛନ୍ତି | 
ଘାତକଜଣକ ହାତରେ ବିରାଟ ଅସ୍ତ ଧରି ଠିଆହେଇଛି । ମୋ ବେକରେ 
ମନ୍ଦାରମାଳା ଲମ୍ବିଛି । ମୁଁ ନିର୍ଭୟରେ ବଳି ପଡ଼ି ବାପାଇଁ ନିଜର ମଥାକୁ ନୂଆଁଇ 
ରଖୁଛି । ହଠାତ୍‌ ଘାତକଜଣକ କହିଲା - “ ତୋର ଇଷ୍ଟଙ୍କୁ ସ୍କରଣ କର ।” 


ମୋ ପାଟିରୁ ବାହାରିପଡ଼ିଲା - “ ଜୟ ଆଖଣ୍ଡଳମଣି ।” 


ଘାତକ ଅସ୍ତ୍କୁ ତଳକୁ କରି ମୋତେ ମୁକ୍ତ କରିଦେଇ କହିଲେ - “ ଆଜି 
ତୁ ବଞ୍ଚଗଲୁ ! ଯା' ପଳା !” 


ମୋ ସ୍ଵପ୍ନ ଭାଙ୍ଗିଗଲା । ସକାଳୁ ଏ” କଥୀ ଘରେ ପ୍ରଘଟ କଲି । 
ବହୁତ ଦିନଯାଏ, ଏ ସ୍ଵପ୍ନଟା ମୋତେ ସତ୍ୟ ଭଳି ଲାଗୁଥ୍‌ଲା | 


ଆଉ ଦିନେ ପୁଣି ସ୍ଵପ୍ନ ଦେଖୁଲି - ମୁଁ ଆଖଣ୍ଡଳମଣିଙ୍କ ମନ୍ଦିରକୁ ଯାଇଛି | 
ଦୂରରୁ ଠିଆହୋଇ ଦେଖୁଛି - ଆଖଣ୍ଡଳମଣିଙ୍କ କଳା ମଚମଚ ବୃହତ୍‌ ଲିଙ୍ଗରେ 
ଜଗନ୍ନାଥଙ୍କର ଦୁଇଟି ଗୋଲ ଗୋଲ ଆଖ୍‌ ଝଲସି ଉଠୁଛି । ଏ” କି ଆଶ୍ଚର୍ଯ୍ୟ 
ରୂପ । ମହାଦେବ ପୁଣି କେମିତି ଜଗନ୍ନାଥ ହେଇଗଲେ ? ମୁଁ ପଞ୍ଡାମାନଙ୍କୁ 
ପଚାରିବାରୁ ସେ କହିଲେ - “ ଯିଏ ଆଖଣ୍ଡଳମଣି, ସିଏ ହିଁ ଜଗନ୍ନାଥ | 
ଜଣେ ବିଶ୍ଵନାଥ, ଅନ୍ୟ ଜଣେ ଜଗନ୍ନାଥ ! ହରିହର - ଆତ୍ନା ଏକ ” 
ମୋ ସ୍ଵପ୍ନ ଭାଙ୍ଗିଗଲା ! ସବୁଦିନପାଇଁ ମୋ ମନରେ ଥବା ଦ୍ଵନ୍ଦ୍ର ଦୂର ହେଇଗଲା ! 
ସ୍ବପ୍ନରେ ପ୍ରଭୁ ଆଖଣ୍ଡଳମଣି ମୋତେ ଦୟାକଲେ | ତାଙ୍କ କୃପାର ପଟାନ୍ତର 


ନାହିଁ | 


Source: Author, Digitized by PPRACHIN, SOA 


Hem 
ଦଣ୍ଡେ ନିମିଷେ ଥୂଲେ ପ୍ରାଣ... 


ମନ ଓ ବୁବି ହେଉଛି ମନୁଷ୍ୟର ଦୁଇଟି ବଡ଼ ଉପକରଣ | ଏହି ଦୁଇଟି 
ଯେତେବେଳ ପର୍ଯ୍ୟନ୍ତ ଜଡ଼ତାରେ ଲାଗି ରହିଥାଏ, ସେତେବେଳ ପର୍ଯ୍ୟନ୍ତ 
ମନୁଷ୍ୟ ଭଗବାନଙ୍କର ନିକଟବର୍ଭୀ ହେଇପାରେ ନାହିଁ । ମନ ଏବଂ ବୁଦ୍ଧିକୁ 
ବ୍ୟାକୁଳିତ ହୃଦୟରେ ଲଗାଇ ଭଗବାନ୍‌ଙ୍କ ନିକଟରେ ସମର୍ପଣ କରିଦେଲେ, 
ଭଗବାନ୍‌ଙ୍କର ଦାୟିତ୍ଵ ବଢ଼ିଯାଏ । ସେ ମନୁଷ୍ୟକୁ ବିପଦରୁ ରକ୍ଷା କରିବାକୁ 
ସକଳ ପ୍ରକାର ଉପାୟ ବତାଇ ଦେଇଥାନ୍ତି । ସୁଯୋଗଗୁଡ଼ିକ ହାତ ପାହାନ୍ତାକୁ 
ଆସିଯାଏ । ଯେଉଁମାନେ ପୂର୍ବରୁ ଭଗବାନ୍‌ଙ୍କୁ ଆରାଧନା କରିଥା'ନ୍ତି, ତାଙ୍କଠାରେ 
ଗଭୀର ବିଶ୍ଵାସ ରଖୁଥା' ନ୍ତିଃ କଥାରେ କଥାରେ ଭଗବାନ୍‌ଙ୍କ ନାମ ନେଉଥାନ୍ତି, 
ଏହି କାର୍ଯ୍ୟ ତାଙ୍କର ଅଭ୍ୟାସରେ ପରିଣତ ହେଇଯାଇଥାଏ ! ହଠାତ୍‌ କୌଣସି 
ବିପଦରେ ପଡ଼ିବାମାତ୍ରେ ସେ ଭଗବାନ୍‌ଙ୍କୁ ସ୍କରଣକରି ବିପଦରୁ ମୁକ୍ତିପାଇଁ 
ନିବେଦନ କରିପାରନ୍ତି । ସୈଇଥ୍‌ପାଇଁ ଗୀତାର ନବମ ଅଧ୍ୟାୟ ୧୪ଶ ଶ୍ଲୋକରେ 
ବୁଝାଇ ଦିଆଯାଇଛି ଯେ, ପତ୍ୟେକ ମନୁଷ୍ୟ ନିତ୍ୟ ନିରନ୍ତର ଭଗବାନ୍‌ ଙ୍କଠାରେ 
ସଂଲଗ୍ହେଇ ରହିବା ଉଚିତ ! ପୁଣି କୁହାଯାଇଛି - ଭଗବାନଙ୍କଠାରେ ଶରଣାଗତ 
ହେଲେ, ମନୁଷ୍ୟକୁ ତାଙ୍କର କୃପା ସ୍ଵତଃ ପ୍ରାପ୍ତହୁଏ ! ନିଜ ମନ ଓ ବୁଦ୍ଧିର 
ଜଡ଼ ତାକୁ ଦୂରକରି ଗଭୀର ବିଶ୍ଵାସ ଓ ସମ୍ପୂର୍ଣ୍ଣ ସମର୍ପଣ ଭାବଦ୍ଵାରା ଏହି କୃପା 
ଲାଭ ହେଇଥାଏ | 


ଜୀବନକାଳରେ ମୁଁ କେତୋଟି ବିପଦର ସମ୍ମୁଖୀନ ହେଇ ମୋର ଇଷ୍ଟଦେବ 
ଆଖଣ୍ଡଳମଣିଙ୍କୁ ପ୍ରାର୍ଥନା କରି କିଭଳି ତାଙ୍କର କୃପାଲାଭ ଫଳରେ ମୃତ୍ୟୁମୁଖରୁ 
ବର୍ିଯାଇଛି, ସେଥ୍ରୁ ଦୁଇଟି ଘଟଣା ଏଠାରେ ଅବତାରଣା କରୁଛି । 

ଅମୃତ ଅନୁଭବ ୮୭ 


୧୯୭୮ ମସିହାରେ ମୁଁ ଜୟପୁର ଉପର କୋଲାବ ଯୋଜନାରେ କାର୍ଯ୍ୟରତ 
ଥାଏ | ଥରେ କେତେଜଣ ଯୁବବନ୍ଧୁଙ୍କ ସହିତ ସାଇକେଲ୍‌ରେ ମାଳିଗୁଡ଼ା ବୁଲି 
ଯାଇଥୂଲି ! ମାଳିଗୁଡ଼ା ହେଉଛି ଆମ ଓଡ଼ିଶାର ସବୁଠାରୁ ଉଚ୍ଚରେ ଥୁବା 
ରେଳଷ୍ଟେସନ । ସେହି ଷ୍ଟେସନ ପୂର୍ବରୁ ଗୋଟାଏ ବଡ଼ ଟନେଲ୍‌ ଅଛି । 
କୌତୁହଳବଶତଃ ଆମେ କେତେଜଣ ଯୁବକ ସାଇକେଲ୍‌କୁ ରଖ୍ଦେଇ ସେହି 
ଟନେଲ୍‌ ଭିତରକୁ ପଶିଗଲୁ । ଅନ୍ୟମାନେ ଶୀଘ୍ର ଶୀଘ୍ର ଟନେଲ୍‌ ଆରପଟକୁ 
ଚାଲିଯାଇଥା'ନ୍ତି | ମୁଁ ଟନେଲ୍‌ ଭିତରେ କିଭଳି କାମ ହେଇଛି, ତାକୁ ନିରୀକ୍ଷଣ 
କରି କରି ଧୀର ଗତିରେ ଅଳ୍ପବାଟ ଯାଇଛି, ହଠାତ୍‌ ଗୋଟାଏ ମାଲ୍‌ଗାୀଡ଼ି 
ହର୍ଣ୍ଣ ବଜାଇ ଟନେଲ୍‌ ଭିତରକୁ ପଶିଆସିଲା | ଟନେଲ୍‌ ଭିତରେ ହର୍ଣ୍ଣ ଶବ୍ଦଟା 
ଏତେ ଯୋର୍‌ରେ ଶୁଣାଗଲା ଯେ, କାନର ଅତଡ଼ା ଖସିପଡ଼ିଲା ପରି ଲାଗିଲା | 
ରେଳଗାଡ଼ିର ଉତ୍ମଳ ଆଲୋକରେ ଟନେଲ୍‌ ଭିତରଟା ଝଲସି ଉଠିଲା | ଗାଡ଼ିକୁ 
ଚାହିଁଦେବା ପରେ ପରେ ଟାରିଆଡ଼େ ଘନ ଅନ୍ଧକାର ଦିଶିଲା | କେଉଁ ଆଡ଼କୁ 
ଗଲେ ଟନେଲ୍‌ ପାରିହେଇପାରିବି , ଜାଣିପାରିଲି ନାହିଁ । ମୁଁ ନିଶ୍ଚିତ ହେଇଗଲି 
ଯେ, ଏହି ରେଳଗାଡ଼ି ମୋତେ ମାଡ଼ି ଚକଟି ମୁହୂର୍ରକ ଭିତରେ ଶେଷ କରିଦେବ | 


ଟାହୁଁ ଚାହୁଁ ରେଳଗାଡ଼ି ମୋ ପାଖରେ ପହଞ୍ଚ୍‌ଗଲା ! ମୁଁ ଆଖଣ୍ଡଳମଣିଙ୍କୁ 
ବିକଳହେଇ ପ୍ରାର୍ଥନା କଲି । ବାବାମଣି ରକ୍ଷାକର | ଅନ୍ଧକାର ଭିତରେ ଅଣ୍ଡାଳି 
ହେଇ ଟନେଲ୍‌ର କାନ୍ଧକୁ ଆଉଜି ହେଇପଡ଼ିଲି । ଭୟଙ୍କର ଶବ୍ଦକରି ରେଳଗାଡ଼ି 
ଖଟ୍‌ ଖଟ୍‌ ଶବ୍ଦକରି ମୋ ପାଖଦେଇ ଚାଲୁଥାଏ । ଗୋଟିଏ ପରେ ଗୋଟିଏ 
ରେଳଡବା ପାରିହେଲାବେଳେ ମୁଁ ଅନୁଭବ କରୁଥାଏ, ରେଳଗାଡ଼ିଟା ମୋତେ 
ତା” ଆଡ଼କୁ ଟାଣି ନେଇଯାଉଛି । ପ୍ରବଳ ବେଗରେ: ପବନ ବହୁଥ୍ବାରୁ ମୋ 
ଦେହଟା ହଲିଯାଉଥାଏ ୮ ଜୀବନ ବିକଳେ ;ଟନେଲ୍‌ କାନ୍ଧରେ ଥ୍ବା ଆବଡ଼ା 
ଖାବଡ଼ା ଜାଗାକୁ ଆଙ୍ଗୁଳିରେ ଧରି ଏକପ୍ରକାର ଲଟକି ରହିଥାଏ । କୌଣସି 
ଡବାରେ ଯଦି କିଛି ଜିନିଷ ପଦାକୁ ବାହାରିଥ୍ବ, ତାହା ମୋ ଦେହରେ ବାଜିଗଲେ, 
ମୁଁ ନିଶ୍ଚୟ ତଳେ ପଡ଼ିଯିବି । ଭୟରେ ଦେହ ଥଅରୁଥାଏ । ପ୍ରତ୍ୟେକ ମୁହୁର୍ଭରେ 
ମୋର ମୃତ୍ୟୁର ଆଶଙ୍କା | ମୃତ୍ୟୁକୁ ଆଖରେ ନ ଦେଖୁ୍‌ବାପାଇଁ ଆଖ୍ବୁଜିଦେଇ 
ବାବାମଣି, ବାବାମଣି ଡାକୁଥାଏ | 

ଷାଠିଏ ଡବାବାଲା ରେଳଗାଡ଼ିକୁ ଟନେଲ୍‌ ପାରି ହେବାକୁ କେତେ ସମୟ 
ଲାଗିଥ୍ବ କେଜାଣି | ମୋତେ ଗୋଟାଏ ଯୁଗଭଳି ଲାଗୁଥାଏ | ଡବା ଶେଷ 
ହେଉ ନ ଥାଏ |! ମୋ ହାତର ଆଙ୍ଗୁଳି ଗୁଡ଼ାକ ଶିଥ୍ଳ ହେଇଆସୁଥାଏ । 
ଆଉ କେତୋଟି ମୁହୂର୍ଭ ପରେ ମୁଁ ନିଶ୍ଚୟ ତଳେ ପଡ଼ିଯିବି, ଏଭଳି ଲାଗୁଥାଏ | 
ଝିଟିପିଟି ପରି ଟନେଲ କାନ୍ଧରେ ମୁଁ ନେସିହେଇ ରହିଥାଏ । ଶେଷ ଡବାଟି 
ଚାଲିଗଲା ପରେ ମୋ ପିଣ୍ଡରେ ପ୍ରାଣ ପଶିଲା | ଲଥ୍‌କରି ତଳେ ପଡ଼ିଗଲି । 


ମୋର ବନ୍ଧୁମାନେ ଟନେଲ୍‌ ଆରପଟେରେ ଥାଇ ମୋତେ ଖୋଜୁଥୂଲେ ¦ 
ଶେଷରେ ସେମାନେ ମୋତେ ଟନେଲ୍‌ ଭିତରେ ଦେଖୁ ଆଶ୍ଚର୍ଯ୍ୟ ହେଲେ । 
କେମିତି କେଉଁଠି ରହିଥ୍ଲୁ ବୋଲି ପଚାରିବାରୁ ମୁଁ କହିଲି - “ ବାବାମଣି 
ମୋତେ ଟନେଲ୍‌ କାନ୍ଧରେ ଝୁଲେଇ ରଖୁଥୁଲେ ।” ମୋତେ ଜୀବିତ ଅବସ୍ଥାରେ 
ଦେଖ୍‌ ସମସ୍ତେ ଆଶ୍ଵସ୍ଣ ହେଲେ । ଆଉ କେବେ ଏଭଳି ଭୁଲ୍‌ କାମ କରିବା 
ନାହିଁ ବୋଲି ଆମେ ସେଦିନ ଶପଥ ନେଲୁ | 


ଆଉ ଥରେ ଶିଶୁରାଇଜ ପତ୍ତି କାପାଇଁ କାଗଜ ଆଣିବାକୁ ବଜରାଜନଗର 
ଯାଇଥ୍ଲି । ଚାରିବଣ୍ଡଳ କାଗଜ ମିଳିଲା | ଓଜନ ଦୁଇ କୂଇଣ୍ଟାଲ | ଅଣେ 
କାଗଜ ବ୍ୟବସାୟୀଙ୍କ ଟ୍ରକ୍‌ ଉପରେ ମୋ କାଗଜ ବଣ୍ଡଲ ଆଣିବାର ବ୍ୟବସ୍ଥା 
ହେଲା । ସେ ଟ୍ରକ୍‌ଟି ଓଭର୍‌ଲୋଡ଼୍‌ ଥୁଲା | ତଥାପି କମ୍ପାନୀ ଲୋକଙ୍କ ଅନୁରୋଧରେ 
ସେ ମୋ କାଗଜକୁ ରାୟଗଡ଼ା ପର୍ଯ୍ୟନ୍ତ ଆଣିବାକୁ ରାଜି ହେଇଥ୍‌ଲେ । ମୁଁ 
ମଧ୍ଧ ଟ୍ରକ୍‌ରେ ବସି ଆସୁଥ୍ଲି । ମୋ କାଗଜତକ ଅଯତ୍ନରେ ଟ୍ରକ୍‌ ଉପରେ 
ରଖାଯାଇଥ୍‌୍ବାରୁ ମୋ ମନରେ ସବୁବେଳେ ଆଶଙ୍କା ଥାଏ ଯେ, କେତେବେଳେ 
କେଉଁଠି ଖସିପଡ଼ିବ | 

ରାୟଗଡ଼ା ସହରରେ ପଶିବା ପୂର୍ବରୁ ଗୋଟାଏ ଢାବାରେ ଖାଇବାପାଇଁ 
ଡ୍ରାଇଭର ଗାଡ଼ି ଅଟକାଇଲା |! ମୋ କାଗଜ ବଣ୍ଡଲଗୁଡ଼ିକ ସୁରକ୍ଷିତ ଅଛି କି 
ନାହିଁ ତାକୁ ଦେଖ୍ବାକୁ ମୁଁ ବ୍ୟସ୍ତ ହେଉଥ୍‌ଲି | ଡ୍ରାଇଭର୍‌ ଓ ହେଲପର ଢାବାକୁ 
ଚାଲିଗଲେ । ମୁଁ କାଗଜ ଟ୍ରକ୍‌ ଉପରକୁ ଉଠିଗଲି । ସେଥ୍‌ରେ ବନ୍ଧାହେଇଥ୍‌ବା 
ମୋଟା ରଶିକୁ ଧରି ଓଭର୍‌ଲୋଡ଼ ଟ୍ରକ୍‌ ଉପରକୁ ଉଠିବା ମୋ ଜୀବନର 

ପ୍ରଥମ ଘଟଣା ଥୁଲା । ପେଟେଇ ପେଟେଇ କାଗଜ ବଣ୍ଡଲ ପାଖକୁ ଯୀଇ 
ଦେଖୁଲି, ମୋ କାଗଜ ବଣ୍ଡଲ ଦୁଇଟା ହଲି ହଲି ଗୋଟାଏ ପଟକୁ ଢଳିପଡ଼ିଛି ! 
ଯେକୌଣସି ମୁହୂ ରରଁରେ ଖସି ତଳେ ପଡ଼ିଯିବ । ମୁଁ ତାକୁ ଭିତର ଆଡ଼କୁ 
ପେଲିଦେବାପାଇଁ ଚେଷ୍ଟା କଲି । ଏଥୁପାଇଁ ଅଥ୍କ ଶଳ୍ତି ଦରକାର ଜାଣିପାରି 


ଟ୍ରକ୍‌ ଉପରେ ଥ୍ବା କାଗଜ ବଣ୍ଡଲ୍‌ ଉପରେ ଠିଆହେଇପଡ଼ିଲି | 


ମୁଣ୍ଡରେ କିଛି ବାଜିବା ଭଳି ଲାଗିଲା । ଅଧା ନଇଁପଡ଼ି ଦେଖୁଲି, 
୧୧ କେ.ଭି. ଇଲେକି୍‌ିକ୍‌ ଲାଇନ୍‌ର ତିନିଟା ମୋଟା ତାର | ମୋର ମୁଣ୍ଡଟା 
ଦୁଇଟା ତାର ମଝିରେ ଗଳିଯାଇ ଉପରେ ଥୁବା ତୃତୀୟ ତାରକୁ ସ୍ପଶ 
କରିଦେଇଥ୍ଲା | ମୋର ଦେହ ଶୀତଳ ହେଇଗଲା |! ଅଜାଣତରେ ବାବାମଣିଙ୍କ 
ନାମଟା ପାଟିରୁ ବାହାରିପଡ଼ିଲା | ଆଖୁ ଦୁଇଟାରେ ଜୁଳୁଜୁଳିଆ ପୋକ ଧାଡ଼ି 
ଧାଡ଼ି ହେଇ ବାହାରି ଯାଉଥ୍‌ଲେ । ଲଥ୍କରି କାଗଜ ବଣ୍ଡଲ ଉପରେ ପଡ଼ି ଯାଇ 
ପେଟେଇ ରହିଲି । ତଳକୁ ଓହ୍ଲେଇବାପାଇଁ ମୋ ଦେହରେ ଆଉ ବଳ ନ 
ଥଲା | ନିଶ୍ଚିତ ମୃତ୍ୟୁମୁଖରୁ ଫେରି ଆସିଛି ଜାଣି ଦେହରୁ ଗୋଟାଏ ଝାଳ 
ବାହାରିପଡ଼ିଲା | 

କିଛି ସମୟ ପରେ ଡ୍ରାଇଭର୍‌ ଓ ହେଲ୍‌ପର ଆସି ମୋତେ ତଳକୁ 
ଓହୃଇନେଲେ 1 ଓଭର୍ଲୋଡ଼୍‌ ହେଇଥ୍ବା ଟ୍ରକ୍ଟାକୁ ଏମିତି ଅଡ଼ୁଆ ଜାଗାରେ 
ଅର୍ଥାତ୍‌ ଠିକ୍‌ ଇଲେକ୍ଟିକ୍‌ ତାର ତଳେ ରଖୁଥ୍‌ବା ଡ୍ରାଇଭର ସବୁକଥା ଜାଣିପାରି 
ଭୁଲ୍ଟା ବହୁତ ବଡ଼ ହେଇଗଲା ବୋଲି କହିଲା | 


ସେଦିନର ଭୟଙ୍କର ଅନୁଭୂତି ଓ ଇଷ୍ଟଦେବ ଆଖଣ୍ଡଳମଣିଙ୍କ କୃପାକୁ 
ମୁଁ ସହଜରେ ଭୁଲି ଭୁଲିପାରୁ ନାହିଁ । 

ସଂସାରରେ ଯେତେ ପ୍ରକାର ଜୀବଜନ୍ତୁ ଅଛନ୍ତି, ସେମାନଙ୍କର ଗୁଣ, 
ଚରିତ୍ର, କର୍ମ ଓ ଲକ୍ଷଣ ମଣିଷ ଭିତରେ ଲୁଚି ରହିଥାଏ ! ପାରିପାର୍ଶ୍ିକ ପରିସ୍ଥିତି 
ଏବଂ ଅବସ୍କାଚକ୍ରରେ ସେଗୁଡ଼ିକ ଆମ ଦୃଷ୍ଟିକୁ ଆସିଥାଏ । ଠିକ୍‌ ସେହିଭଳି 
ଆମ ବିଶ୍ବାସର ଦେବଦେବୀମାନଙ୍କର ଗୁଣ- ଚରିତ୍ର ମଧ୍ଯ କେତେକ ମଣିଷଠାରେ 
ପ୍ରକାଶ ପାଇଥାଏ । 


ଲକ୍ଷ୍ମୀ କହିଲେ - ସ୍ଵଚ୍ଛ ଆଚାର ବିଚାର, ଧନଧାନ୍ୟରେ ପରିପୂର୍ଣ୍ଣ ହୋଇଥବା 
ନାରୀକୁ ବୁଝାଯାଏ । ସରସ୍ବତୀଙ୍କୁ ଜ୍ଞାନ, କଳା-ସଙ୍ଗୀତରେ ପାରଦର୍ଶିତା ଲାଭ 
କରିଥୁବା ଯୁବତୀର ପ୍ରତୀକ ଭାବେ ଗ୍ରହଣ କରାଯାଏ | ସେହିପରି ମହାଦେବ 
କହିଲେ - ଜଣେ ସାଧକ, ତ୍ୟାଗୀ ଓ ପରୋପକାରୀ ତଥା ଶକ୍ତିଶାଳୀ ପୁରୁଷଙ୍କ 
ଚରିତ୍ରକୁ ବୁଝାଯାଏ ! ମହାଦେବ ସୃଷ୍ଟିର ମଜ୍ଜଳପାଇଁ ହଳାହଳ ବିଷ ପାନ 
କରିପାରନ୍ତି | ପ୍ରାଣୀର ଆର୍ଉକୁ ସହିପାରନ୍ତି ନାହିଁ । ନିଜେ ସକଳ ଶକ୍ତିର 
ଆଧାର ହୋଇ ମଧ୍ଯ ଶ୍ଵଶାନବାସୀ ହୋଇପାରନ୍ତି । 

ଆମ ସମାଜରେ ଦେବଦେବୀଙ୍କ ନାମକୁ ନେଇ ନିଜର ପୁଅ-ଝିଅଙ୍କର 
ପରିଚୟ ସୃଷ୍ଟି କରନ୍ତି | ପ୍ରାୟ ସମସ୍ତ ବ୍ରାପା-ମାଆଙ୍କର ବିଶ୍ବାସ, ପୁଅ-ଝିଅଙ୍କ 
ଡାକିବା ଆଳରେ ଅଜାଣତରେ ଭଶ୍ବରଙ୍କର ନାମ ସ୍ମରଣ ହୋଇପାରିବ; କିନ୍ତୁ 
ଯୁଗ ବଦଳିବା ସହିତ ଏହି ବିଶ୍ବାସରେ ଭଟ୍ଟା ଆସିଗଲାଣି । 


ଦେବଦେବୀଙ୍କ ନାମ ପରିବର୍ଗେ ଆଧୁନିକ ନାମରେ ଆଜିର ବାପା- 
ମାଆ ତାଙ୍କ ପୁଅଝିଅଙ୍କର ନାମ କରଣ କରାଉଛନ୍ତି | ବାପାମାଆଙ୍କଦ୍ଵାରା 


Source: Author, Digitized by PPRACHIN, SOA 


ଅମୃତ ଅନୁଭବ ୯୧ 
reer pera, 


ପ୍ରଦତ୍ତ ନାମକୁ ସଂକ୍ଷେପ କରି ଭିନ୍ନ ନାମରେ ପରିଚିତ ହେଉଛନ୍ତି । ଯଥା - 
ବଂଶୀଧରକୁ ବି.ଡି., ଜଗନ୍ନାଥକୁ ଜେ.ଏନ୍‌., ଦେବୀପ୍ରସାଦକୁ ଡି.ପି., ହରିହରକୁ 
ଏଚ୍‌.ଏଚ୍‌. ଇତ୍ଯାଦି ଇତ୍ଯାଦି । 


ଆପଣମାନେ ଲକ୍ଷ୍ୟ କଲେ ଜାଣିପାରିବେ, ଅନେକ କ୍ଷେତ୍ରରେ ବାପା- 
ମାଆଙ୍କ ପ୍ରଦତ୍ତ ନୀମ ଅନୁସାରେ ପିଲାଟି ସେହି ମୂଳ ନାମଧାରୀ ଦେବଦେବୀଙ୍କ 
ଗୁଣରୁ କିଛି ବହନ କରିଥାଏ । ଅବଶ୍ୟ ପଦ୍ମଲୋଚନ କିମ୍ବା ନିରାକାର ଭଳି 
ନାମ ଅନୁସାରେ ପିଲାର ଆଖ୍‌ ପଦ୍ଧପରି ହୋଇଯାଏ ନାହିଁ କିମ୍ବା ପିଲାଟି 
ଆକାରଶୂନ୍ୟ ହୋଇଯାଏ ନାହିଁ । କିନ୍ଧୁ ଏ” କଥା ସତ୍ୟ, ମହାଦେବ ନାମଧାରୀ 
ମଣିଷଟି ଅନ୍ୟମାନଙ୍କ ତୁଳନାରେ ତ୍ୟାଗୀ ଓ ଶକ୍ତିଶାଳୀ ହୋଇଥାଏ | ଅବଶ୍ଯ 
ସବୁକ୍ଷେତ୍ରରେ ଏହା ଘଟି ନ ଥାଏ | ପରିବେଶ ଓ ଶିକ୍ଷା ସଂସ୍କାର ଅଭାବରୁ 
ତା'ର ବ୍ୟତିକ୍ରମ ହୋଇପାରେ । 


ମୋର ନାମା ବାପା-ମାଆ ଦେଇଥୂଲେ - କୃଭିବାସ | ଏହା ମହାଦେବ 
ଶିବଙ୍କର ପଞ୍ଚମ ପ୍ରିୟନାମ । ମୋର ନାମର ଅର୍ଥକୁ ମୋର ଅନେକ ସାଙ୍ଗସାଥୀ 
କିମ୍ବା ଗ୍ରାମବାସୀ ଠିକ୍‌ ଭାବରେ ବୁଝି ନାହାନ୍ତି । ତେଣୁ ସେମାନେ ସଂକ୍ଷିପ୍ତ 
କରି କୃରି ବୋଲି ଡାକନ୍ତି । କିନ୍ତୁ ମୋର ଜ୍ଞାନ ହେବା ପରେ ଏବଂ ମୋର 
ନାମର ମହତ୍ତ୍ଵକୁ ମୁଁ ଜାଣିବା ପରେ ଅନୁଭବ କଲି, ମୋ ତନୁମନରେ ମହାଦେବ 
ଶିବଙ୍କର କିଛି ଗୁଣ ଓ ଚରିତ୍ର ରହିଛି । ମୋର ପ୍ରିୟ ତଥା ଇଷ୍ଟଦେବତା 
ହେଲେ - ଆଖଣ୍ଡଳମଣି । 


ନିଜ ସ୍ଵାର୍ଥ ଅପେକ୍ଷା ଅନ୍ୟମାନଙ୍କ ସ୍ବାର୍ଥକୁ ଗୁରୁତ୍ଵ ଦେବା, ଖାଦ୍ୟ ଓ 
ପୋଷାକ ପ୍ରତି ଆକୃଷ୍ଟ ନ ହେବା, ଅଛ କଥାରେ ସନ୍ତୁଷ୍ଟ ହୋଇଯିବା, ନିରୋଗ 
ରହିବା ଏବଂ ସଦାନନ୍ଦ ଜୀବନ ବିତାଇବା ଲକ୍ଷଣଗୁଡ଼ିକ ହେଉଛି ମୋ ଜୀବନର 
ବିଶେଷ ଉପଲବ୍ଛି । 


ଚାକିରିର ଶେଷ ପର୍ଯ୍ୟାୟରେ ମୋର ସୁସ୍ଥ ଶରୀର ଏବଂ କାଯ୍ୟଦକ୍ଷତା 
ଓ ଯୁବକ ସୂଲଭତାକୁ ଲକ୍ଷ୍ୟକରି ମୋର ପ୍ରିୟ ବନ୍ଧୁମାନେ ବିଭିନ୍ନ ସମୟରେ 


Source: Author, Digitized by PPRACHIN, SOA 


2 ଅମୃତ ଅନୁଭବ 


ମୋତେ ଏହାର ରହସ୍ଯ ସମ୍ପର୍କରେ ପଚାରନ୍ତି । ସ୍ଥାନ-କାଳ-ପାତ୍ର ଦେଖୁ 
ସେମାନଙ୍କୁ ମୁଁ ସନ୍ତୁଷ୍ଟ କରିବାକୁ ଉତ୍ତର ଦିଏ - “ ମୁଁ ଅଛ ଖାଏ, ଅଛରେ 
ସନ୍ତୁଷ୍ଟ ହୁଏ | ସୁନା-ଭୁସଞ୍ପଚଭି ବା ପରିବାର ବୃଦ୍ଧିର ସପକ୍ଷରେ ମୁଁ ନୁହେଁ । 
ଅନାବଶ୍ୟକ ଖର୍ଚ୍ଚ ମୁଁ କରେ ନାହିଁ ¦ ସୌଖ୍ନ ଜୀବନ ଯାପନର ମୁଁ ବିରୋଧୀ | 
ତେଣୁ ମୋତେ ଅନେକ ଲୋକ କୃପଣ ବୋଲି ମନେକରନ୍ତି । କାହାରି ନିନ୍ଦା- 
ପ୍ରଶଂସା ମୋ ଉପରେ କୌଣସି ପ୍ରଭାବ ପକାଏ ନାହିଁ । ଅଭାବରେ ମୁଁ 
କାତର ହୁଏନା କିମ୍ବା ଧନଥ୍୍‌ଲେ ଅହଂକାର ମୋର ଭାବ ଜାଗ୍ରତ ହୁଏ ନାହିଁ । 
ତେଣୁ ବୋଧ ହୁଏ ଭଗବାନ ମୋତେ ସୁସ୍ପରେ ରଖୁଛନ୍ତି । ଷାଠିଏ ବର୍ଷ 


ପରେ ମଧ୍ଧ ମୁଁ ଜଣେ ସମର୍ଥ ଯୁବକ ଭଳି ଆଚରଣ କରେ । 


ଏ” ସବୁ କଥା ତ ସମସ୍ତେ ଜାଣନ୍ତି । ତେବେ ଆଉ ଗୋଟିଏ ଘଟଣା 


ମୋ ଶାରୀରିକ ଓ ମାନସିକ ସନ୍ୂଳନର କାରଣ ହୋଇପାରେ ବୋଲି ମୁଂ 


oa 


ମନେକରେ । ତାହା ଏଠାରେ ପ୍ରକାଶ କରିବା ଉଚିତ ବୋଲି ଭାବୁଛି । 


୧୯୯୯ ମସିହା ଶେଷ ଭାଗରେ ମୁଁ ଆକାଶବାଣୀ ରାଉରକେଲା କେନ୍ଦ୍ରର 
ମୁଖ୍ୟ ଭାବେ କାର୍ଯ୍ୟ କରୁଥାଏ । ଏହି ସମୟରେ ଆକାଶବାଣୀର ରାଜ୍ୟସ୍ତରୀୟ 
ସମନ୍ସୟ କମିଟିର କାର୍ଯ୍ୟକ୍ରମ ଆକାଶବାଣୀ ରାଉରକେଲା କେନ୍ଦ୍ରରେ ହେବ 
ବୋଲି ସ୍କିର ହେଲା । ଏଥ୍‌ରେ ମହାନିର୍ଦଦଶାଳାୟ ତରଫରୁ ଉପ-ମହାନିର୍ଦ୍ଦେଶକ 
ପ୍ରେମଚାନ୍ଦ ହେମ୍ବମ୍‌ଙ୍କ ସମେତ ଓଡ଼ି ଶାରେ ଥୁବା ସମସ୍ତ ଆକାଶବାଣୀ କେନ୍ଦ୍ରର 
ମୁଖ୍ୟ ଯୋଗଦେବେ | ଏହା ଦୂଇଦିନ ଧରି ଚାଲିବ | ଦ୍ଵିତୀୟ ଦିବସ ଶେଷରେ 
ଅଫିସରମାନଙ୍କ ଚିତ୍ତ ବିନୋଦନ ଉଦେଶ୍ୟରେ କିଛି କାର୍ଯ୍ୟକ୍ରମ ରହିବ । ଏ 
ସମସ୍ତ ଦାୟିତ୍ଵ ବହନ କରିବାପାଇଁ ମୁଁ ଏକମାତ୍ର ମଣିଷ | ଅନ୍ୟ କର୍ମଚାରୀ 
ଓ ସହକର୍ମୀମାନେ ଏ” ସବୁ କାର୍ଯ୍ୟରେ କେତେ ସହଯୋଗ କରିବେ, ସେକଥା 
ମୋତେ ଜଣାଥୁୂଲା ! ବରଂ ସୁବିଧାବାଦୀମାନେ ଏହାକୁ ଭଣ୍ଡୁର କରିବାପାଇଁ 
ଚେଷ୍ଟିତ ଅଲେ | ଯେକୌଣସି କାର୍ଯ୍ୟରେ ମୁଁ ହାତଦିଏ, ତାକୁ ଶେଷ ନ 
କରି ଅଧାଛାଡ଼ି ଯାଏ ନାହିଁ | ଏହା ହେଉଛି, ମୋ ଚରିତ୍ରର ବିଶେଷତା କଥା 


hs 


ଦେବା ସହିତ ମୁଁ ମଥା ଦେଇଥାଏ ! କେହି ସହଯୋଗ ନ କଲେ ବି ଏହି 


Source: Author, Digitized by PPRACHIN, SOA 


ଅମୃତ ଅନୁଭବ ୯୩ 
reer rears 


କାର୍ଯ୍ୟକ୍ରମ ଅତ୍ୟନ୍ତ ସଫଳତା ସହିତ ଶେଷ କରିବି ବୋଲି ଦୃଢ଼ ଶପଥ ନେଲି । 
କାର୍ଯ୍ୟକ୍ରମ ହେବାର ତିନିଦିନ ପୂର୍ବରୁ ଉପମହାନିର୍ଦ୍ଦେଶକ ସ୍ଵୟଂ ମୋତେ ଫୋନ୍‌ 
କରି କହିଲେ - “ ମନୋରଞ୍ଜନ କାର୍ଯ୍ୟକ୍ରମ ଭିତରେ ଗୋଟାଏ ଭଲ ଆଦିବାସୀ 
ନୃତ୍ୟ ରଖ୍‌ବେ ! ସ୍ଥାନୀୟ କଳାକାରମାନେ ତାକୁ ପରିବେଷଣ କରିବେ । 


ସେମାନଙ୍କ ସହିତ ମୁଁ ମିଳିତ ହୋଇ କିଛି ନୂତନ ଅଭିଜ୍ଞତା ଅର୍ଜନ କରିବି ।” 


ଏବେ ତ ମୋପାଇଁ ଅଡ଼ୁଆ ଭିତରେ ମୁସ୍କିଲ୍‌ ପଶିଲା । ଆକାଶବାଣୀ 
ଲେକେ କଣ୍ଠଶିଳ୍ପୀ ଓ ନାଟ୍ୟଶିଳ୍ୀମାନଙ୍କ ସହିତ ପରିଚିତ ଥା'ନ୍ତି ! କିନ୍ତୁ ନୃତ୍ୟଦଳ 
ସହିତ ପ୍ରାୟ ତାଙ୍କର ସମ୍ପର୍କ ନ ଥାଏ । ତଥାପି ମୁଁ ତାଙ୍କର ଏ କଥା ଶୁଣି 
ହଁ ଆଞ୍ଞାଂ କହିଦେଲି ସିନା, କଳାକାର ଯୋଗାଡ଼ କରିବା ମୋ ପକ୍ଷେ ଅତ୍ୟନ୍ତ 
କଷ୍ଟସାଧ୍ଯ ଥୁଲା । ଆଖପାଖରେ ଥୁବା କଳାକାରମାନଙ୍କୁ ପଚାରି ବୁଝୁ ବୁଝୁ 
ଜାଣିପାରିଲି, ଆକାଶବାଣୀ କେନ୍ଦର ପଛରେ ଥବା ଖ୍ରୀଷ୍ଟିୟାନ ବସ୍ତିରେ ଜଣେ 
ନୃତ୍ୟ ଦଳପତି ରହୁଛନ୍ତି । 


ମୋର ବ୍ୟକ୍ତିଗତ ଢଙ୍ଗରେ ସକାଳୁ ସକାଳୁ ଏକୁଟିଆ ନୃତ୍ୟ ଦଳପତିଙ୍କ 
ସନ୍ଧାନରେ ବାହାରି ପଡ଼ିଲି । ମଶାଣିକୁ ଲାଗି ଗଢ଼ି ଉଠିଥ୍‌ବା ବସ୍ତିରେ ଦଳପତିଙ୍କ 
ଘର ପାଇଲି | ଅତ୍ଯନ୍ତ ସନ୍ତର୍ପଣରେ କବାଟ ବାଡେଇଲି । କଳା ମଚମଚ 
ଚନ୍ଦାମୁଣ୍ଡିଆ ଖର୍ବ କାୟ ମଣିଷ ଜଣକ କବାଟ ଖୋଲିଲେ ! ମୋର ପରିଚୟ 
ପାଇ ସେ ଆଶ୍ଚର୍ଯ୍ୟ ହୋଇଗଲେ |! ଜଣେ ପଦସ୍ପ ସରକାରୀ ଅଫିସର ତାଙ୍କୁ 
ଖୋଜି ଖୋଜି ଆସିଛନ୍ତି, ଏହା ମୋପାଇଁ ସୌଭାଗ୍ୟ ବୋଲି କହି ଭିତରକୁ 
ଡାକି ନେଲେ | ମୋର ଆଗମନର ଉଦ୍ଦେଶ୍ୟ ତାଙ୍କୁ କହିଲି । ସେ କହିଲେ, 
ସାର୍‌ ! ଆମେ ଆକାଶବାଣୀ କେନ୍ଦ୍ର ପାଖରେ କେବେଠାରୁ ରହିଛୁ | ଆଜିଯାଏ 
ଆମକୁ କେହି କେବେ ବି ଖୋଳି ନାହାନ୍ତି । ଯେଉଁମାନେ ଧରାଧରି କରି 
ନିଜର ସ୍ୃଳ୍ପଜ୍ଞାନକୁ ବଡ଼ କରି କହି ପାରୁଛନ୍ତି, ସେମାନେ ବିଭିନ୍ନ କାର୍ଯ୍ୟକ୍ରମରେ 
ଅଂଶଗ୍ରହଣ କରି ବେଶ୍‌ କିଛି ଅର୍ଥ ପାଉଛନ୍ତି | ଆମେ ତ ଆଦିବାସୀ ଲୋକ । 
ଆମେ ଭଲକରି ଓଡ଼ିଆ କହି ପାରୁନା । ଆମକୁ ପଚାରିବ କିଏ ? ଆଜି 
ଦେଖନ୍ତୁ, ଆମର ପ୍ରତିଭା ଅଛି ବୋଲି ଜାଣି ଆପଣ ନିଜେ ଆମ ଘରକୁ 

୯୪ ଅମୃତ ଅନୁଭବ 


ଆସିଛନ୍ତି । ଆମର ଧାରଣା ଥୁଲା - ଯେଉଁମାନେ ଉପକୂଳ ଅଞ୍ଚଳରୁ ଆସି 
ଏଇଠି ଚାକିରି କରୁଛନ୍ତି, ସେମାନେ ଆମକୁ ଶ୍ରଦ୍ଧା କରିବା ତ ଦୂରର କଥା, 
ବରଂ ଘୃଣା ସହ ହେୟଞଜ୍ଞାନ କରନ୍ତି | ତେଣୁ ଆମେ ଓଡ଼ିଶାର ଲୋକ ହୋଇ 
ମଧ୍ଯ ଓଡ଼ିଆ ବୋଲି କହିପାରୁନା ! ଆମର ଭାଷା ଅଲଗା, ସଂସ୍କୃତି ଓ କାର୍ଯ୍ୟକଳାପ 
ଆପଣମାନଙ୍କଠାରୁ ଅଲଗା | ତେଣୁ ଆମେ ଆପଣଙ୍କ ସହିତ ମିଶିବାକୁ 
ସଙ୍କୋଚବୋଧ କରୁ | ସତରେ ଆଜି ଆପଣଙ୍କର କେତୋଟି କଥାରୁ ମୋର 
ସେ ପୂର୍ବ ଧାରଣା ଦୂର ହୋଇଗଲା | ଆପଣ ମୋତେ ଯାହା ଆଦେଶ ଦେବେ, 
ମୁଁ ତାକୁ ପାରୁପର୍ଯ୍ୟନ୍ତ ପାଳନ କରିବି । ଆଗ କୁହନ୍ତୁ ଆମ ଘରେ ଆପଣ 
ଚା” କି ସରବତ୍‌ ପିଇବେ ତ ?” 

ଦଳପତି ମହାଶୟଙ୍କର ଶ୍ରବ୍ଧାପୂର୍ଣ୍ଣ କଥା ତଥା ଆତିଥ୍ଯତା ମୋତେ 
ବିହୃଳିତ କରିଦେଇଥ୍ଲା | ମୁଁ କହିଦେଲି, ଆପଣ ଯାହା ଦେବେ, ମୁଁ ତାକୁ 
ସାଦରେ ଗ୍ରହଣ କରିବି ।” କିଛି ସମୟ ପରେ ତାଙ୍କର କୁନିଝିଅ ଚା” ଦୁଇ 
କପ୍‌ ଆଣି ଆମ ଅାଗଁରେ ଆୋଇଦେଇଗଲା | ଏହା ମଧ୍ଯରେ ଆମେ ସାହିତ୍ୟ, 
କଳା-ଓ ସଂସ୍କୃତି ସମ୍ପର୍କରେ ଖଝନେକ କଥାହୋଇ ପରସ୍ପରକୁ ଭଲଭାବରେ 
ଜାଣିସାରିଥୁଲୁ । 

କଥା ମଝିରେ, ସେ ମୋତେ କହିଲେ, ସାର୍‌ ! ଆଜି ମୁଁ ଆପଣଙ୍କୁ 
ଗୋଟିଏ ଭଲ ଜିନିଷ ଉପହାର ଦେବାକୁ ଚାହୁଁଛି | ମୋ ଉପରେ ଆପଣଙ୍କର 
ବିଶ୍ଵାସ ଥ୍‌ଲେ, ତାକୁ ଶ୍ରଦ୍ଧାର ସହିତ ଗ୍ରହଣ କରିବେ । 


ଦଳ ପତି ଙ୍କର ଉପହାର କଥା ଶୁଣି ମୁଁ ଅବାକ୍‌ ହୋଇଗଲି । ଭାବିଲି, 
କଳାକାର ଦଳକୁ କାର୍ଯ୍ୟକ୍ରମର ସୁଯୋଗ ଦେଉଛି ବୋଲି ସେ ବୋଧହୁଏ 
ମୋ ଉପରେ ଖୁସି ହୋଇ କିଛି ଗୋଟିଏ ଦାମୀ ଜିନିଷ ଦେଇ ମୋ ମନକୁ 
କିଣିନେବାକୁ ଚାହୁଁ ଥ୍ବେ | କିନୁ ମୋ ଅନୁମାନକୁ ସେ ଭୁଲ୍‌ ବୋଲି ପ୍ରମାଣିତ 
କରି ଗୋଟାଏ ପୁରୁଣା ଟିଫିନ୍‌ ବାକ୍‌ ଧରି ମୋ ଆଗରେ ଥୋଇ ଖୋଲିଲେ !। 


ସେଥୁରେ ଲାଲ୍‌ ରଙ୍ଗର ପାଣି ଉପରେ ଛେନା ପରି କିଛି ଜିନିଷ ଭାସୁଥୂଲା | 
ତାକୁ ଦେଖାଇ ସେ ମୋତେ ବୁଝାଇ କହିଲେ - “ଏଇ ଜିନିଷଟି ହେଉଛି 

ଅମୃତ ଅନୁଭବ ୯୫ 


ଏକ ପ୍ରକାର ଛତୁ ! କେବଳ ଥଣ୍ଡା ଚୀ' ଡିକାସିନ୍‌ ହେଉଛି ଏହାର ଖାଦ୍ୟ | 
ପ୍ରତିଦିନ ଆମେ ଚା” ଡିକାସିନ୍‌କୁ ଥଣ୍ଡା କରି ସେଥୁରେ ଢାଳି ରଖୁ । ତାଂ 
ପରଦିନ ତାକୁ ଅଜାଡ଼ି ପିଉ ! ଏହି ଛତୁ ଆମ ଦେଶର ନୁହେଁ । ଚୀନ 
ଦେଶର ଗୋଟାଏ ପାହାଡ଼ିଆ ଅଞ୍ଚଳରୁ ଏହାକୁ ଆବିଷ୍କାର କରାଯାଇଥୁଲା । 
ଏହି ଛତୁ ବିଷୟରେ ଲେଖାଯାଇଥୁ୍‌ବା କାଗଜ ଖଣ୍ଡିଏ ଅଛି, ତାକୁ ଦେବି 
ପଢ଼ନ୍ତୁ । ତା? ପରେ ଆପଣ ଏହି ଛତୁରୁ ବାହାରିଥ୍୍‌ବା ଚା' ପିଇବେ । 


ଛପା ହୋଇଥବା କାଗଜରୁ ପଢ଼ି ଜାଣିଲି, ଏହି ଛତୁକୁ ଚୀନ୍‌ ଦେଶର 
ଲୋକେ ଦେବୀ ରୂପେ ପୂଜା କରନ୍ତି । ଏଥ୍‌ରୁ ବାହାରିଥ୍ବା ଚା? ପାଣି ପିଇଲେ 
କେବଳ ଆୟୁଷ ବୃଵ୍ଧି ହୁଏ ନାହିଁ; ବରଂ ମଣିଷ ନିରୋଗ ରହେ । 


କାଗଜଟିକୁ ପଢ଼ି ମୁଁ ତାକୁ ବିଶ୍ଵାସ କରିପାରିଲି ନାହିଁ । ତା' ପରେ 
ଦଳପତି ମହାଶୟ ସେହି ଟିଫିନ୍‌ରୁ କପେ ଥଣ୍ଡା ଚାଂ ପାଣି ବାହାର କରି 


ମୋତେ ଅତ୍ଯନ୍ତ ଶ୍ରଦ୍ଧାରେ ପିଇବାକୁ ଦେଲେ । ମୁଁ ଟିକେ ସଙ୍କୋଚବୋଧ 
କଲି । ଅଜଣା, ଅଶୁଣା ଜିନିଷକୁ ପିଇଦେଲେ କାଳେ କଂଣ ହୋଇଯିବ । 


ମୋ ମନକଥାକୁ ସେ ମହାଶୟ ବୁଝିପାରି ପୁଣି କହିଲେ - ‘ଆପଣ 
ଏହି ନୂଆ ଜିନିଷକୁ ସନ୍ଦେହ କରୁଛନ୍ତି ନିଶ୍ଚୟ । ମୋ ସୀନଖଝିଅକୁ ଡାକୁଛି, 
ସେ ଆଗ ସେଥ୍‌ରୁ ଅଧକପ୍‌ ପିଇବ, ତା' ପରେ ଆପଣ ପିଇବେ | ଭୟ 
କରିବାର କିଛି ନାହିଁ ।” 

ତାହାହିଁ ହେଲା | ତାଙ୍କର ବିଶ୍ଵାସ ବଢ଼ାଇବାକୁ ଯାଇ କପେ ଚା” 
ପିଇଦେଲି । ପାଟି ଭିତରଟା ଝିମ୍ଝିମ୍‌ ହୋଇଗଲା | ଦେହ ଭିତରଟା କେମିତି 
କେମିତି ଲାଗିଲା । ତଥାପି ମୁଁ ସେତେକ ଶ୍ରଦ୍ଧାର ସହ ପିଇଦେଇ ତାଙ୍କ 
ମନରେ ବିଶ୍ବାସ ସୃଷ୍ଟି କରିପାରିଲି । ସେ ମୋତେ କହିଲେ - ଆପଣ ନିୟମିତ 
କପେ ଲେଖାଏଁ ଏଇ ଚା” ପିଅନ୍ତୁ । ଏହାର ସୁଫଳ ନିଶ୍ଚୟ ପାଇବେ । 
ତେଣୁ ମୁଁ ଏହି ଛତୁରୁ ଖଣ୍ଡିଏ ଦେବି । ଆପଣ ତାକୁ ଯତ୍ନର ସହିତ ଘରେ 
ରଖୁବେ । ଯେଉଁଦିନ ଅନାବଶ୍ୟକ ମନେ କରିବେ, ସେଦିନ ଗୋଟାଏ ଗାତଖୋଳି 

୯୬ ଅମ୍ପତ ଅନୁଭବ 


ଏହି ଛତୁକୁ ପୋତିଦେବେ | ଏହା ମାଆ ମଙ୍ଗଳାଙ୍କର ଆଶୀର୍ବାଦ ବୋଲି 
ମନେକରିବେ | ମୁଁ ତାଙ୍କ କଥାରେ ରାଜିହୋଇ ଖଣ୍ଡିଏ ଛତୁକୁ ଘରକୁ ଧରି 
ଆସିଲି । ଘରେ ମୋ ପତ୍ନୀ ଏ ନୂଆ ଜିନିଷକୁ ଦେଖୁ ତାକୁ ଘରେ ପୂରେଇଦେଲେ 


wo 


ନାହିଁ । ମୁଁ ତାକୁ ଗାତଖୋଳି ପୋତି ପକାଇଲି । 


ନୃତ୍ୟ ଦଳପତି ନିର୍ଷାରିତ ସମୟରେ ତାଙ୍କ କାର୍ଯ୍ୟକ୍ରମଟିକୁ ପରିବେଷଣ 
କରି ବେଶ୍‌ ପ୍ରଶଂସିତ ହେଲେ ! ମୋ ଉଦ୍ଦେଶ୍ୟଟି ସଫଳ ହେଲା । ସେଦିନ 
ଯେଉଁ ଛତୁପାଣି ମୁଁ ପିଇଥ୍ଲି, ତାହା ସବୁଦିନପାଇଁ ମନେ ରହିଗଲା | ମୁଁ 
ମନେକରେ, ସେହି ପଦାର୍ଥଟିର ଶକ୍ତି ଓ ଗୁଣ ମୋ ଶରୀର ଉପରେ ଭଲ 
ପ୍ରଭାବ ପକାଇଲା ! ସେଇଥୁପାଇଁ ବୋଧହୁଏ, ମୁଁ ନିରୋଗ ଓ ସର୍ବଦା କାର୍ଯ୍ୟକ୍ଷମ 
ହୋଇପାରିଛି ! ଏହା ମଧ୍ୟରେ ତ ଅନେକ ଦିନ ବିତିଗଲାଣି | ଆଉ ଥରେ 
ସେହି ଛତୁପାଣି ଚା” ପିଇବାକୁ ମନକଲେ ବି ମିଳିବାର ସୁଯୋଗ ପାଉ ନାହିଁ | 

© 

॥ ୧୫॥ 
ପଙ୍ଗୁ ଲଙ୍ଘୟତେ ଗିରି 


ସାଧାରଣ ଭାବେ ଆମେ ଅତି ସାମାନ୍ୟ ଘଟଣାରୁ ସୃଷ୍ଟ ସଫଳତା ଓ 
ବିଫଳତାକୁ ମଧ୍ଯ ଆମ କର୍ମଫଳ ବା ଭାଗ୍ୟଫଳ ବୋଲି କହି ଦେଇଥାଉ । 
ଯେମିତି ଆମ ଆଖ୍‌ ଆଗରେ ଚାଲିଯାଉଥୂବା ବସ୍‌ ବା ଟ୍ରେନ୍‌କୁ ଆମେ ଧରି 
ନ ପାରି ନିଜର ଅସହାୟତାକୁ ମଧ୍ଯ ଭାଗ୍ୟ ଖରାପ ବୋଲି କହିଦେଉ । 
ସେହିପରି ବସ୍‌ ଭିତର ଯଦି ଖାଲିଥ୍‌ବା ଗୋଟିଏ ସିଟ୍‌ ମିଳିଯାଏ, ଆମେ 
ଆଶ୍ବସ୍ତ ହୋଇ ଭାଗ୍ୟକୁ ସିଟ୍‌ ଖଣ୍ଡେ ମିଳିଗଲା ବୋଲି ଭାବିଥାଉ । ପ୍ରକୃତରେ 
ଏହା ଭାଗ୍ୟର ସୁଫଳ କିମ୍ବା କୁଫଳରୁ ଘଟି ନ ଥାଏ; ବରଂ ଆମର ବ୍ୟସ୍ତତା, 
ଅନ୍ୟମନସ୍କତା ଏବଂ ଆଳସ୍ୟ କାରଣରୁ ହିଁ ଏଭଳି ଘଟିଥାଏ । 


ଆଉ କେତୋଟି ଘଟଣା ଏଭଳି ଥାଏ, ଯାହା ଆମ ଅକ୍ତିଆର ଭିତରେ 
ନ ଥାଏ । ଯେଭଳି କୌଣସି ଅସାଧ୍ଯ ରୋଗରୁ ମୁକ୍ତି, ନିଶ୍ଚିତ ରୋଜଗାର 
ବ୍ୟବସ୍ଥା, ପୁତ୍ରକନ୍ୟା ପ୍ରାପ୍ତି, ଭୂମି, ସମ୍ପଭି ଲାଭ ଓ ସମ୍ମାନ ଲାଭ ପ୍ରଭୃତିକୁ 
ଆମେ ଭାଗ୍ୟଫଳ ସହିତ ଯୋଡ଼ି ପାରିବା ! ଏହାଦ୍ଵାରା ଆମେ ସ୍ଥାୟୀ ସୁଖ 
ଲାଭ କରିଥାଉ | 


ଆହୁରି କେତୋଟି ଅଚାନକ ଘଟଣା ଘଟେ, ଯାହା ଆମକୁ ବ୍ୟସ୍ତ 
କରିପକାଏ । ଆମେ ନିରୁପାୟ ହୋଇ ଲଶ୍ଵର ବା ଇଷ୍ଟଦେବ-ଦେବୀଙ୍କ ଶରଣାପନ୍ନ 
ହୋଇଥାଉ ! ଅବଶ୍ୟ ସେଥୁରୁ କିଛି ବିଶେଷ ଲାଭ ବା କ୍ଷତିର ସମ୍ଭାବନା ନ 
ଥାଏ ୮ ତଥାପି ସାମୟିକ ଆନନ୍ଦ ବା ଦୁଃଖ ମିଳିଥାଏ । ଯେମିତି କୌଣସି 
ପ୍ରତିଯୋଗିତାରେ ଆମେ ଅଂଶଗ୍ରହଣ କରି ହାରିଯିବାର ଭୟ । କୌଣସି 

NU ଅମ୍ପତ ଅନୁଭବ 


ବିଶିଷ୍ଟ ବ୍ୟଗ୍ତିଙ୍କ ସହିତ ସାକ୍ଷାତ୍‌ ଆଲୋଚନା କରିବାର ଭୟ, କୋର୍ଟ କଚେରିରେ 
ସାକ୍ଷ୍ୟ ପ୍ରଦାନ କରିବାର ଭୟ, ହଠାତ୍‌ କୌଣସି ସଭା-ସମିତିରେ ଏକ ନିର୍ଦ୍ଦିଷ୍ଟ 
ବିଷୟରେ ଭାଷଣ ପ୍ରଦାନ କରିବାର ଭୟ | ଏଭଳି ଭୟରୁ ମୁକ୍ତି ମିଳିବାର 
ଏକମାତ୍ର ଭରସା ହେଉଛି - ସାହସ । ଏଭଳି ପରିସ୍ପିତିରେ ପଛଘୁଞ୍ଚା ନ 
ଦେଇ ସାହସର ସହିତ ପ୍ରତ୍ୟେକ କ୍ଷେତ୍ରରେ ଆଗେଇ ଆସିବାକୁ ହୁଏ | ନିଜର 
ଶକ୍ତି ସାମର୍ଥ୍ୟକୁ କାର୍ଯ୍ୟକ୍ଷେତ୍ରରେ ପୂର୍ଣ୍ଣ ମାତ୍ରାରେ ବିନିଯୋଗ କରିବାକୁ ପଡ଼େ । 
ମନ ଭିତରେ ଇଶ୍ଵରଙ୍କ ପ୍ରତି ବିଶ୍ଵାସ ରଖୁବା ତ ଭଲକଥା । 


ମୋ ଜୀବନଶୈଳୀ ଏବଂ ବ୍ଯକ୍ତିଗତ ଅଭ୍ୟାସ ହେଉଛି, ଯେକୌଣସି 
ପ୍ରତିଯୋଗିତା ବା ଅସ୍ଵାଭାବିକ ପରିସ୍ଥିତିକୁ ସମ୍ମୁଖୀନ ହୋଇଥାଏ । ଫଳ 
ଯାହା ହେଉନା କାହିଁକି, ମୁଁ କ୍ଷେତ୍ର ଉପରକୁ ନିଃସଙ୍କୋଚରେ ଯାଇ ଅବସ୍ଥା 
ଦେଖ୍‌ ବ୍ଯବସ୍ପା କରେ । ମୋର ଦୀର୍ଘ ଅନୁଭବରୁ ମୁଁ ଜାଣିପାରିଛି, ମନ 
ଭିତରେ ଭୟ, ସଙ୍କୋଚ ଏବଂ ଅସହାୟତା ସତ୍ତ୍ଵେ ସାହସର ସହିତ ଯେଉଁ 
କାର୍ଯ୍ୟରେ ହାତ ଦେଇଛି, ସେଥ୍ମଧ୍ଯରୁ ଅଧୁକାଂଶ କ୍ଷେତ୍ରରେ ମୁଁ ସଫଳତା 
ଲାଭ କରିଛି । ଏ” ଦିଗରେ ମୋର ଇଷ୍ଟ ଆଖଣ୍ଡଳମଣି ହିଁ ସହାୟତା କରିଛନ୍ତି 
ବୋଲି ମୋର ଦୃଢ଼ ବିଶ୍ବାସ ରହିଛି । ସେହିଭଳି ଏକ ଦୁର୍ଲଭ ଅନୁଭବକୁ 


ଅବତାରଣା କରିବାର ଲୋଭ ସମ୍ଭରଣ କରିପାରୁ ନାହିଁ । 


ସେତେବେଳେ ଆକାଶବାଣୀ ରାଉରକେଲା କେନ୍ଦ୍ରରେ ମୁଁ ମୁଖ୍ୟ ଭାବରେ 
କାର୍ଯ୍ୟରତ ଥାଏ । ସେହି ସମୟରେ ମୋର “ଶୁଭଲକ୍ଷ୍ମୀ? ଉପନ୍ୟାସଟି ଜାତୀୟ 
ସ୍ତରରେ ଶ୍ରେଷ୍ଠ ପୁସ୍ତକ ଭାବେ ପୁରସ୍କୃତ ହୋଇଥାଏ । ଭାରତର ପ୍ରଧାନମନ୍ତ୍ରୀ 
ଅଟଳ ବିହାରୀ ବାଜପେୟୀଙ୍କ ହସ୍ତରୁ ଦୁର୍ଲଭ ସମ୍ମାନ ଲାଭ କରିଥାଏ । ଏହି 
ସମ୍ବାଦଟି ବିଭିନ୍ନ ପତ୍ରପତ୍ରିକାରେ ପ୍ରକାଶିତ ହୋଇ ମୋତେ ସମସ୍ତଙ୍କ ନିକଟରେ 
ପରିଚିତ କରାଇ ଦେଇଥାଏ । ପୁଣି ରାଉରକେଲା ଦର୍ପଣ ପୁସ୍ତକର ବହୁଳ 
ପ୍ରସାରଣ ଫଳରେ ମୁଁ ରାଉରକେଲା ତଥା ଆଖପାଖ ଅଞ୍ଚଳରେ ଜଣେ ଜଣାଶୁଣା 
ଲୋକ ହିସାବରେ ଗଣ୍ୟ ହେଉଥାଏ | ଏଣେ ଆକାଶବାଣୀ ଭଳି ଗୋଟିଏ 
ବୃହତ ସଂସ୍ଥାର ମୁଖ୍ୟ ଥ୍ବାରୁ ଅନେକ ବିଶିଷ୍ଠ ଲୋକ ମୋତେ ଜାଣିଥାନ୍ତି । 

ଅମ୍ପତ ଅନୁଭବ ୯୯ 


ତେଣୁ ବିଭିନ୍ନ ସାହିତ୍ୟ-ସଂସ୍କୃତି ଅନୁଷ୍ଠାନ ଏବଂ ସାମାଜିକ କାର୍ଯ୍ୟକ୍ରମରେ 
ମୋତେ କେବେ ଅତିଥୁ ତ ପୁଣି କେବେ ବକ୍ତା ଭାବରେ ନିମନ୍ତ୍ରଣ ମିଳେ । 
ମୁଁ ଛୋଟ ବଡ଼, ଅଖ୍ୟାତ ଓ ବିଖ୍ୟାତ ପ୍ରତ୍ୟେକ କାର୍ଯ୍ୟରେ ଆନନ୍ଦର ସହିତ 
ଅଂଶଗ୍ରହଣ କରେ | 


ଦିନେ ମୋ ଭଡ଼ାଘରେ ଦୂଇ ତିନି ଜଣ ଭଦ୍ରବ୍ୟକ୍ତି ଆସି ମୁଖ୍ୟଅତିଥ୍‌ 
ଭାବରେ ଯୋଗ ଦେବାକୁ ସ୍ବୀକୃତି ଚାହିଁଲେ । ଆଗପଛ ବିଚାର ନ କରି ମୁଁ 
ହଁ ଭରିଦେଲି | ପରେ ତାଙ୍କଠାରୁ ଜାଣିଲି, ଏହା ଏକ ଆଜ୍ଧାତ୍ଧିକ ସଭା । 
ସଭାରେ କାର୍ଯ୍ୟନିର୍ଘଣ୍ଟ ସ୍ପିର ହୋଇ ନାହିଁ । ଭଦବ୍ୟକ୍ରିମାନେ ବିଦାୟ ନେଇ 


hd 


ଚାଲିଗଲେ ! ମୁଁ ତାଙ୍କୁ କଥା ଦେଇଛି ବୋଲି ଭୁଲିଗଲି । 


ତିନି ଚାରି ମାସ ପରେ ଥରେ ମନେପଡ଼ିଥୁଲା ! ମୁଁ ଭାବିଲି - ବୋଧହୁଏ 
ସେହି ଆଧ୍ଧାତ୍ଧିକ ସଭାକାର୍ଯ୍ୟ ଏହା ମଧ୍ୟରେ ଶେଷ ହୋଇଯାଇଛି କିମ୍ବା ବାତିଲ 
ହୋଇଯାଇଛି । ସେମାନେ ବୋଧହୁଏ କୌଣସି ବିଶିଷ୍ଟ ବ୍ୟକ୍ତି ବା ପ୍ରଶାସକଙ୍କୁ 
ଅତିଥ୍‌ ଭାବରେ ପାଇଯାଇଥ୍ବେ, ସେଇଥ୍ପାଇଁ ସେମାନେ ଆଉ ଯୋଗାଯୋଗ 
କରି ନାହାନ୍ତି । 


ସାତ ଆଠ ମାସ ପରେ ଥରେ ମୁଁ ଅଫିସରୁ ଫେରିବାବେଳେ ଦେଖ୍ଲି, 
ସେକ୍ଟର- ୨ ଦୁର୍ଗାପଡ଼ିଆରେ ବିରାଟ ସଭାର ଆୟୋଜନ ଚାଲିଛି । ଧଳା 
କପଡ଼ାରେ ବିରାଟ ଅଞ୍ଚଳ ଘେରା ହୋଇ ମଝିରେ ଅତି ସୁନ୍ଦର ମଞ୍ଚ ବନ୍ଧାଚାଲିଛି । 
ଆୟୋଜନରୁ ଜଣାପଡ଼ୁଛି, ଏହା ଗୋଟାଏ ଜାତୀୟ ସ୍ତରର ସଭାମଞ୍ଚ | କିନ୍ତୁ 
ଏହାର ଆୟୋଜକ କିଏ ? କି ପ୍ରକାର ସଭା ହେବ ? ଏଂକଥା ଜାଣିବାକୁ 
ଇଛା ପ୍ରବଳ ହେଲା | ସ୍କୁଟର୍‌ଟିକୁ ଅଟକାଇ ବୁଝିଲି, ଆସନ୍ତାକାଲିଠାରୁ ତିନି 
ଦିନବ୍ୟାପୀ ଏଠାରେ ପ୍ରଜାପିତା ବ୍ରହ୍ମଧକୁମାରୀ ସଂସ୍ଥା ତରଫରୁ ଆଧ୍ଧାତ୍ଧିକ ସଭା 
ଅନୁଷ୍ଠିତ ହେବ । 


ପ୍ରଜାପିତା ବ୍ରହ୍ମକୂମାରୀ ସଂସ୍ଥା ଏବଂ ସେମାନଙ୍କର ଆଦର୍ଶ ଓ କାର୍ଯ୍ୟକଳାପ 
ସମ୍ପର୍କରେ ମୋର କୌଣସି ଧାରଣା ନ ଥୁଲା । ତେଣୁ ମୁଁ ସେହି ସଭା ପ୍ରତି 

୧୦୦ ଅମୃତ ଅନୁଭବ 


ଆକୃଷ୍ଟ ହେଲି ନାହିଁ । ତା? ପରଦିନ ମୁଁ ଅଫିସ୍‌୍ରୁ ଫେରିବା ବାଟରେ ଦେଖ୍‌ 
ଭାବିଲି, ଏତେ ଆକର୍ଷଣୀୟ ତୋରଣ ଏବଂ ଏତେ ବଡ଼ ଆୟୋଜନ ହେଉଛି, 
ଥରେ ଆସି ବୁଲିଗଲେ ଭଲ ହେବ ¦ ଘରେ ପହଞ୍ଚ୍‌ ପତ୍ନୀଙ୍କୁ କହିଲି, 
' ରାଉରକେଲାରେ ପ୍ରଜାପିତା ବ୍ରହ୍ମକୁମାରୀ ସଂସ୍ଥା ତରଫରୁ ଗୋଟାଏ ବିରାଟ 
ଆଧ୍ଧାତ୍ଧିକ ସଭା ଆଜି ସନ୍ଧ୍ୟାରେ ହେବ । ତମର ଯିବାକୁ ଇଚ୍ଛା ଅଛି କି ? 


ପତ୍ନୀ ତୁରନ୍ତ ଅତ୍ୟାଗ୍ରହ ପ୍ରକାଶ କରି ପ୍ରସ୍ତୁତ ହେବାରେ ଲାଗିଲେ । 
ମୁଁ ଏକୁଟିଆ ଯାଇଥୂଲେ ସଙ୍ଗେ ସଙ୍ଗେ ଯାଇପାରିଥା'ନ୍ତି | ପତ୍ନୀଙ୍କ ସନ୍ଧ୍ୟାଧୂପ, 
ପୂଜା କାମ ଶେଷ ହେବା ପର୍ଯ୍ୟନ୍ତ ଅପେକ୍ଷା କରିଥୁଲି । ସନ୍ଧ୍ୟା ୭ଟା ସୁଦ୍ଧା 
ଆମେ ମଞ୍ଚ ପାଖରେ ପହଞ୍ଚୁଗଲୁ | ସେଠାରେ ଜନଗହଳି ଅତ୍ୟନ୍ତ ବଢ଼ିଯାଇଥ୍‌ବାରୁ 
ମୁଁ ପତ୍ନୀଙ୍କୁ ଓହ୍ଲେଇ ଦେଇ ଘେରାଯାଇଥୁବା କପଡ଼ା କାନ୍ଧ ପାଖେ ପାଖେ 
ଯାଇ ପଛରେ ସ୍କୁଟର୍ଟିକୁ ରଖ୍ଦେଲି । ମଞ୍ଚ ପାଖକୁ ଯିବା ଉଦ୍ଦେଶ୍ୟରେ ମୁଁ 
ତରବର ହୋଇ ବନ୍ଧାଯାଇଥୁବା ରଶିକୁ ଟେକି ମୁଣ୍ଡ ଗଳେଇ ଭିତରକୁ ପଶିଗଲି । 
ପତ୍ନୀ ମଞ୍ଚ ଆଗରେ ଥୁବା ମହିଳାଙ୍କ ପାଇଁ ଉଦ୍ଦିଷ୍ଟ ଆସନରେ ବସିଯାଇଥୂଲେ | 
ମୁଁ ଦେଖ୍ଲି ଦର୍ଶକମାନଙ୍କର ଆସନ ଭରିଯାଇଛି | ଆଗକୁ ଚାହିଁ ଦେଖୁଲି - 
ପ୍ରେସ୍‌ବାଲାଙ୍କ ଉଦ୍ଦେଶ୍ୟରେ ସଂରକ୍ଷିତ ହୋଇଥୁବା ଦୁଇଟି ଆସନ ଖାଲି ପଡ଼ିଛି । 
ମୁଁ ତ ମେଡିଆ ଲୋକ, ତେଣୁ ସେହି ସଂରକ୍ଷିତ ଆସନରେ ବସିବାରେ ମୋର 
ଅଧ୍ୂକାର ଥୁଲା | ମୁଁ ସିଧା ଯାଇ ଆଗରେ ବସିପଡ଼ିଲି | ମୋର ବାମ ପାଖରେ 
ଧରିତ୍ରୀର ସ୍କାନୀୟ ସାମ୍ବାଦିକ ଗୁଣନିଧୁବାବୁ ବସିଥ୍‌ଲେ । ସେତେବେଳକୁ 
ସଭାକାର୍ଯ୍ୟ ଆରମ୍ଭ ହେବାର ବେଳ ହୋଇଯାଇଥାଏ ! ସମସ୍ତେ ବ୍ୟସ୍ତ 
ହେଉଥା'ନ୍ତି | ଗୁଣବାବୁ ମୋତେ କହିଲେ, ଏମାନଙ୍କର ତ ଅନ୍ୟମାନଙ୍କ 
ପରି ସମୟଜ୍ଞାନ ନାହିଁ । ଠିକ୍‌ ସାତଟାରେ ସଭାକାର୍ଯ୍ୟ ଆରମ୍ଭ ହେବ ବୋଲି 
କାର୍ଡ଼ରେ ଛାଖିଥୂ୍‌ଲେ; କିନ୍ଧୁ କାହିଁ ୨ ଏତେବେଳଯାଏ, କର୍ମ କର୍ଭାଙ୍କର ଦେଖା 
ନାହିଁ କିମ୍ପା ସଭାମଞ୍ଚକୁ କେହି ଜଣେ ବି ଆସୁ ନାହାନ୍ତି । ଆରମ୍ଭ ହେବା 
ନିଶ୍ଚୟ ଡେରି ହେବ | ତେଣେ ମୋର ଅନେକ କାମ ବାକି ଅଛି । ଆଉ 


Cd 


ଅଧଘଣ୍ଟା ଭିତରେ ଯଦି ଆରମ୍ଭ :ନ 'ହୁଏ, “ତେବେ ମୁଁ ପଳାଇଯିବି ।” 

ଅମୃତ ଅନୁଭବ ୧୦୧ 


ମୁଁ ମଧ୍ଯ ବ୍ୟସ୍ତ ହୋଇପଡ଼ୁଥ୍‌ଲି । ଏତେ ପରିମାଣରେ ଶ୍ରଦ୍ଧାଳୁ ଏବଂ 
ନିମନ୍ତ୍ରିତ ଲୋକମାନେ ଆସି ତାଙ୍କର ସମୟ ନଷ୍ଟ କରୁଛନ୍ତି | ଏମାନେ ଆରମ୍ଭ 
କରୁ ନାହାନ୍ତି କାହିଁକି ? ଜଣେ ସ୍ବେଚ୍ଲାସେବୀଙ୍କୁ ପାଖକୁ ଡାକି କହିଲି, “ ଲୋକମାନେ 
ତ ଆସିଗଲେଣି ? ଅଧଘଣ୍ଟା ଡେରି ହୋଇଗଲାଣି, ଅଯଥାଟାରେ କାହିଁକି 
ସମୟ ନଷ୍ଟ କରୁଛ ? ସଭାକାର୍ଯ୍ୟ ଆରମ୍ଭ ହେଉ ନାହିଁ କାହିଁକି ୨ ତମର 
କର୍ମକର୍ରାମାନେ କୁଆଡ଼େ ଗଲେ ?” 


ମୋ କଥାକୁ ଅନ୍ୟ ପ୍ରେସ୍‌ ବନ୍ଧୁମାନେ ସମର୍ଥନ କଲେ । ସ୍ବେଚ୍ଛାସେବୀ 
ବନ୍ଧୁଜଣକ ବିନୀତ ହୋଇ କହିଲେ, ଆଜ୍ଞା ! ମୁଖ୍ୟଦ୍ଧାରରେ ଆମର ସଭାପତି 
ଏବଂ ଅତିଥ୍ମାନେ ଯାଇ ଫୁଲମାଳ ଧରି ମୂଖ୍ୟ ଅତିଥୁଙ୍କୁ ଅପେକ୍ଷା କରିଛନ୍ତି | 
ସେ ପହଞ୍ଚୁଗଲେ, ତାଙ୍କୁ ମଞ୍ଚ ଉପରକୁ ପାଛୋଟି ଆଣିଲେ, ସଭାଳାର୍ଯ୍ୟ ଆରମ୍ଭ 
ହୋଇଯିବ । ଆଉ କୌଣସି କାମ ବାକି ନାହିଁ । ଅନ୍ପ ସମୟ ମଧ୍ଧରେ ମୁଖ୍ୟ 
ଅତିଥ୍‌ ଆସି ପହଞ୍ଚଯିବେ ।” 


ମୁଁ ଟିକେ ଟାଣ କରି ସାତ୍ବାଦିକମାନଙ୍କ ତରଫରୁ କହିଦେଲି, “ ନେତାମାନଙ୍କୁ . 
ମୁଖ୍ୟ ଅତିଥ୍‌ କଲେ ଏଇମିତି ବିଭ୍ରାଟ ହୁଏ | ତାଙ୍କର ତ ସମୟଞ୍ଞାନ ନାହିଁ । 
ତାଙ୍କୁ କାହିଁକି ଡାକୁଥ୍ଲ ?” 


ମୋତେ ସମର୍ଥନ କରି ଗୁଣବାବୁ ପଚାରିଦେଲେ , “ ଆଜି କେଉଁ 
ନେତା ଆସୁଛନ୍ତି କି ? ତାଙ୍କର ନାଆଁ କୈଣ ?” 


ସ୍ବେଚ୍ଛାସେବୀ ବନ୍ଧୁଜଣକ କହିଲେ, “ ନାଇଁ ଆଜ୍ଞା, ଆଧ୍ଯାତ୍ମିକ ସଭାକୁ 
ଆମେ କୌଣସି ନେତାଙ୍କୁ ଡାକୁନା । ଆଜି ଆକାଶବାଣୀ କେନ୍ଦ୍ରର ଡକ୍ଟର 
କୃତଭିବାସ ନାୟକ ହେଉଛନ୍ତି ମୁଖ୍ଯ ଅତିଥ । ତାଙ୍କ ଘରକୁ ଯାଇଥୁଲୁ, ସେ 
ବାହାରି ଆସିଲେଣି, ଏବେ ପହଞ୍ଯିବେ !” 


ଏତିକି କଥା ଶୁଣି ମୋ ଦେହରୁ ଝାଳ ବୋହି ପଡ଼ିଲା ! ମୁହଁ ଶୁଖ୍ଗଲା | 
ପ୍ରେସ୍ବାଲା ବନ୍ଧୁମାନେ ଅବାକ୍‌ ହୋଇ ମୋ ମୁହଁକୁ ଚାହିଁ ରହିଲେ । ଗୁଣନିଧୂବାବୁ 
ପଚାରିଲେ, “ ଆପଣ ମୁଖ୍ୟ ଅତିଥ୍‌ ହୋଇ ଜାଣି ନାହାନ୍ତି କେମିତି ? ସେମାନେ 

୧୦୨ ଅମ୍ପୃତ ଅନୁଭବ 


କ'ଣ ଆପଣଙ୍କୁ ନିମନ୍ତ୍ରଣ ପତ୍ର ଦେଇ ନାହାନ୍ତି କି ? ସେମାନେ ତ ଆଗରୁ 
ଆପଣଙ୍କ ସମ୍ମତି ନେଇଥୂ୍‌ବେ ।” 


ସବୁ ପ୍ରଶ୍ଵଧର ଉତ୍ତର କେବଳ ମୁଁ “ଜାଣି ନାହିଁ? ବୋଲି କହିଦେଲି | 
ଗୁଣନିଧ୍ବାବୁ ସ୍ବେଚ୍ଛାସେବୀଙ୍କୁ ପାଖକୁ ଡାକି କହିଲେ, “ ଆପଥଙ୍କ ମୁଖ୍ୟ ଅଠିଥୁ 
ତ କେଣୱତବେଳୁ ଆସି ଏଇଠି: 'ବସିଛନ୍ତି | ଡାକିଦିଅ ତୁମ କର୍ମ କର୍ାମାନଙ୍କୁ ! 
କାର୍ଯ୍ୟକ୍ରମ ଶୀଘ୍ର ଆରମ୍ଭ ହେଉ ।” 


ସ୍ବେଚ୍ାସେବୀଜଣକ ମୁଖ୍ୟ ଫାଟକ ପାଖକୁ ଦୌଡ଼ିଲେ ! ସଭାପତି ଓ 
ବିଦେଶୀ ଅତିଥ୍ମାନେ ମୋତେ ମଞ୍ଚକୁ ପାଛୋଟି ନେଲେ ! ଧଳା କାର୍ପେଟ୍‌ 
ଉପରେ ମଞ୍ଚ ଆଡ଼କୁ ଯିବା ପୂର୍ବରୁ ଦେଖୁଲି, ସମସ୍ତ କର୍ମକର୍ଭା ଓ ଅତିଥୁବୃନ୍ଦ 
ମୂଲ୍ୟବାନ ପୋଷାକ ତଥା ନୂଆ ଶ୍ନେତବସ୍ତ୍ ପରିଧାନ କରିଛନ୍ତି । ମୁଁ କୌଣସି 
ପ୍ରକାର ପ୍ରସ୍ତୁତ ନ ଥ୍ବାରୁ ସାଧାରଣ ପୋଷାକ ସାଙ୍ଗରେ ଚପଲ ପିନ୍ଧି 
ଚାଲିଯାଇଥ୍‌ଲି | ନିଜକୁ ଅତ୍ଯନ୍ତ ନ୍ୟୁନ ମନେ ହେଉଥଲା | ବିନା ତର୍କରେ 
ଚପଲକୁ ସେଇଠି ଓହ୍ଲେଇ ପକେଇ ଖାଲି ପାଦରେ ମଞ୍ଚକୁ ଉଠିଗଲି |! ଉଚ୍ଚମାନର 
ଅଭ୍ୟର୍ଥନା ସହିତ କର୍ମକର୍ରାଙ୍କ ଫୁଲମାଳ ପ୍ରଦାନ ମୋତେ ବଡ଼ ଅଡ଼ୁଆରେ 
ପକାଇଦେଲା ! ମୁଁ ସଭାପତିଙ୍କ ପାଖକୁ ଲାଗିଯାଇ ଧୀର ଗଳାରେ କହିଲି, 

“ ଆଜ୍ଞା ! ଏଂ କାର୍ଯ୍ୟକ୍ରମପାଇଁ ମୁଁ କେମିତି ମୁଖ୍ୟ ଅତିଥ୍‌ ହେଲି ? ମୋତେ 
ତ ନିମନ୍ତ୍ରଣପତ୍ର ଦିଆଯାଇ ନାହିଁ କିମ୍ବା ମୋର ସମ୍ମତି କେହି ନେଇ ନାହାନ୍ତି, 
ଏମିତି କେମିତି ହେଲା ?” 

ସଭାପତି ମହୋଦୟ ବୁଝାଇ କହିଲେ, ପ୍ରାୟ ଆଠ ମାସ ତଳେ ଆମ 
ରାଉରକେଲା ଶାଖାର ମୁଖ୍ୟ ଆପଣଙ୍କ ଘରକୁ ଯାଇ ସମ୍ମତିପତ୍ର ଆଣି ତାକୁ 
ଆମେ ମାଉଣ୍ଟଆବୁସ୍ପିତ ମୁଖ୍ୟ କାର୍ଯ୍ୟାଳୟକୁ ମଞ୍ଜୁରପାଇଁ ପଠାଇଥ୍‌ଲୁ । 


ଆଠ ଦିନ ତଳେ ମୁଁ ମୋର ସହକର୍ମୀଙ୍କ ସହିତ ମିଶି ଆପଣଙ୍କ ଘରକୁ 
ଯାଇ ନିମନ୍ତ୍ରଣପତ୍ର ଦେଇ ଆସିଥ୍‌ଲୁ । ଆପଣଙ୍କ ଝିଅ ତାକୁ ନେଇଥୂଲେ | 
ବୋଧହୁଏ ଭୁଲବଶତଃ ଆପଣଙ୍କୁ ଦେଖାଇ ନାହିଁ । 

ଅମ୍ପତ ଅନୁଭବ ୧୦୩ 


ଆଜି ଆମର କର୍ମକର୍ଭା ତିନିଥର ଆପଣଙ୍କ ଘରକୁ ଯାଇ ଫେରି ଆସିଲେଣି | 
ଆପଣଙ୍କ ଅଫିସକୁ ମଧ୍ଯ ଯାଇଥୂ୍‌ଲେ । ଆପଣ ଷ୍ୁଡିଓ ଭିତରେ ଥୁବାରୁ ସାକ୍ଷାତ୍‌ 
ହୋଇପାରିଲା ନାହିଁ । ବର୍ଭମାନ ଦୁଇଜଣ କର୍ମକର୍ଭା ଆପଣଙ୍କ ଘରୁ ଫେରି 
ଆସିଲେ | ଆପଣ ଏଠାକୁ ଆସିଛନ୍ତି ବୋଲି ଆମେ ଖବର ପାଇଲୁ । ଆପଣଙ୍କର 
ଫୋନ୍‌ ନମ୍ବର ନ ଥ୍ବାରୁ ଆମେ ଯୋଗାଯୋଗ କରି ନପାରି ଆପଣଙ୍କ ଆଗମନକୁ 
ଅପେକ୍ଷା କରି ରହିଥୁଲୁ ! 


ସଭାପତି ମହୋଦୟଙ୍କଠାରୁ ସବୁକଥା ଶୁଣି ମନଟା ଖରାପ ହୋଇଗଲା |! 
ସବୁଠାରୁ ଉଚ୍ଚ ତଥା ସୁନ୍ଦର ଚୌକିରେ ମୋତେ ବସିବାକୁ ଦିଆଗଲା ! କାର୍ଯ୍ୟକ୍ରମ 
ଅତ୍ୟନ୍ତ ମାର୍ଚଚିତ ତଥା ବ୍ୟବସ୍ଥିତ ଅବସ୍ଥାରେ ଆରମ୍ଭ ହେଲା । ପ୍ରଥମେ ମୋତେ 
ସେମାନେ ଲକ୍ଷ୍ମୀନାରାୟଣଙ୍କ ଫଟୋଚିତ୍ର ଉପହାର ଦେଇ ମୁଖ୍ୟ ଅତିଥ୍‌ ଭାବରେ 
ବରଣ କଲେ | ଲଜା ଓ ପଶ୍ଚାତାପରେ ମୋ ମୁହଁ ଶୁଖ୍ଯାଇଥୂଲା | ମଞ୍ଚତଳେ 
ବସି ମୋ ପତ୍ନୀ ମୋର ଅସହାୟତାକୁ ଲକ୍ଷ୍ୟ କରି ଚିନ୍ତିତ ହୋଇ ପଡ଼ି ଥୂବା ମୁଁ 
ଜାଣିପାରିଲି । 

ଏହି ଆଧ୍ଧାତ୍ଧିକ ସଭାଟି ଆନ୍ତର୍ଜାତିକ ସ୍ତରରେ ହେଉଥୁ୍‌ବାରୁ ଭାରତର 
ବିଭିନ୍ନ ଅଞ୍ଚଳରୁ ଆସିଥ୍‌ବା ଭକ୍ତ ତଥା ବିଦ୍ଧାନ୍‌ମାନେ ପ୍ରଜାପିତା ବ୍ରହ୍ମ କୁମାରୀଙ୍କ 
ସମମ୍ପର୍କରେ ଅତି ସୁନ୍ଦର ଭାଷଣ ହିନ୍ଦୀରେ ଦେଉଥୂଲେ | ବିଦେଶରୁ ଆସିଥ୍ବା 
ଅତିଥ୍ମାନେ ଇଂରାଜୀରେ ଭାଷଣ ଦେଲେ । ମୁଁ ପ୍ରଥମ କରି ଏଭଳି ସଭାରେ 
ଉପସ୍ଥିତ ରହି ଥ୍‌ବାରୁ ଭାଷଣଗୁଡ଼ି କୁ ମନଦେଇ ଶୁଣିବାର ଅଭିନୟ କରୁଥ୍ଲି । 
କିନ୍ତୁ ପ୍ରକୃତରେ ମୁଁ ଅତ୍ୟନ୍ତ ଅସହାୟ ମନେକରି ଭଗବାନଙ୍କୁ ପ୍ରାର୍ଥନା କରୁଥ୍‌ଲି ! 
“ ମୋତେ ତ ଏହି ସଂସ୍ଥା ସମ୍ପର୍କରେ କିଛି ବି ଜଣା ନାହିଁ । ଉପସ୍ଥିତ ବିଜ୍ଞ 
ଭକ୍ତ ଓ ଅତିଥୂମାନଙ୍କ ଗହଣରେ ମୁଖ୍ୟ ଅତିଥ୍‌ ଭାବେ କି ଭାଷଣ ଦେବି ? 
ଏ” ବିପଦରୁ ମୋତେ ରକ୍ଷାକର ପ୍ରଭୁ !” 


କାର୍ଯ୍ୟକ୍ରମ ଶେଷରେ ମୋତେ ଭାଷଣ ଦେବାପାଇଁ ଅନୁରୋଧ କରାଗଲା | 
ମୁଁ ଭଗବାନଙ୍କ ନାମ ଧରି ରାମକୃ ଷ୍ଠ ପରମହଂସଙ୍କ କାହାଣୀଟିଏ କହିଦେଲି । 
ସାରାଂଶ ଥୁଲା - ଆମ ମନଟି ଶୁଖ୍ଲା ଗାମୁଛା ପରି | ତାକୁ ପାଣିରେ ବୃଡ଼େଇ 

> 


ଉଠେଇ ଦେଲେ ସମ୍ପୂର୍ଣ୍ଣ ଓଦା ହୋଇପାରେ ନାହିଁ । ଗାମୁଛାରେ ଅନ୍ପପାଣି 
ଛିଞ୍ଦେଲେ ତାହା ସମ୍ପୂର୍ଣ୍ଣ ଓଦା ହୋଇଯାଏ ! ସେହି ପରି ଆଜିର ସଭାର 
ଅତିଥୁମାନଙ୍କଠାରୁ ଆମେ ଯାହା ଜାଣିଲେ, ତାହା କେବଳ ପାଣି ଛିଞ୍ଚାଗଲା | 
ଆପଣ ଭକ୍ତିଜଳରେ ଡୁବ ଦିଅନ୍ତୁ ।” 


ମୋର ଏହି ଭାଷଣଟିକୂ ଉପସ୍ଥିତ ଓଡ଼ିଆ ଭକ୍ତ ଓ ଅତିଥୂମାନେ ବେଶ୍‌ 
ଉପଭୋଗ କଲେ | ଦର୍ଶକମାନଙ୍କ ଭିତରୁ ଅନେକ ଆସି ମୋତେ ଅଭିନନ୍ଦନ 
ଜଣାଇଲେ | ମୋ ପତ୍ନୀ ବାଟରେ କହିଲେ - “ ତମର ଅସହାୟତା ଓ 
ଅସାବଧାନତାକୁ ମୁଁ ଲକ୍ଷ୍ୟ କରି ଆମର ଇଷ୍ଟ ବାବାମଣିଙ୍କୁ ଡାକୂଥଲ | ଯାହାହେଉ, 
ତାଙ୍କ ଦୟାରୁ ତୁମେ ଅସ୍ବସ୍ତିକର ପରିସ୍ଥିତିରୁ ରକ୍ଷା ପାଇଗଲ | ଅନଳେ ହେଉ 
ପଛେ, ଆଜିର ଭାଷଣଟି ପ୍ରାସଙ୍ଗକ ଥୂଲା ! ସେମାନେ ନିମନ୍ତ୍ରଣ ପତ୍ର 
ଦେଇଯାଇଥୂଲେ ! ଝିଅ ତାକୁ ଯତ୍ନରେ ଥାକ ଉପରେ ରଖୁଦେଇଥୁଲା | ମୁଁ 
ବି ନିମନ୍ତ୍ରଣ ପତ୍ର ଦେଖୁ ନ ଥଲି, ନ ହେଲେ ମନେ ପକେଇ ଦେଇଥା'ନ୍ି | 
ଛାଡ଼, ତମେ ତ ଏବେ ବିପଦରୁ ମୁକ୍ତି ପାଇଗଲ, ଭବିଷ୍ୟତରେ ଯେମିତି 
ଏମିତି ନ ହୁଏ । ସେ କଥା ମନେ ରଖୁଥ୍‌ବ | 

Il ୧୬ ॥I 
ମାଙ୍କଡ଼ ହାତେ ଶାଳଗ୍ରାମ 


ଛୋଟ ପିଲା ଆଉ ଛୋଟଲୋକ ଭିତରେ ଅନେକ ପାର୍ଥକ୍ୟ ରହିଛି । 
ଛୋଟ ପିଲା କହିଲେ, ମୋଟାମୋଟି ବୁଝାପଡ଼େ ¬ ଅବୋଧ, ନିହୀହ, ସରଳ 
ଏବଂ କ୍ଷୁଦ୍ରକାୟ ସ୍ଵଜ୍ଥ ବୟସର ଶିଶୁଟିଏ ! କିନ୍ତୁ ଛୋଟଲୋକ କହିଲେ - 
ବିଭିନ୍ନ ପ୍ରକାର ଅର୍ଥ ମିଳେ | କେତେଜଣ ଆର୍ଥକ ଦୁର୍ବଳ ଶ୍ରେଣୀର ଲୋକଙ୍କୁ 
ଛୋଟ ବୋଲି କହିଥା'ନ୍ତି । ଆଉ କେତେକ ଶିକ୍ଷା, ସଂସ୍କାର, ଜ୍ଞାନ ଏବଂ 
ବୃତ୍ତିରେ ଦୁର୍ବଳ ଥ୍ବାରୁ ତାଙ୍କୁ ଛୋଟଲୋକ କହିଥାଂନ୍ତି । ପୁଣି କେତେକ 
ଜୁ ସଂସ୍କାରରେ ପଡ଼ି ଥ୍ବା ମଣିଷ ଓ ଖରାପ ପରିବେଶରେ ରହୁଥ୍ବା ଲୋକଙ୍କୁ 
ମଧ୍ଯ ଛୋଟ ଲୋକ କହିଥାଂନ୍ତି । ସାଧାରଣ ଭାବରେ ନୀଚଜାତିର ଲୋକମାନଙ୍କୁ 
ଛୋଟଲୋକ ବା ନୀଚଲୋକ ବୋଲି କହିଥାଉ | ନଚେତ୍‌ ସାହସକରି କହି 
ନ ପାରିଲେ ବି ସେହି କଥାକୁ ମନଭିତରେ ରଖୁଥାଉ | ଶାସ୍ତ୍ରରେ ସେଭଳି 
ଲୋକଙ୍କୁ ଭଦ୍ରତା ଦୃଷ୍ଟିରୁ ଅଳପ ଜନ” ବି କୁହାଯାଇଥାଏ ! ଛୋଟଲୋକ 
ଭାବେ ପରିଚିତ ମଣିଷଙ୍କୁ ସାଧାରଣ ଲୋକେ ଘୃଣା ତ କରିଥା'ନ୍ତି; କିନ୍ତୁ 
ମନଭିତରେ ଭୟ ବି କରିଥା”ନ୍ତି | କାରଣ ଏମାନେ ସୁଯୋଗ ପାଇଲେ, 
ଧନ, ମାନ ତ ନିଅନ୍ତି; କିନୁ ଯେକୌଣସି ମୁହୂର୍ଭରେ ବିନା କାରଣରେ ଜୀବନ 
ବି ନେଇଯାଇପାରନ୍ତି ! ଏମାନେ ଅବିଚାରିତ ଭାବେ ଯେକୌଣସି ହିଂସ୍ରକାର୍ଯ୍ୟକୁ 
ନିର୍ଦ୍ଧନ୍ଦୁରରେ କରିଦେଇପାରନ୍ତି । ଭାଗ୍ୟବଶତଃ ଉଚ୍ଚ ଆସନରେ ଵସିଗଲେ,' 
ସାଧାରଣ ମଣିଷ ଓ ନିରୀହ ମଣିଷଙ୍କୁ ଯଥାସମ୍ଭବ ଅଧୁକ ପୀଡ଼ା ଦେଇଥା'ନ୍ତି | 


ଭାଗବତକାର ସେଇଥ୍‌ପାଇଁ ଲେଖୁଛନ୍ତି - “ ଅଳପଜନେ ଅଧ୍କାର, 
ରଷିଙ୍କୁ ବୁହାଇବେ ଭାର !” ଏବେ ବି ଏହି ଆପ୍ରବାଣୀର ପ୍ରାସଙ୍ଗିକତା ରହିଛି । 

ନୀଚଲୋକମାନେ କ୍ଷମତା ଅଧ୍କାର କରିବାମାତ୍ରେ କେମିତି ଅଧୁକରୁ ଅଧୁକ 
ଅର୍ଥ ରାଜକୋଷରୁ ନେଇହେବ ଏବଂ ସୁଯୋଗ ସୁବିଧା ଦେଖ୍‌ ଅନ୍ୟମାନଙ୍କୁ 
ଦମନ କରିହେବ, ସେଥୁରେ ଲାଗିପଡ଼ୁଛନ୍ତି । ଏହା ହେଉଛି ¬ ସ୍ବାଭାବିକ 
କଥା । ତେଣୁ ଏଥ୍‌ରେ ବିଚଳିତ ହୋଇ ପୀଡ଼ିତ ଲୋକଟି କର୍ମକୁ ଆଦରି 
ମୁଣ୍ଡ ନୂଆଁଇ ରହିବାକୁ ବାଧ୍ୟ ହୁଏ । ସମୟ ବଦଳେ ନିଶ୍ଚୟ | ଅତ୍ୟାଚାରୀମାନଙ୍କର 
ଅତ୍ୟାଚାର ବଢ଼ି ବଢ଼ି ଶେଷରେ ତାକୁ ପୁଣି ପଶ୍ଚାତାପ କରିବାକୁ ପଡ଼େ | 


ମାଛ କାହାରି କିଛି ଖାଇଯାଏ ନାହିଁ; କିନ୍ତୁ ଜଗତଯାକର ବଇରି । 
ତାକୁ ଯିଏ ଦେଖେ, ତୁରନ୍ତ ମାରିପକାଏ ।! ଏହି ପ୍ରବାଦଟି ନିରୀହ ଭଦ୍ରଲୋକପାଇଁ 
ପ୍ରଯୁଜ୍ୟ | ଦୁଷ୍ଟଶକ୍ତି, ଖଳପ୍ରକୃତି ଏବଂ ଇର୍ଷାପରାୟଣ ବ୍ୟକ୍ତିଟି ସେହିମାନଙ୍କୁ 
ହିଁ ଟାର୍ଗେଟ୍‌ କରେ | ଫଳରେ ସେ ବ୍ୟକ୍ତିର ତ କ୍ଷତି ହୁଏ, ତାଂ ସଙ୍ଗେ 
ସଙ୍ଗେ ଅନୁଷ୍ଠାନର ତଥା ସମାଜର ମଧ୍ଯ ପରୋକ୍ଷଭାବେ କ୍ଷତି ହୁଏ । 


ଦୁଃଖ-ଅଭାବ ଏବଂ ବିପଦରେ ପଡ଼ିଥ୍ବା ଲୋକଟିକୁ ଦେଖ୍‌ କେହି 
କେବେ ଭ୍ତର୍ଷା କରେ ନାହିଁ । ବରଂ ତାକୁ ଦେଖ୍‌ ଚୁ-ଚୁ- କରି ଅନୁଗ୍ରହ 
ପ୍ରଦର୍ଶନ କରି ଅନେକ ଲୋକ ଖୁସି ହୁଅନ୍ତି; କିନ୍ତୁ ସେହି ଲୋକ ଦୁଃଖ- 
ଅଭାବ କିମ୍ବା ବିପଦରୁ ମୁକୁଳିଯାଇ ଟିକେ ସୁଖଶାନ୍ତିରେ ରହିଲେ, ସେମାନଙ୍କ 
ଦେହରେ କଣ୍ଟା ଫୋଡ଼ି ହୋଇଯାଏ । ଇତର୍ଷାରେ ଜଳିଯାଇ ତା” ବିରୋଧରେ 
କୁତସ୍ସାରଟନା କରି ତା'ର ସମ୍ମାନ କରିବାରେ ଲାଗିପଡ଼ନ୍ତି । ଏଇଟା ଆମ 
ଓଡ଼ିଆ ସମାଜରୈ ଟିକେ ବେଶି ଦେଖାଯାଏ । ଏହି ପରିପ୍ରେକ୍ଷୀରେ ମୋ 
ଜୀବନରେ ଘଟିଯାଇଥ୍‌ବା ଏକ ବିରଳ ଘଟଣାକୁ ଅବତାରଣା କରୁଛି । 


Ld 


୨୦୧୫ ମାର୍ଚ୍ଚ ମାସ ୩୧ ତାରିଖ ଦିନ ମୁଁ ଆକାଶବାଣୀ-ଜୟପୁର 
କେନ୍ଦ୍ରର କେନ୍ଦ୍ର ନିର୍ଦ୍ଦେଶକ ପଦରୂ ସେବା ନିବୃତ୍ତ ହେଲି |! ସେଦିନ ମୋର 
ପ୍ରିୟ ସହକର୍ମୀମାନେ ସ୍ଵାଭାବିକ ଭାବରେ ମୋର କୃତକର୍ମର ପ୍ରଶଂସା କଲେ । 
ସେଥୁରେ ଆଲୋଚିତ ହୋଇଥୁବା ବିଷୟରେ ଗୋଟିଏ ମୁଖ୍ଯ ଅଂଶ ଥୁଲା 
ଯେ, ଆକାଶବାଣୀ ଜୟପୁର କେନ୍ଦ୍ରର ଦାୟିତ୍ଵରେ ଥ୍‌ବା ଅତୀତର ସମସ୍ତ 
ନିର୍ଦ୍ଦେଶକ ଅପମାନିତ, ଲାଞ୍ଚିତ, ବ୍ୟଥ୍ତ ହୋଇ ବିଦାୟ ନେଇଛନ୍ତି ! ସ୍ଥାନୀୟ 

ଲୋକେ ଓ କର୍ମଚାରୀମାନେ ତାଙ୍କୁ କଳେ-ବଳେ-କୌଶଳରେ ବିଭିନ୍ନ ବିବାଦ 
ଭିତରେ ଛନ୍ଦିଦେଇ ଯଥେଷ୍ଟ ହଇରାଣ କରିଛନ୍ତି ¦! କିନ୍ତୁଟୁ କେନ୍ଦ୍ରର ଭାଗ୍ୟର 
କଥା + ଡକ୍ଟର କୃଭିବାସ ନାୟକ ଏଭଳି ଜଣେ କେନ୍ଦ୍ର ନିର୍ଦ୍ଦେଶ, ଯିଏ କି 
ନିର୍ଦ୍ଧନ୍ଦରରେ, ନିର୍ବି ବାଦରେ ସମ୍ମାନର ସହ ଅବସର ଗ୍ରହଣ କରିପାରିଛନ୍ତି । 
ଦୀର୍ଘ ଚାରିବର୍ଷଧରି କୌଣସି ନିର୍ଦ୍ଦେଶକ କିମ୍ବା ସହାୟକ ନିର୍ଦ୍ଦେଶକ 
ନ ଥୂବାରୁ ଆକାଶବାଣୀ ଜୟପୁର କେନ୍ଦ୍ର ଏକପ୍ରକାର ଅନାଥ ହୋଇଯାଇଥୁଲା | 
ବିଭିନ୍ନ ସମୟରେ ଅନେକ ପଦସ୍ଥ ଅଫିସରଙ୍କୁ ସେଠାକୁ ପଠାଯାଇଛି ! ଏହି 
କେନ୍ଦ୍ରର କଳଙ୍କମୟ ଇତି ହାସ ଏବଂ ଆତଙ୍କିତ ପରିବେଶକୁ ସାମନା କରିବାକୁ 
କେହି ସାହସ ନ କରି ବରଂ ଧରାଧରି କରି ସେମାନେ ଆତୁରକ୍ଷା କରିଛନ୍ତି | 


ମୁଁ ଏମିତି ଜଣେ ମଣିଷ, ମୋତେ ଯେତେବେଳେ ଯେଉଁଠିକି ପଠାଯାଇଛି, 
ସେଇଠିକି ନିର୍ଭୟରେ ଯାଇ କର୍ଉଁବ୍ୟପରାୟଣ ହୋଇ ନିଷ୍ଠାର ସହ କାମ କରିଛି । 
ଆକାଶବାଣୀର ସ୍ଵତନ୍ତ୍ର ପରିଚୟ ସୃଷ୍ଟି କରିବାପାଇଁ ସକଳ ପ୍ରକାର ଚେଷ୍ଷା 
କରିଛି । ଅନେକ କ୍ଷେତ୍ରରେ ଅଭୂତପୂର୍ବ ସଫଳତା ମଧ୍ଯ ପାଇଛି । 
କର୍ମଚାରୀମାନଙ୍କର ସମସ୍ୟା ଓ ଦୁଃଖ ପ୍ରତି କେବେ ଅଣଦେଖା କରି ନାହିଁ । 
ଯେଉଁଠି ଦୁଇବର୍ଷ ଲେଖା ରହିବା କଥା, ଅସୁବିଧା ଜାଗା ହେତୁ ଅନ୍ୟ କେହି 
ସେଠାକୁ ଯିବାକୁ ଆଗ୍ରହୀ ନ ଥ୍ବାରୁ ମୋତେ ପାଞ୍ଚ ଛଅ ବର୍ଷ ଲେଖା କାମ 
କରିବାକୁ ପଡ଼ିଛି | ଓଡ଼ିଶାର ସମସ୍ତ କେନ୍ଦ୍ର ମଧ୍ୟରୁ କଟକ କେନ୍ଦ୍ରର ସୁଖସୁବିଧା 
ଅଧ୍କ ଥ୍ବାରୁ କେହି ସେଠାରୁ ଅନ୍ୟତ୍ର ଯିବାକୁ ରାଜି ହୁଅନ୍ତି ନାହିଁ | 


ଧର୍ମକୁ ରକ୍ଷା କରିବା ଉଦ୍ଦେଶ୍ୟରେ ମୋତେ ଥରେ ଆକାଶବାଣୀ କଟକ 
କେନ୍ଦ୍ରରେ ସେବା କରିବାର ସୁଯୋଗ ମିଳିଥୁଲା: | ସେଠାରେ ଅତି କମ୍‌ରେ 
ଚାରିବର୍ଷ ରହି ବାର ବ୍ୟବସ୍ପା ଥାଏ । କିନ୍ତୁ ମୋର ସରଳତା ଓ ନିର୍ଭୀକତାକୁ 
ଦୃଷ୍ଟିରେ ରଖୁ ସରକାର ତିନି ବର୍ଷରେ ମୋତେ ଜୟପୁର କେନ୍ଦ୍ରକୁ ବଦଳି 
କରିଦେଲେ | ନିୟମ ବିରୁଦ୍ଧ ବଦଳି ଆଦେଶ ଥ୍ବାରୁ ମୁଁ ଜୟପୁର ଆସି ବାକୁ 
ଅନିଚୁକ ଥ୍ଲି । ମହାନିର୍ଦ୍ଦେଶକଙ୍କ କାର୍ଯ୍ୟାଳୟର ଶ୍ରୀ ହୃଷୀକେଶ ପାଣି ମହୋଦୟ 

ମୋତେ କହିଲେ ¬ “ ମୁଁ ଜାଣେ, ଆପଣ ଆକାଶବାଣୀ ଜୟପୁର କେନ୍ଦ୍ରଚେ 
ଥୁବା ଅସୁବିଧାକୁ ଦୂର କରିପାରିବେ | ଜୟପୁର ପ୍ରତି ଆପଣଙ୍କର ତଥା 
ମୋର ଶ୍ରଦ୍ଧା ରହିଛି । ସେ ଅଞ୍ଚଳ ସହିତ ଆପଣ ଜଡ଼ିତ । ଅଳ୍ପକିଛି ଆର୍ଥକ 
କ୍ଷତି ସହିବାକୁ ପଡ଼ିଲେ ବି ଆପଣ ଜୟପୁରପାଇଁ ଗୋଟାଏ ଭଲକାମ କଲେ 


ବୋଲି ଆତ୍ସ ସନ୍ତୋଷ ଲାଭ କରିପାରିବେ | ଆପଣ ଆଉ କିଛିଦିନ ପରେ 
ଜୟପୁର ଯାଆନ୍ତୁ ।” 


ତାଙ୍କ କଥା ଶୁଣି ମୁଁ ଜୟପୁର ଆସିଲି । ଚାକିରି ଆଉ ମାତ୍ର ଦୁଇବର୍ଷ 
ତିନିମାସ ଥାଏ । ବିଭିନ୍ନ ଜଟିଳ ସମସ୍ୟାରେ ଜଡ଼ିତ ହୋଇ ଆର୍ଥକ ଦୁରାବସ୍ଥା 
ମଧ୍ଯରେ ଏହି କେନ୍ଦ୍ରଟି ଚାଲିଥାଏ | ଅଳ୍ପସଂଖ୍ୟକ କର୍ମଚାରୀଙ୍କ ସହାୟତାରେ 
ଆକାଶବାଣୀ ଜୟପୁର କେନ୍ଦ୍ରର ସମସ୍ତ ସମସ୍ୟା ଦୂର କରିବାରେ ସମର୍ଥ 
ହେଲି । ସୁବର୍ଣ୍ଣ ଜୟନ୍ତୀ ଉତ୍ସବ ଦୁଇବର୍ଷ ଧରି ଚାରିଟି ଜିଲ୍ଲାରେ ବିଭିନ୍ନ 
ସ୍ଥାନରେ ପାଳିତ ହେଲା ! ଅଟକି ରହିଥୂବା ସମସ୍ତ ଅଡିସନ୍‌ ଓ କମିଟିର 
କାର୍ଯ୍ୟ ସୁଚାରୁରୂପେ ଶେଷ ହେଲା ! ଉଚ୍ଚମାନର କାର୍ଯ୍ୟକ୍ରମଗୁଡ଼ିକ ଜାତୀୟ 
ଓ ଆନ୍ତର୍ଚାତୀୟ ଶ୍ରେଷ୍ଠ ପୁରସ୍କାର ଲାଭ କଲା | ଆକାଶବାଣୀ ଜୟପୁରରେ 
ଥୁବା ସମସ୍ତ କୋର୍ଟ କେସ୍‌ର ସମାଧାନ ହୋଇଗଲା ! ସମସ୍ତ କର୍ମଚାରୀଙ୍କର 
ଯାବତୀୟ ସମସ୍ୟା ଏକପ୍ରକାର ସମାଧାନ ହୋଇଯିବାରୁ ଭିତର ଓ ବାହାର 
ଲୋକ ଆଶ୍ବସ୍ତ ହେଲେ । ମୁଁ ନିଜକୁ ଧନ୍ଯ ମନେକଲି । ସମସ୍ତ ସହଯୋଗୀ 
କର୍ମଚାରୀଙ୍କ ନିକଟରେ କୃତଜ୍ଞତା ଜଣାଇଲି | ଗତ ଦୁଇବର୍ଷ ଧରି ଓଡ଼ିଶାର 
ସର୍ବାଧ୍କ ରାଜସ୍ଵ ପାଇ ଜୟପୁର କେନ୍ଦ୍ର ସମ୍ମାନଜନକ ସମିତିକୁ ଆସିଗଲା | 


ଅବସର ଗ୍ରହଣ ବେଳକୁ ଜୟପୁର ଆକାଶବାଣୀ କେନ୍ଦ୍ରରେ ମାତ୍ର ଦୁଇଜଣ 
କାର୍ଯ୍ୟକ୍ରମ ଅଧ୍କାରୀ ଥ୍ଲେ ¦ ସେମାନଙ୍କ ମଧ୍ୟରୁ ଜଣେ ତଳ ପଦବୀରୁ 
ଅସ୍ଥାୟୀ ପଦୋନ୍ସତି ପାଇଥ୍‌ଲେ, ଆଉ ଜଣେ ତାଙ୍କଠାରୁ କନିଷ୍ଠ ଥାଇ ମଧ୍ଯ 
ସ୍ଥାୟୀ ପଦୋନ୍ସତି ପାଇଥ୍‌ଲେ । ଏହି କେନ୍ଦ୍ରପାଇଁ ସରକାରଙ୍କ ବ୍ୟବସ୍ଥା ଅନୁସାରେ 
ଜଣେ କେନ୍ଦ୍ର ନିର୍ଦ୍ଦେଶକ, ଦୁଇଜଣ ସହାୟକ କେନ୍ଦ୍ର ନିର୍ଦ୍ଦେଶକ, ଛଅଜଣ 
କାର୍ଯ୍ୟକ୍ରମ ନି ଷ୍ଠାଦକ, ଚଉଦ ଜଣ ପ୍ରସାରଣ ନିର୍ବାହୀ ତଥା ଅନ୍ୟ କର୍ମଚାରୀଙ୍କ 

ପଦବୀ ଖାଲି ରହିଛି । ଏଠାକାର ପରିସ୍ଥିତି ଅତ୍ୟନ୍ତ ଜଟିଳ ଥୁଲା | ନିକଟ 
ଭବିଷ୍ୟତରେ ନୂଆ ଅଫିସରଙ୍କ ପୋଷ୍ଟିଂ ହେଉ ନ ଥୁବାରୁ ଓ ଅନ୍ୟ କେନ୍ଦ୍ରରୁ 
କୌଣସି ଅଫିସର ଏଠାକୁ ଆସିବାକୁ ରାଜି ନ ଥ୍‌ବାରୁ ପରିସ୍କିତି ଆହୁରି 
ଜଟିଳ ହୋଇପଡ଼ିଲା |! 


ଏହାକୁ ଦୃଷ୍ଟିରେ ରଖୁ ସରକାରଙ୍କ ନୂଆ ନୀତି ଅନୁସାରେ ମୋତେ 
ଅଧ୍କ ଛଅମାସ ଅନ୍ୟ ପଦବୀ ଅର୍ଥାତ୍‌ ସଂଯୋଜକ ଭାବେ କାର୍ଯ୍ୟ କରିବାକୁ 
ଆଦେଶ ମିଳିଲା । ମୁଁ ମାର୍ଚ୍ଚ ଶେଷରେ ଅବସର ନେଲି । ଏପ୍ରିଲ୍‌ ମାସ 
ପହିଲାରେ ଆଦେଶନାମା ପ୍ରକାଶ ପାଇଲା । ଏହା ଥୁଲା ଓଡ଼ି ଶାପାଇଁ ତଥା 
ପୂର୍ବଭାରତ ପାଇଁ ପ୍ରଥମ ଘଟଣା | ଦୁଃଖର କଥା, ଏହାର ପରବର୍ରୀ ଆଦେଶନାମା 
ଆଞ୍ଚଳିକ କାର୍ଯ୍ୟାଳୟ, କଲିକତାରୁ ପ୍ରକାଶ ପାଇବାରେ ବହୁ ବିଳମ୍ବ ହେଲା | 
ଶେଷରେ ତ୍ରୁଟିପୂର୍ଣ୍ଣ ଚିଠିଟି ଆସି ଜୟପୁର କେନ୍ଦ୍ରରେ ପହଞ୍ଚୁଲା | ସେଥୁରୁ 
ବୁଝାପଡ଼ିଲା ¬ ଜୟପୁର କେନ୍ଦ୍ର ସ୍ଵତନ୍ତ୍ର ଆଦେଶନାମା ପ୍ରକାଶ କରିବ । ଚିଠିଟି 
ପଡ଼ିଗଲା ନୀଚଲୋକ ହାତରେ । ମାଙ୍କଡ଼ ହାତରେ ଶାଳଗ୍ରାମ | ଆଦେଶନାମା 
ପରିବର୍ରେ ସେ ଆଞ୍ଚଳିକ କାର୍ଯ୍ୟାଳୟକୁ ଖଣ୍ଡିଏ ଚିଠି ଲେଖୁଦେଲେ, ଏହି 
କାର୍ଯ୍ୟାଳୟ ପାଇଁ ସଂଯୋଜକଙ୍କ ସେବା ଦରକାର ନାହିଁ । ଆମେ ଦୁଇଜଣ 
ଆକାଶବାଣୀ କେନ୍ଦ୍ରର ସମସ୍ତ ଦାୟିତ୍ଵ ବହନ କରିବାକୁ ସମର୍ଥ । ଏଥୁରୁ 
ଇର୍ଷା ଓ ପଦବୀର ଅହଂକାର ତଥା ନୀଚଲୋକର ସ୍ଵଭାବ ଅତ୍ଯନ୍ତ କୁସିତ 


ରୂପରେ ପ୍ରକାଶ ପାଇଗଲା | 


ମୁଁ ଅବସର ଗ୍ରହଣ କରିସାରିଥ୍ବାରୁ ସାଧାରଣ ମଣିଷ ଭାବରେ ଏଭଳି 
ଚିଠିର ପ୍ରତିବାଦ କରିବାକୁ ଅକ୍ଷମ ହୋଇଗଲି । ପୂର୍ବରୁ ଯେଉଁମାନେ ଭର୍ଷାରେ 
ଭିତରେ ଭିତରେ କୁହୁଳୁଥ୍‌ଲେ, ସେମାନେ ବି ଜଳିଉଠିଲେ ! ତା'ପରେ ମୁଁ 
ଏକପ୍ରକାର ସନ୍ତୁଳି ହୋଇପଡ଼ିଲି | ମୋର ଇଷ୍ଟଦେବ ଆଖଣ୍ଡଳମଣିଙ୍କୁ ଜଣାଇଲି ¬ 
“ ଅର୍ଥ ରୋଜଗାର ନୁହେଁ, ମୋ ହାତଗଢ଼ା ସୁନ୍ଦର ପରିବେଶକୁ ନଷ୍ଟ କରିବାପାଇଁ 
ଚାହୁଁ ଥବା ନୀଚଲୋକମାନଙ୍କର ଚକ୍ରାନ୍ତକୁ ପତି ହତ କରାଯୀଉ | ମୋ ମାନ 


ରକ୍ଷାକରି ସେହି ଆଦେଶନାମାକୁ କାର୍ଯ୍ୟକାରୀ କରାଯାଉ ।!” 

୧୧୦ ଅମ୍ପତ ଅନୁଭବ 


ଅନ୍ତର୍ଯାମୀ ପ୍ରଭୁ ଅନ୍ତରର କଥାକୁ ତ ଭଲଭାବେ ବୁଝନ୍ତି | ସେ ଯାହା 
କରନ୍ତି କେବଳ ମଙ୍ଗଳପାଇଁ ! ଏଥ୍‌ରେ ମୋର ଗଭୀର ବିଶ୍ଵାସ ଥୁବାରୁ ମୁଁ 
ଅପେକ୍ଷା କରି ରହିଥ୍ଲି ¦ ଦୀର୍ଘ ଚାରିମାସ ଧରି ମାନସିକ ଯନ୍ତ୍ରଣା ଓ ଆର୍ଥକ 
କ୍ଷତି ସହି ମୁଁ ଜୟପୁରରେ ଘରଭଡ଼ା ନେଇ ରହିଥାଏ । ଶେଷରେ ଦିଲ୍ଲୀ 
ଯାଇ ମୁଖ୍ୟ କାର୍ଯ୍ୟାଳୟରୁ ବୁଝିଲି, ନୀଚଲୋକର ଚିଠିଟି ବଡ଼ କାମ କରିପାରିଛି | 
ହାତୀ ସିନା ପିଞ୍ପୁଡ଼ିକୁ ମାରିପାରେ ନାହିଁ; କିନୁ ପିଞ୍ପୁଡ଼ିମାନେ ନାକରେ ପଶିଯାଇ 
ହାତୀକୁ ମାରିଦେଇପାରନ୍ତି | ଅତି କ୍ଷୁଦ ଜୀବାଣୁମାନେ ରୋଗ ସୃଷ୍ଟିକରି ଯେକୌଣସି 
ଲୋକକୁ ମଧ୍ଯ ମାରିଦେଇପାରନ୍ତି | ନୀଚଲୋକର ସାମାନ୍ୟ ଚିଠିଟି ନିର୍ଦ୍ଦେଶାଳୟର 
ବିଜ୍ଞପ୍ତିକୁ ଅକାମି କରିଦେଇପାରିଲା | କିନ୍ତୁ ମୁଁ ବୁଝିଗଲି, ଯାହା ହେଇଛି, 
ଭଲ ହେଇଛି ! ମୋ ପରିବାରର ସଦସ୍ୟ ତଥା ମୋର ଶୁଭେଚୁମାନେ ମୋତେ 
କହିଲେ, ‘ଅବସର ପରେ ଆଉ ସେ ସଂସ୍କାରେ କାମ କରିବା ଉଚିତ ନୂହେଁ ।” 
ନିର୍ଦ୍ଦେଶାଳୟରୁ ବୁଝିଲି - ଯଦି ମୁଁ ସେ ଚାକିରିରେ ଯୋଗଦାନ କରିଥା'ନ୍ତି, 
ସେହି ନୀଚଲୋକ ତଥା ମୋର ଅଧସ୍ତନ କର୍ମଚାରୀ ଅଧୀନରେ ମୋତେ 
କାମ କରିବାକୁ ପଡ଼ିଥା'ନ୍ତା । ତିନୋଟି ପଦବୀ ତଳେ ଥୁବା ଲୋକଟି ମୋର 
କାର୍ଯ୍ୟକୁ ତଦାରଖ କରି ତ୍ରୟମାସିକ କାର୍ଯ୍ୟଦକ୍ଷତା ସମ୍ପର୍କରେ ସୂଚନା 
ପଠାଇଥା'ନ୍ତା | ଏହା ନିଶ୍ଚିତ ଭାବରେ ମୋ ପାଇଁ ଅତ୍ୟନ୍ତ ଲଜାଜନକ ପରିସ୍ଥିତି 
ସୃଷ୍ଟି କରିଥା”ନ୍ତା । ଏଥ୍‌ରୁ ମୋତେ ମୁକ୍ତି ମିଳିଗଲା | ଏତେ ଉଭଲକଥାକୁ ମୁଁ 
ସିନା ବୁଝିପାରି ନ ଥୂଲି | ମୋର ପ୍ରଭୁ ଇଷ୍ଟ ଆଖଣ୍ଡଳମଣି କ”ଣ ସେକଥୀକୁ 
ଜାଣି ନାହାନ୍ତି ୨ ସେ ତାଙ୍କର ଇଚ୍ଛାକୁ ପୂରଣ କଲେ | ମୁଁ ଏବେ ଶାନ୍ତିରେ 
ରହିଛି | 


Source: Author, Digitized by PPRACHIN, SOA 


୧୧୧ 


ଡକ୍ର କୃତିବାସ ନାୟକଙ୍କ ପ୍ରକାଶିତ ପୁସ୍ତକ 
ସମାଲୋଚନା ଏବଂ ସନ୍ଦର୍ଭ 
ଝ ଓଡ଼ିଆ ଶିଶୁଗଳ୍ପର ସ୍ଵରୂପ ଓ ବିକାଶ 
ଏ ପିଲାଙ୍କ ସାହିତ୍ୟର କଳା ଓ କୌଶଳ 
“+ ଶ୍ରବ୍ଧାକର ସାହିତ୍ଯ ପରିକ୍ରମା 


ଗଳ୍ପ ଓ ଲଳିତ ଗଳ୍ପ ସଂକଳନ 
୪ ସଦାନନ୍ଦବାବୁଙ୍କ ସଂସାର “+ ଶୁଣିମା ହେଉ 


ଝ ଟିମା ଫକୀର ଝ ପ୍ରେମ ପୂର୍ଣ୍ଣିମା 
ଝ ପୂଜା ଭେଟି 
ଉପନ୍ୟାସ | 
ଏ ଶୁଭଲକ୍ଷ୍ମୀ ( ଜାତୀୟ ପୂରସ୍କାରପ୍ରାପ୍ତ ) 
ଝ କୁଳବୋହୁୂ ଝ ହସକୁରୀ ଜହ୍ନ 
ଗୀତିକବିତା 
୪ ଆକାଶବାଣୀ ଝ ପ୍ରୀତି ଅସରାଏ 
+ ଭକ୍ତି ଶତକ “ ଗୀତି ଶତକ 
“+ ପ୍ରୀତି ଶତକ ଝ ଉଡ଼ିଗଲେ ଗେଣ୍ଡାଳିଆ 
+ ପ୍ରେମ ପ୍ରୀତି ପ୍ରଣୟ “ ପ୍ରଣୟ ଝଙ୍କାର 
+ ପ୍ରୀତିବୀଣା “+ ସଙ୍ଗୀତ ସୁରଭି 
“୪ ଗୀତି ବିଚିତ୍ରା 
ସୂଚନା ସାହିତ୍ଯ 
ଝ ଜ୍ଞାନ ସଂଗ୍ରହ “୫ ଉକ୍ରଳ ଦର୍ପଣ 
ଝ ଓଡ଼ିଶା ଟୁ ଡେ “୪ ଆଜିର କୋରାପୁଟ 
ଝ କେନ୍ଦୁଝର ଦର୍ପଣ ୪ ରାଉରକେଲା ଦର୍ପଣ 
“ ଢେଙ୍କାନାଳ ଦର୍ପଣ “ ଓଡ଼ିଶାର ମୁଖ୍ୟମନ୍ତ୍ରୀ 


* 
* 


ଓଡ଼ିଶାର ପଞ୍ଚ ମହାତ୍ସା ଓଡ଼ିଶାର ପଞ୍ଚସଖା 
+ ଦକ୍ଷିଣ ଓଡ଼ିଶା ମାଟିର ମହକ ( ସମ୍ପାଦନା) 
ସାଂସ୍କୃତିକ, ଆଧାତ୍ଧିକ ଓ ସାମାଜିକ ଶିକ୍ଷା 


®, 
* 


ee 


୪ କୁନି ମିନି ରଚନା + ଓଡ଼ିଶାର ଦେବଦେବୀ (୧, ୨) 
୪ ଅଭିନବ ନୀତି ଶିକ୍ଷା “ ଜୀବନ ଭାଗବତ 

୪ ଅମୃତ ବଚନ  ଦିବ୍ଯୟବାଣୀ 

ଝ ଉନ୍ନତ ଜୀବନ + ମହିମା ଧର୍ମ ଓ ଦର୍ଶନ 

%.. କୈଶୋର 


Source: Author, Digitized by PPRACHIN, SOA 


୧୧୨ 


ବିଜ୍ଞାନ 

୪ ସର୍ବଜ୍ଞ ମାନବ ଝ“ ପୃଥ୍ବୀର ସୃଷ୍ଟି ରହସ୍ଯ 
ଏତିହାସିକ ଗୀତିଗାଥା ଓ କାହାଣୀ 

“୪ ସ୍ଵାଧୀନତା ସଂଗ୍ରାମରେ ଭାରତୀୟ ନାରୀ 

୪ କୋରାପୁଟର ବୀର ସହିଦ ସଂଗ୍ରାମୀ 
+ ଓଡ଼ିଆ ଜାତିର ଲଢୁଆ ବୀର “+ ଯିଏ ଦେଲେ ରକ୍ତ ଆମରି ପାଇଁ 
ଝ ସହିଦ ଗ୍ରନ୍ଧମାଳା “୪ ଅମର ସହିଦ ବିର୍ସା ମୁଣ୍ଡା 
„ ଭାରତର ବୀର ସହିଦ “୪ ଭାରତର ନାରୀ ସହିଦ 
„ ଉତ୍କଳର ବୀର ସହିଦ 


ନାଟକ, ଗୀତିନାଟ୍ଯ ଓ ଏକାଙ୍କକା 


*, 
* 


୧, 
* 


ଝ ପ୍ରଥମ ସହିଦ “ ଆଖଣ୍ଡଳମଣି 

“୪ ବଣମୂଲକର ବିଚାର ୪ ଆସ ନାଟକ କରିବା 

“ ଓଚା ମହାସଂଘ “* ବେତାର ନାଟକ 
ରୂପକ ସାହିତ୍ୟ 

“ ଅନ୍ଯ ଏକ ନୀଳାଚଳ ୪ ସକାଳ ହେବାର ବେଳ 
ପ୍ରୌଢ଼ ଶିକ୍ଷା 

“୪ ଗପଟିଏ ଗୀତଟିଏ 
ଜୀବନୀ 

“ ଇନ୍ଦିରା ଗାନ୍ଧୀ “ ଉତ୍କଳକେଶରୀ ମହତାବ 


“୪ ପ୍ରଭାବତୀ ଦେବୀ 
ଝ ବଜୂପୂରୂଷ ବାଜପେୟୀ 


®, 
ବଂ 


ରାଷ୍ଟ୍ରଗୁରୁ ରାଧାକ୍ରି ଷ୍ଣନ୍‌ 
ବାବାସାହେବ ଆମ୍ବେଦକର 


୧, 
* 


“ କଳିଙ୍ଗସମ୍ରାଟ୍‌ ବିଜୁ ପଟ୍ଟନାୟକ “ ସୃଜନ ସଂଳାପ 
ଶିଶୁସାହିତ୍ୟ 

ବଢ଼ିଆ ମଜା ଏ ପଞ୍ଚାମୃତ 

୪ ସବୁଠାରୁ ଭଲଗପ ୪ ଅସଲି ଯାଦୁ 

ଝ ବଣଭୋଜି ୪ କିଏରେ ତୁହି କିଏ 

“ ଫୁଲ ସବୁ ଫୁଟିଲେ ୪ ଚନ୍ଦନ ଚକୁଳି 

“ଖ ବରଦାନ “+ ତୁମପାଇଁ ନୂଆଗପ 


“+ ନିଜ ଅଧୁ୍‌କାର ଜାଣିଛି ମୁହିଁ “ ମଜାଗପ 
“ ଆସ ଆମେ ଗପ ପଢ଼ିବା ଓ ଦାଢ଼ିଆ ଅଜାଙ୍କ ମଜା କାହାଣୀ 
ବ୍ଯଙ୍ଗଂ ସାହିତ୍ୟ 
ଏ ଭଣ୍ଡ ସଂହାର “ କୃତ୍ତିବାସଙ୍କ ବିଭିନ୍ନ ଅବତାର 
ooo IN 

